


بارات ھاجى

# پاجىئە ۋە كۆرەش ئىچىدە ئۆتكەن ھايات

خاتىرىلىگۈچى، كومپيۇتېرغا ئالغۇچى: ئابلەت نۇر  
مۇھەررىر، مەسئۇل مۇھەررىر: غ. زۇلپىقار

شەرقىي تۈركىستان ھۆررىيەت نەشرىياتى

بِسْمِ اللَّهِ الرَّحْمَنِ الرَّحِيمِ



## مۇندەرىجە

4	..... مۇھەررىردىن
9	..... مۇقەددىمە
12	..... جەڭچىلىك ھاياتىمنىڭ باشلىنىشى
17	..... ئورمانلىقتىكى جەڭ
24	..... ئىسلام جۇمھۇرىيىتىنىڭ قۇرۇلىشى ۋە يىقىلىشى
27	..... پاجىئەلىك ئاخىرلىشىش
29	..... ”تاغ ئارقىسى“ غا سەپەر
32	..... بىرىنچى غەلبىلىك جەڭ
35	..... غەلبەسىرى ئىلگىرىلەش
40	..... غۇلجىنى ئازاد قىلىش ئۇرۇشى
46	..... شەرقىي تۈركىستان جۇمھۇرىيىتى
48	..... ئىزمۇ - ئىز
54	..... مىللىي ئىنقىلابنىڭ ئاخىرى
57	..... تۈرمە ھاياتى
74	..... مالىمانچىلىق يىللىرىدىكى كەچۈرمىشلەر
98	..... ھاياۋاننىڭمۇ ئەڭ پەسەندىسى
103	..... ئازاپ دېڭىزىنىڭ قىرغاقلىرىدا
111	..... قەپەزدىن چىقتىم، ئەمما
115	..... تۈرمە سىرتىدىكى ئازاپلار
127	..... ئەركىن دۇنياغا سەپەر
130	..... چەتئەلدىكى ھاياتىمدىن قىسقىچە خاتىرىلەر

## مۇھەررىردىن

ھۆرمەتلىك ئوقۇرمەن، قولىڭىزدىكى بۇ كىتاپ ھاياتىنىڭ زور بىر قىسمى كۆرەش ۋە ئىزتىراپ ئىچىدە ئۆتكەن، ئوتتۇز يىللاپ پانىي دۇنيانىڭ دوزىقى بولغان كوممۇنىست تۈرمىلىرىدە ئازاپ چەككەن بىر پىشقەدەم جەڭچىنىڭ ئەسلىمىسىدۇر. بەختسىز مىللىتىمىزنىڭ بۇنداق جەڭچىلىرى ئاز ئەمەس؛ شۇنداقلا كۆپمۇ ئەمەس. بۇ قارىمۇ قارشىلىققا تولغان خۇلاسىمىزنى پىشقەدەم مۇجاھىدىنىڭ ئەسلىمىسىنىڭ ئاخىرقى قىسىملىرىدىكى تۈرمە تەسۋىرلىرى تەسدىقلايدۇ. بىر ئېغىز قۇرۇق گەپ ئۈچۈن تالاي ئادەملەرنى ئۆلتۈرىدىغان، فاشىستلارنىڭ ”جەۋھىرى“ بولغان كوممۇنىستلارنىڭ تۈرمىسىدىن بۇنداق بىر جەڭچىنىڭ تىرىك قايتىپ چىقىشى، ھەتتا ھۆر دۇنياغا چىقىپ ئاشۇ پاجىئەلەرنى ھىكايە قىلىشى ئاللاھنىڭ بىر مۆجىزىسى بولسا كېرەك.

چەتئەللەردە سەرگەردان بولۇپ يۈرگەن كۈنلىرىمىزدە خەۋەرلەردىن، تېلېۋىزىيە كۆرۈنۈشلىرىدىن ھۆر دۇنيانىڭ تۈرمىلىرىنى كۆرگەندىن كېيىن، بۇ يەرلەردە ياشىغان ئادەملەرگە ھەرقانچە قىلغان بىلەنمۇ خىتاي جاللاتلىرىنىڭ تۈرمىلىرىدىكى ئىنسانىيەتسىزلىكىنى، ياۋۇزلۇقنى، ۋەھشىيلىكىنى، ئىنساننى تىرىك ئۆلتۈرىدىغان ھاقارەتلەرنى، قىيىن - قىستاقلارنى ئەينەن ھىس قىلدۇرۇشنىڭ مۈمكىن ئەمەسلىكىنى كۆرۈپ يەتمەكتىمىز. بۇ يەرلەردە تۈرمە دېگىنى — بىزنىڭ ئوتتۇراھال سەۋىيىدىكى مېھمانخانىلىرىمىزنىڭ

ياتاقلرىغا تەڭ كېلىدىكەن؛ ھەتتا بەزى ياۋروپا دۆلەتلىرىنىڭ تۈرمىلىرى بولسا ۋەتىنىمىزدە بىز كۆرگەن ئالىي مېھمانخانىلاردىكى شارائىتىنى ھازىرلىغان ئىكەن! بۇ يەرلەردە “سىياسىي مەھبۇس” دەيدىغان بىر كىمىلەر يوق، چۈنكى، ياۋروپادا بۇندىن 2000 يىل ئىلگىرىلا — قەدىمقى رىم ئىمپېرىيىسى دەۋرىدە — “ئىنسان — ئىدىيىسى تۈپەيلى جازالانماسلىقى كېرەك” دېگەن قاراش ئوتتۇرىغا قويۇلغان. بۇ تۈرمىلەر ساپلا ئىنسانىيەتكە زىيان - زەخمەت يەتكۈزگەن جىنايەتچىلەر ئۈچۈن ھازىرلانغان. تۈرمە دېسە مۇشۇنداق بىر يەرنى كۆز ئالدىغا كەلتۈرۈشكە ئادەتلەنگەن بۇ كىشىلەرگە خىتاي تۈرمىلىرىنىڭ ئىچكى ئەھۋالىنى سۆزلەپ ئىشەندۈرگىلى بولارمۇ؟

پىشقەدەم مۇجاھىد ھاياتىنىڭ ئالتۇن دەۋرىنى ئەنە شۇ تۈرمىلەردە ئۆتكۈزگەنلىكى،  $1.5m \times 1.2m$  كە ئىككىلىكى كامېردا 20 يىلاپ ياتقانلىقى (ۋە ھەتتا  $5m \times 0.81m$  بولغان كامېرلاردا ئىككى ئادەم ياتقان)، ئازاپنى يەتكۈچە تارتقانلىقى ئۈچۈن تېخىمۇ ئەھمىيەتلىك تەپسىلاتلارنى ئەسلىپ بېرىشكە ئاجىزلىق قىلدى. شۇنىڭ ئۈچۈنمۇ كېسىپ ئېيتىشقا بولىدۇكى، ئۇنىڭ ئېيتىپ بەرگەنلىرى خىتاي جاللاتلىرىنىڭ “زۇلۇم دەستۇرى” نىڭ كىرىش سۆزى خالاس! ئەنە شۇ سەۋەپلەرگە كۆرە ئوقۇرمەن بۇ ئەسلىمىلەرگە “تامچە سۇدا قوياشنىڭ ئەكسى كۆرىنىدۇ” دېگەندەك تەپەككۈر ئۇسۇلى بىلەن مۇئامىلە قىلىپ، قالغىنىنى ئۆزى تەسەۋۋۇر قىلسا بولىدۇ.

جەڭچى ھامان ئۆزىنىڭ ئەڭ ئاداققى نىشانى ھەققىدە ئويلايدۇ، ھەر قانداق ئەھۋالدا نىشانغا قاراپ ئىلگىرىلەش ئۇنىڭ مەخسەدى، نىشان ئۈچۈن ھەركەت قىلىش ياشاشتىن مۇددەئاسىدۇر. خۇددى شۇنداق، پىشقەدەم مۇجاھىد بارات ھاجىمۇ چەتئەللەردە يەنە ئۆمۈرلۈك غايىسى يولىدا كۆرەش قىلىۋاتىدۇ، ئۇنىڭ ئاپپاق ساقاللىق نۇرئانە چېھرىسى

ھېلى تېلىۋىزىيە ئىكرانلىرىدا كۆرۈنسە، ھېلى گېزىت - ژورناللارنىڭ سەھىپىلىرىدىن ئورۇن ئېلىپ، چەتئەللەردىكى شەرقىي تۈركىستان دەۋاسى ئۈچۈن بىر سىمۋول ھالىتىگە كەلدى. ئۇ ھېچبىر خاتىرە كۈنلەرنى ئۇنتۇپ قالماي، ئۆزى يالغۇز بولسىمۇ نامايىشقا چىقىدۇ؛ ئۇنىڭ ھەمراھى، سەپدىشى، يولدىشى — مەرھۇم داھىمىز سابىت داموللىدىن تەۋرەك قالغان ئاي - يۇلتۇزلۇق كۆك بايراق، خالاس. ئۇ ھارمايدۇ، زىرىكمەيدۇ، ئۈمىدسىزلەنمەيدۇ... چۈنكى ئۇ ۋەتەننىڭ بىر جەڭچىسى! مىللەتنىڭ بىر جەڭچىسى! ئۇنىڭ ۋۇجۇدىدا ئاشۇ دوزاقنىڭ پانىدىكى كۆلەڭگىسى بولغان خىتاي تۈرمىلىرىدە ئازاپلار دەستىدىن ئۆلۈپ كەتكەن سانسىزلىغان سەبداشلىرىنىڭ، رەھبەرلىرىنىڭ، قولداشلىرىنىڭ ئۈمىدلىرى مۇجەسسەملەنگەن. ئاشۇ تۈرمىلەرنى ھەر قېتىم كۆز ئالدىغا كەلتۈرگىنىدە بىر قېتىم ئۆزىگە قامچا سېلىپ، نىشانغا قاراپ چېپىشقا رىغبەت بېرىدۇ. ھۆرلۈكنىڭ قەدرىنى بىلىشكە ئۆز ئۆزىنى ئۈندەيدۇ؛ شېھىدلەرنىڭ كۆزلىرىدىكى ئۈنسىز “كەلۋىدا!” ئۇنىڭغا “ھۇررا!” ساداسى بولۇپ ئاڭلىنىدۇ؛ ئۇلارنىڭ دېمەكىنى شۇنچە ئىستىگەن ئەمما دېمەككە ئىمكان تاپالمىغان سۆزلىرىنىڭ ھەممىسىگە بارات ھاجى ئۆزىنى قەرزداردەك ھىس قىلىدۇ. شۇنىڭ ئۈچۈنمۇ ئۇ ھەرقاچان ئۆز ئۆزىگە: “ئالغا! ئالغا!...” دەپ بۇيرۇق بېرىپ تۇرىدۇ. بۇ بۇيرۇق — ۋەتەننىڭ ساداسى! بۇ بۇيرۇق — مىللەتنىڭ ئەمرى!

ئەنە شۇنىڭ ئۈچۈنمۇ، شۇنچە يىل تۈرمىلەردە چەككەن مۇشەققىتى يەتمىگەندەك چىدىغۇسىز تۆھمەتلەرگە قالغان چاغلار دېمۇ، ئۇنىڭ رىيازەتلەردىن پۈتمىش ئۆمۈر داستانىنى “ھىسسىياتنى توۋارغا ئايلاندۇرۇش تىجارىتى” بىلەن شۇغۇللانغۇچىلار، جامائەتنىڭ دىققىتىنى ئۆزى تەرەپكە چېكىش غەرىزىدىكى پۇرسەتپەرەستلەر ئۆز غەزەللىرى يولىدا پايدىلىنىۋېلىپلا خۇددى “ھاڭگا ئېشەك بالىسىغا

ئىگە بولمىغاندەك“ تاشلىۋەتكەن چاغلاردىمۇ، مۇشۇ ھۆر دۇنياغا كېلىپمۇ سوغۇقتا ئۇشۇپ، يىتىم بالىدەك غېرىپسىنىپ، كېسەل بولغاندا قارىغىلى ھېچكىمى يوق، ئۆلۈمنى كۈتۈپ ياتقاندىمۇ ۋەتەننىڭ نىداسىنى ۋاقرىماقتىن، مىللەتنىڭ دادىنى داتلىماقتىن ھېرىپ قالغىنى يوق. ئۇنىڭ قېنى شېھىدلەرنىڭ ئارزۇ - ئارمانلىرى بىلەن يۇغۇرۇلۇپ كەتكەن، شۇنىڭ ئۈچۈنمۇ ئۇ ”مەن ۋەتەن، مىللەت ئۈچۈن شۇنچە يىل رىيازەت چەككەندىكىن، خەلقىم ماڭا رەخمەت ئېيتامدىكىن، مېنى قەھرىمانىمىز دەپ ھۆرمەت قىلامدىكىن“ دېگەن تامادا بولماي، پەقەت ۋە پەقەت ئاللاھ رىزاسى ئۈچۈن ئۆزىنىڭ ۋىجدانى بۇرچىنى ئادا قىلماقتا. چۈنكى ئۇ بۇ خەلقنىڭ ئەھۋالىنى ئۆزى بىلىدۇ، خۇددى ئاۋاز شائىرى رەسۇل ھەمزەتوۋ ئېيتقاندەك، ”مىللىتىم دەيسەن، لېكىن، مىللىتنىڭ ئاتقان ئوقتىن ئۆلسەن!“ دېگەن بۇ تەتۈر قىسمەت شەرقىي تۈركىستان ئىنقىلاپچىلىرىغا تېخىمۇ ئۇيغۇن كېلىدىغانلىقى، خەلقى دەپ راھەت پاراغىتىدىن كەچكەن ئوغلانلارنى خەلق سۆيىمگەندىن تاشقىرى تۆھمەت ئوقلىرى بىلەن زېدىلەيدىغانلىقىنىمۇ بىلىدۇ، ئۇنداقكەن، ئۇلارنىڭ رەخمەت ھەشقاللىسىدىن بەھاجەت، ئۆزىنىڭ ئەبىدىلىك غايىسى ئۈچۈن ئاخىرقى تىنىقى قالغىچە كۆرەش قىلىشنى بەخت ھېساپلىغان. ئۇ ئەنە شۇنداق ئاددىي، ئەمما گىگانت جەڭچى! شەرقىي تۈركىستان مانا شۇنداق ئوغللىرى بىلەن پەخىرلىنىدۇ؛ شەرقىي تۈركىستان ئىنقىلاپ تارىخى مانا شۇنداق ئەزىمەتلەرنىڭ شانلىق ئىزلىرى بىلەن بېزىلىدۇ!

خۇلاسە كىلام، مانا شۇ ئەسلىمنى يېزىش غايىسىمۇ ئۇنىڭ ئاخىرقى كۆرەش مەۋجىتىدىن بېرىدۇر. ئۇ خىتاي تۈرمىلىرىنى، بىزنىڭ ئازادلىق چوقانلىرىمىزنى دۇنيا بىلىسۇن دېگەن ئۈمىدەتە ئۇزۇندىن بېرى بىر ئەسلىمە يېزىش ئارزۇسىدا بولۇپ كەلگەن ئىدى. ئازاپلار دەستىدىن ئاساسەن كاردىن چىققان بولۇشىغا قارىماي، بۇ ئۇزاق

ئۆتمۈشتىن باشلانغان ئەسلىمنى ئاخىر تاماملىدى. بۇ ئاللاھنىڭ ئىنايىتى، ئەلۋەتتە! مۇھتىرەم جەنۇپنىڭ يېشى ۋە كەچمىشىنى نەزەردە تۇتقان ئوقۇرمەن، ئەسلىمنىڭ بەزى جايلىرىنىڭ ”شالاڭ“، بەزى جايلىرىنىڭ ”قويۇق“ يېزىلىپ قالغىنىنى كەچۈرەر دەپ ئويلايمىز.

ئەسلىمدىكى، يېقىنقى زامان تارىخىمىزغا ئالاقىدار كىتاپلاردا كۆپ تىلغا ئېلىنغان ۋاقىلەر چىقىرىپ تاشلىنىپ، خاس ”بارات ھاجىنىڭ“ ئەسلىمىسى ھالىتىگە كەلتۈرۈشكە تىرىشىلدى. ئەسلىمدە تىلغا ئېلىنغان يىللارنىڭ تارىخىي چىنلىققا ئۇيغۇن ياكى ئەمەسلىكى ماتىرىياللار (چۈنكى، قولىمىزدا يازما تارىخىي ماتىرىياللار كەمچىل بولغانلىقى ئۈچۈن) بىلەن سېلىشتۇرۇپ كۆرۈلدى (شۇڭا، بۇ كىتاپتىن تارىخىي ماتىرىيال سۈپىتىدە پايدىلىنىش، نەقىل ئېلىشقا توغرا كەلسە باشقا ماتىرىياللارغا سېلىشتۇرۇپ كۆرۈپ ئاندىن پايدىلىنىش تەۋسىيە قىلىندۇ). مۇمكىنقەدەر ئەسلى سادىلىقىنى ساقلاپ قېلىش پىرىنسىپ قىلىندى. باشقا تولۇقلاشقا تېگىشلىك موھىم نۇقتىلار ئەسكە كەلسە ياكى ئوقۇرمەنلەر تەرىپىدىن كۆرسىتىپ بېرىلسە قايتا نەشرى ئۈچۈن پايدىلىق بولىدىغانلىقىغا ئىشىنىمىز. شۇنداقلا خاتالار ھەققىدىكى تەنقىدىي پىكىرلەر مۇكىتاپنىڭ مۇكەممەللىشىشىگە پايدىلىق بولىدۇ دەپ ئويلايمىز.

مۇھەررىر



## مۇقەددىمە

مەن مىلادى 1910 - يىلى 6 - ئاينىڭ 10 - كۈنى قەشقەر شەھرىنىڭ ئەيشىمكا—يىپەكچىلەر كوچىسىدا ئولتۇرۇشلۇق تىجارەتچى ئائىلىسىدە تۇغۇلغان. دادامنىڭ ئىسمى ھاجى بولۇپ، تاشقى سودا بىلەن شۇغۇللىنىدىغان دىندار ئادەم ئىدى. تىجارەتتىن بوشىغان مەزگىللىرىدە بالا ئوقۇتۇش ئىشلىرى بىلەنمۇ شۇغۇللىناتتى. ئانامنىڭ ئىسمى توختىخان، شەرقىي تۈركىستاندا ئەڭ كۆپ ساننى تەشكىل قىلىدىغان ئاددىي ئائىلە ئايالىدىن بىرسى ئىدى. سەككىز يېشىدا (1918 - يىلى) دادام مېنى شەھەرنىڭ سىرتىدىكى قاسىم ھاجى خەلىپتىمىنىڭ ئۆيىگە دىنىي ئوقۇش ئۈچۈن ئاپىرىپ بەردى. شەھەر ئىچىدە ئوقۇشۇمنى ماقۇل كۆرمەسلىكىدە شۇ زامان ئېڭىغا كۆرە ”كىچىك تۇرۇپلا كوچىغا چىقىپ قالىدۇ“ دېگەن ئەنئەنىۋىي قاراش توسالغۇ بولغان ئىكەن. .

قاسىم ھاجى خەلىپتىمىنىڭ ئۆيى «غوجى چوڭنىڭ قۇملۇقى» دېگەن يەردە بولۇپ، بۇ يەر تۆشۈك دەرۋازىنىڭ<sup>①</sup> سىرتىدا ئىدى. ئۇ زاماندا خىتايلار ئۈچۈن تەرجىمان بولۇش ئىھتىياجىنى قامدايدىغان «شۆ تاڭ»<sup>②</sup> دىن

---

<sup>①</sup> تۆشۈك دەرۋازا — شۇ زامانلاردىكى قەشقەر شەھرىنىڭ شەرقىي شىمال تەرىپىدىكى دەرۋازىسى بولۇپ، ھەزرىت، بەشكېرەم تەرەپلەرگە چىقىلىدىغان دەرۋازا ئىدى، — مۇھەررىر.

<sup>②</sup> شۆ تاڭ — ئىككىنچى قېتىملىق خىتاي ئىستىلاسىدىن كېيىن شەرقىي تۈركىستاندىكى خىتاي ئەمەلدارلار ۋە سانى ئىنتايىن ئاز بولغان جازانخور، گۈزۈكەش خىتايلارنىڭ بالىلىرىنى ۋە ھاكىمىيەتنىڭ خىزمەت ئىھتىياجى بولغان مالايىلار،

باشقا ھۆكۈمەت مەكتەپلىرى بولمايتى. يەرلىك مەكتەپلەردە، ئۇستازلارنىڭ ئۆيلىرىدە ئوقۇتۇش ئۇسۇلى ئىنتايىن قالاق شەكىلدە بولۇپ، مۇكەممەل مائارىپ پروگرامى ۋە قىلىپلاشقان دەرسلىكتىن سۆز ئاچقىلى بولمايتى. ئوقۇغۇچىنىڭ ھەر بىرىدە خەت يازدىغان كىچىك تاختا بولاتتى، خەلىپىتىم شۇنىڭغا خەت يېزىپ بېرەتتى، ئاستىغا شۇ ئۆرنەك بويىچە خەت يازاتتۇق ياكى شۇ يېزىلغاننى ئوقۇشنى مەشىق قىلاتتۇق. بۇ ئوقۇشنى بەش يىل داۋام قىلدىم. ئۇنىڭدىن كېيىن بەش يىل مەھەللىسىدىكى لايىھەشەتاق مەدرىسىگە ئاپىرىپ بەردى. بۇ مەدرىستە ئىككى يىل ئوقۇدۇم. ئۇنىڭدىن كېيىن ئودالىدى (ئوردا ئالدى) دىكى ياقۇۋاخۇن ناۋاتچىغا ناۋاتچىلىق ھۈنەرگە شاگىرتلىققا بەردى. بۇ ھۈنەردە ئۈچ يىل تۇردۇم.

ئۇ زامانلاردىكى ئوقۇتۇش ئۇسۇلىنىڭ قالاقلقى ۋە ئۇستازلارنىڭ قوسىقى تارلىقى تۈپەيلى بەش ئالتە يىل ئوقۇيمۇ تۈزۈكرەك ساۋات چىقمايتى، ئەپلەپ خەت ئوقۇيالايدىغان بولسىمۇ، خەت يېزىشنى بىلمەيدىغان چالا ساۋات قالدۇرۇلاتتى. ھۈنەرۋەنلىكمۇ خۇددى شۇنداق بولۇپ، ئادەتتىكىچە بىر ھۈنەردە بىرنەچچە يىل تۇرۇپمۇ تۈزۈكرەك ئۈگىنەلمەي ئۆمۈر زايلا بولاتتى. شۇنىڭ ئۈچۈنمۇ مەن بەك ساۋاتلىق بولالماي ئوقۇش ۋە ھۈنەر ئۈگىنىشلىرىمنى "تاماملانغان" ئەلچىخاندا<sup>①</sup> دۇكان ئېچىشقا باشلىدىم. بۇ مەشغۇلاتىم 1930 - يىللىرىغىچە داۋام قىلدى.

1931 - يىلى قۇمۇلدا خىتايلىرىغا قارشى باشلانغان خەلق ئىنقىلابىنىڭ خەۋىرى قەشقەرگە يېتىپ كېلىشى بىلەنلا قەشقەردە

---

تەرجىمانلارنى يېتىشتۈرۈش ئۈچۈن يەرلىكلەرنىڭ بالىلىرىنى ئوقۇتىدىغان مەكتەپنىڭ نامى — م.  
① ئەلچىخانا — ئوردالدىنىڭ يەنە بىر خىل ئاتىلىشى — م.

ئىنقىلاپ تەشۋىقاتى ئۇچ ئېلىپ كەتتى. دىنىي ۋەزىلەرگە بىرلەشتۈرۈپ جىھاد چاقىرىقى ھە دەپ سۆزلەنگەچكە خەلقنىڭ قەلبىدە ئىنقىلاپنىڭ ئوتى يالقۇنلاشقا، خىتايغا بولغان نەپەرت ۋە ئۆچمەنلىكى غەزەپلىك چوققانغا ئايلىنىشقا باشلىدى. مېنىڭ قەلبىمدىكى ۋەتەن سۆيگۈسى، مىللەت سۆيگۈسى ۋە دۈشمەنگە بولغان ئۆچمەنلىك، نەپەرت ئەنە شۇ چاغلاردا بىخلىنىشقا باشلىغان دېيىشىم مۇمكىن. ئىنقىلابىي قوشۇن قەشقەر شەھىرىگە ئاياق بېسىشى بىلەنلا نۇرغۇن ياشلار ئۆزلىرىنى ئەسكەرلىككە تىزىملىتىشقا باشلىدى. جىھادنىڭ ساۋابى، جەننەتنىڭ خۇشخەۋىرى، شېھىدلىك مەرتىۋىسى،... دىن تەسىرلەنگەن دادام مېنى ئۆزى ئېلىپ بېرىپ ئەسكەرلىككە بەردى.

## جەڭچىلىك ھاياتىمنىڭ باشلىنىشى

مەن ئەسكەر بولغاندىن كېيىن تۇنجى قېتىم 1931- يىلى 12- ئايدا بېڭشەھەرنى ئېلىش جېڭىگە قاتناشتىم. مامۇت ئابدراھمان ئىسىملىك ئوتتۇز بېشىنىڭ قوماندانلىقىدىكى بۆلۈكتە ئاددى ئەسكەر بولغانلىقىم ئۈچۈن باشقا چوڭلارنى بىلمەيتتىم. پەقەت ئەڭ چوڭلىرىمىز خوجا نىياز ھاجى دېگەننى ئاڭلايتۇق. كېيىنچە بۇ ئەتراپلاردىكى ئەمەلىي ئۇرۇشقا يېتەكچىلىك قىلىۋاتقانلاردىن بىر قىسىمنىڭ ئىسىملىرىنى ئارىمىزدىكى "ئۇزۇن قۇلاق" جەڭچىلەردىن ئۇقتۇم. باشتا خوجانىياز بولغاندىن تاشقىرى ئەمەلىي جەڭگە قوماندانلىق قىلغانلار كۇچادىن ھەمدەمبەگ ھاجى، بۇ كىشى كۇچا ئەسكەرلىرىنىڭ قوماندانى، ئاقسۇ ئەسكەرلىرىنىڭ قوماندانى باي سىجاڭ<sup>①</sup>، قەشقەر ئەسكەرلىرىنىڭ قوماندانى ئاتۇشلىق كىچىك ئاخۇن تەنجاڭ<sup>②</sup> قاتارلىقلار ئىكەن. بېڭسار ۋە ياپچان تەرەپلەردىن كەلگەن ئەسكەرلەرنىڭ قوماندانى ياپچانلىق مۇقادىن ھاجى ئىدى. مېنىڭ بىلىشىمچە بۇ ئۇرۇشنىڭ قوماندانلىرى يوقارقىلار ئىدى. ياش بولغانلىقىم، ئۇنىڭ ئۈستىگە «ئۆلسەك شېھىد، قالساق غازى» دېگەن مەزمۇندىكى ۋەزىلەرنى كۆپ ئاڭلاپ كەتكەچكە قورقۇش خىيالىمغا كەلمىگەن، ئەكسىچە ھەممىگە قىزىقىش، ھەممىنى قىلىپ بېقىش،

---

<sup>①</sup> سىجاڭ — خىتايچە 师长 (شىجاڭ) نىڭ بۇرۇپ ئېيتىلىشى بولۇپ، دېۋىزىيە قوماندانى، تۆمەن بېشى — م.

<sup>②</sup> تەنجاڭ — 团长 (تۈەنجاڭ) نىڭ بۇرۇپ ئېيتىلىشى بولۇپ، پولىك كوماندېرى، مىڭبېشى (تۈركچە ئالاي بېشى) — م.

كۆرۈپ بېقىش ئىستىكىم قەلبىمدە ھۆكۈمران ئىدى. دۈشمەنگە بولغان ئۆچمەنلىك، غەزەپ - نەپرەت ھىسلىرىمنىڭ مەۋج ئۇرۇپ تۇرىشى ئۇنداق پاسسىپ روھى ھالەتلەردە بولۇشۇمغا يول بەرمەيتى، ئەكسىچە ئۆلۈمگە ئۆزىنى ئۇرۇپ تۇرىدىغان قەھرىمانلىققا، تەۋەككۈلچىلىككە ئۈندەيتى.

ئۇ چاغدا ئەسكەرلەرنىڭ تولىسى دېھقانلار بولغاچقا يازدا دېھقانچىلىق قىلىپ، قىشتا ئۇرۇش قىلاتتى. بۇ ئۇرۇشقا بىز قەشقەر شەھرىدىن يولغا چىقتۇق. پېشىندىن ئەسىرگىچە سەككىز تاشقا يىغىلدۇق. سەككىز تاشتا كەچ سائەت تۆرتكە قەدەر ساقلاپ، سائەت تۆرت بولغاندا بېزىشەھەرگە قاراپ ئاتلاندىق. يېڭىشەھەر سەككىز تاشتىن ئۈچ كىلومېتىر كېلەتتى. ئەسكەرچە تىزىلىپ ئىنتىزامچانلىق بىلەن ماڭاتتۇق. مېنىڭ قولۇمدا ئۇزۇن بىر ئاتار مىلتىق بار ئىدى. بىز كىچىك ئاخۇن تەنجاننىڭ قوماندانلىقىدىكى ئەسكەرلەر 12۰۰ كىشى ئىدى. بىز خىتايلىرىنى تۇيۇپ قالمىسۇن دەپ يېڭىشەھەرگە بارغىچە گەپ - سىز قىلىشماي ماڭدۇق. بىرەر سائەت ئەتراپىدا يېڭىشەھەرگە بېرىپ بولدىق ۋە قېچىرچى دەرۋازىسىغا چۈشۈدۈم.

يېڭىشەھەرنىڭ ئۈچ دەرۋازىسى بولۇپ، بىرى يېڭىشەھەر دەرۋازىسى، بۇ يېڭىشەھەر سېپىلىنىڭ شىمالىي تەرىپىگە توغرا كېلەتتى؛ يەنە بىرى، قېچىرچى دەرۋازىسى، سېپىلىنىڭ جەنۇب تەرىپىدە؛ يەنە بىرى ناچۇق دەرۋازىسى، سېپىلىنىڭ شەرق تەرىپىگە توغرا كېلەتتى.

بۇ جەڭدە يېڭىشەھەر دەرۋازىسىغا باي سىجاڭ بىلەن ھەمدەمبەگ ھاجى باشچىلىقىدىكى ئەسكەرلەر ھۇجۇم قىلدى. قېچىرچى دەرۋازىسىغا ئاتۇشلۇق كىچىك ئاخۇن تەنجان باشچىلىقىدىكى ئەسكەرلەر؛ ناچۇق دەرۋازىسىغا مۇقادىن ھاجى باشچىلىقىدىكى ئەسكەرلەر ھۇجۇم قىلدى. مەن بار بۆلۈكمۇ كىچىك ئاخۇننىڭ قوماندانلىقىدا ئىدى. قەشقەر شەھىرى، ئانۇش، مارالوېشى ۋە پەيزىۋات قاتارلىق يەرلەردىن كەلگەن ئەسكەرلەرنىڭ ھەممىسى بۇ بۆلۈكتە ئىدى. بۇ ۋەقەلەر 1931 - يىلى 12 -

ئاينىڭ 10 -، 15 - كۈنلىرى ئارىسىدا بولغان بولسا كېرەك. بىز (كىچىك ئاخۇننىڭ ئەسكەرلىرى) ئون شوتا، ھەمدە مېگنىڭ ئەسكەرلىرى ئون شوتا، مۇقادىن ھاجىنىڭ ئەسكەرلىرى ئون شوتا،... جەمئىي 50 دانە شوتا ئېلىۋېلىپ بارغاندۇق ۋە ئۈچ دەرۋازىغا ئوت قويۇش ئۈچۈن يېتەرلىك ياغ قاتارلىق نەرسىلەرنىمۇ ئېلىۋالغاندۇق. قوماندان بىزدىن 200 ئادەمنى شوتىغا مەسئۇل قىلدى. 100 ئادەمنى دەرۋازىلارغا ئوت قويۇشقا ۋە سېپىلدىن قېچىپ چىققان خىتايلارنى ئۆلتۈرۈش ياكى ئەسىر ئېلىشقا مەسئۇل قىلدى. 300 ئادەمنى ئارقا سەپ مۇداپىئەدە تۇرۇشقا، ئۆلگەنلەرنى توشۇشقا ۋە تۇيۇقسىز بوپ قالدىغان ھۇجۇملارغا مۇداپىئەدە تۇرۇشقا مەسئۇل قىلدى. مەن زاپاستا قېپقالغان 600 ئەسكەر قاتارىدا ئىدىم.

بۇ ئۇرۇش تۆرت سائەت داۋاملىشىپ، ئاخىرى مەغلۇبىيەت بىلەن تۈگىدى. چۈنكى قوماندانلارنىڭ پىلانىچە، ئەسكەرلەر خىتايلارغا تۇيدۇرماي سېپىلگە چىقىشى كېرەك ئىدى. شۇنداق بولغاندا سېپىل ئۈستىگە چىققانلار سېپىل ئىچىگە ھۇجۇم قىلىدىغان ۋە دەرۋازىغا ئوت قويۇۋېتىپ دەرۋازىدىن خىتايلارنى قاچقىلى قويمايدىغان نەتىجىگە ئېرىشىش مۇمكىن ئىكەندۇق. بىراق ئۆمەربەگ دېگەن مۇناپىق خىتايلارغا سېتىلىپ بولغان ئىكەن. ھەمدە ئايغاقچىلىق قىلىش ئۈچۈن ھەمدە مېگ قوشۇنىغا قېتىلىۋالغان ئىكەن. بىز سېپىلگە يېقىن بارغاندا ئۇ مۇناپىق بىر پاي ئوق چىقىرىپ بەلگە بېرىپ خىتايلارنى ئويغۇتۇپ قويۇپتۇ. شۇنىڭ بىلەن خىتايلار ھۇشيارلىشىپ يەر ئاستى ئاكاۋۇپ ئارقىلىق ئارقىمىزدىن چىقىپ قورشىۋالدى ۋە سېپىل تۈۋىگە بارغان ئەسكەرلەرنىڭ ھەممىسىنى شېھىد قىلىۋەتتى. يەنى 200 ئەسكەر شېھىد بولدى. 580 ئەسكەر ئېغىر يارىدار بولۇپ ئاخىرى ئۆلۈپ تۈگىدى. چۈنكى داۋالايدىغان دوختۇر يوق ئىدى. ئوق يارىسى يۇقۇملۇنۇپ كەتسەلا قان زەھەرلىنىپ ئۆلۈمگە ئېلىپ باراتتى.

بۇ ئۇرۇشتا ماڭا 75 تال ئوق بېرىلگەن بولۇپ، خىتايىلار بىلەن ئېتىشقان چاغدا مەنمۇ ئۇ ئوقلاردىن دۈشمەنگە قارىتىپ 30 پاي ئاتقاندىم. ئەمما كۆپ مەشق كۆرمىگەچكە دۈشمەن تەرەپكە قارىتىپ قاراقويۇق ئېتىۋېرەتتۇق، چەنلەپ ئېتىش، تەگدۈرۈش توغرىسىدا سۆز بولۇشى تېخى ئەتتىگەن ئىدى. مېنىڭ ئوقلىرىمدىن بىرەر تېلى دۈشمەنگە تەككەن تەگمىگەنلىكىنى بىلمەيمەن، ئىشقىلىپ، 30 تال ئوقنى ئاتقىنىملا ئېسىمدە.

قېچىرچى دەرۋازا تەرەپتىن، يەنى مەن تۇرغان قوشۇندىن 15 ئەتراپىدا ئادەم شېھىد بولدى. ھەمدەمبەگ ھاجىغا ئالدى - كەينىدىن ھۇجۇم قىلىنغاچقا ئۇنىڭ قوشۇنىدىن كۆپراق ئادەم شېھىد بولدى. بۇ ئۇرۇشتا ”ھۇررا“ دەپ توۋلاۋاتقان نىمىشېھىد داموللامنىڭ ئاغزىدىن ئوق كىرىپ گەردىنىدىن چىققان بولسىمۇ، ئۇ ئادەم يەنىلا ئۆلمەي ھايات قالغانىدى. شۇنىڭ ئۈچۈن بۇ ئادەمگە «نىمىشېھىد» (يېرىم شېھىد) دەپ نام قويۇلغان ئىدى. ئۇ كىشىنىڭ ئەسلى ئىسمى: ئارمىيە ئېلى داموللام<sup>①</sup> ئىدى. بۇ كىشى ئۆتكۈر شائىر ۋە دىنى ئالىم ئىدى.

مەغلۇبىيەتتىمىز مەندە ئىنتايىن كۈچلۈك ھەسرەت تۇغدۇردى. دۈشمەننى كۆپرەك ئالتۇرۇش، تارىخى قىساسلىرىمىزنى ئېلىپ پۇخادىن چىقىش ئىستىگىم قانمىغاچقا بەكمۇ ئىچىم ئېچىشتى. شېھىد بولغانلارنىڭ قورقۇنۇچلۇق ھالەتتىكى جەسەتلىرى، تۆكۈلگەن بەھىسپان قانلار كۆز ئالدىمغا كەلسىلا ۋۇجۇدۇم شۈركىنىپ كېتەتتى، خىتايىلارغا بولغان ئۆچمەنلىكىم تېخىمۇ كۈچىيىپ، ئۈچ ئېلىش ئىستىگىم تەخىرىسز قىستاتتى. كېلەر قېتىمدا راسا بىر پۇخادىن چىقىش ئارزۇسى

---

<sup>①</sup> نىمىشېھىد ئارمىيە ئېلى سايرامى — شەرقىي تۈركىستاننىڭ مەشھۇر شائىرلىرىدىن بىرى بولۇپ، شەرقىي تۈركىستان مىللىي ئىنقىلابىنىڭ ئىشتىراكچىسى — م.

بىلەن ئۆز ئۆزىگە تەسەللى بېرىپ، بېسىقمغا چۈشەتتىم.  
بىز بۇ مەغلۇبىيەتلىك ئۇرۇشتىن كېيىن قەشقەر شەھرىگە قېچىپ  
كىردۇق. ھەمدە مېگ ھاجىمۇ قەشقەر شەھرىگە كىرىۋالدى. مۇقادىن  
ھاجى جاڭگال ئارقىلىق ئوردا خېنىمغا<sup>①</sup> قېچىپ كەتتى.

---

<sup>①</sup> ئوداخان پادىشاھىم — يېڭىسار تەۋەسىدە بولۇپ، سوپى - ئىشانلارنىڭ  
تاۋلىپگاھلىرىدىن بىرى، شۇنداقلا ئۇلارنىڭ تەسىرىگە چوڭقۇر ئۇچرىغان خەلقىنىڭمۇ  
خېلى كۆپچىلىكى بۇ يەرگە تاۋلىپقا باردۇ — م.



## ئورمانلىقتىكى جەڭ

1932- يىلى 2- ئاي مەزگىلى ئىدى. خوجا نىياز ھاجى قەشقەرگە كەلدى. ئۇ مامۇت سىجاڭ<sup>①</sup> بىلەن مەسلىھەتلىشىپ، يېڭىشەھەرنى پەتھ قىلىشتىن ۋاز كېچىپتۇ. چۈنكى يېڭىشەھەردىكى خىتايىلار سېپىل ئىچىدە بولغانلىقى ۋە خەلق ھىمايە قىلمىغانلىقى ئۈچۈن سېپىلنىڭ ئىچىدە تۇرۇپ زېرىكىدۇ ۋە يېمىكى تۈگەپ ئاخىر تەسلىم بولىدۇ دەپ قاراپ، ھۇجۇمنى باشقا يەرلەردىكى خىتايىلارغا قىلىشنى توغرا تېپىپتۇ. شۇنىڭ ئۈچۈن يەكەنگە ھەمدەمبەگ ھاجى بىلەن باي سىجاڭنىڭ قوشۇنىنى ئەۋەتتى. قومۇلۇق ھاپىز لۇجاڭ<sup>②</sup> دېگەن ئادەم باش كومىسار بولدى. ئۇلۇغچاتقا قىرغىز ئوسمان ئالىنى باش قوماندان قىلىپ، ئاتۇشلۇق بىر ئادەمنى ۋە قىرغىز ئوراز بەگىنى مۇئاۋىن قوماندان قىلىپ، 600 قىرغىز ئەسكەر، 700 ئۇيغۇر ئەسكەر جەمى 1300 ئەسكەر بىلەن ئەۋەتتى. مارالۇپشىغا ئاقسۇدىن قاچقان خىتايىلارنى يوقۇتۇش ئۈچۈن كىچىك ئاخۇن باشچىلىقىدىكى 1200 ئەسكەرنى ئەۋەتتى ۋە ئۇنىڭغا يەنە 300 ئەسكەر قېتىپ بەردى. بۇ 1500 ئەسكەر ئىچىدە 200 ئاتلىق ئەسكەر بار ئىدى. قالغانلىرى ئات ھارۋىسى ۋە كالا ھارۋىسىغا چىقىپ ۋە پىيادە

---

<sup>①</sup> مامۇت سىجاڭ — ئەسلى ئىسمى مەھمۇت مۇھىتى بولۇپ، جەنۇپ خەلقى مامۇت سىجاڭ دەپ ئاتايدۇ. يېقىنقى زامان تارىخىمىزدىكى مەشھۇر شەخسلەرنىڭ بىرى

<sup>②</sup> لۇجاڭ — خىتايچە 旅长 (لۇجاڭ)، بىرگادىر، بىرگادا باشلىقى — م.

بولۇپ ماڭدۇق. بۇ ھارۋىلارنىڭ كۆپىنچىسىگە ئەسكەرلەرنىڭ لازىمەتلىك نەرسىلىرى يۈكلىنەتتى. بىز مارالۋېشىغا قاراپ يولغا چىققان كۈن 1932- يىلى 3- ئاينىڭ 1- كۈنلىرى ئىدى. ئۇ چاغدىكى ئادىتىمىزدە دۈشەنبە، چارشەنبە ۋە شەنبە كۈنلىرى سەپەرگە چىقاتتۇق. شۇ ئادەتكە ئاساسەن مارالۋېشىغا ماڭغان كۈنىمىز دۈشەنبە بولسا كېرەك دەپ ئويلايمەن. ئالدىمىزدا شانۇرلار (رازۋېتچىكلار) ماڭاتتى. ئۇلار ئالدىمىزدا دۈشمەن بارمۇ - يوقمۇ؟ ئەسكەرلەر كەلگەندە قەيەرگە چۈشسە مۇۋاپىق بولىدۇ، بۇلارنى تەكشۈرۈپ قوشۇنغا خەۋەر بېرەتتى. چوڭ قوشۇن چۈشۈشتىن بىر كۈن بۇرۇن قوشۇن چۈشمەكچى بولغان يۇرتنىڭ بەگلىرىگە بۇيرۇق چۈشۈرەتتى، ئۇ بەگلەر بىزگە مۇۋاپىق نەرسىلەرنى تەييارلاپ قويىتتى. بەگلەر بۇ چىقىمنى شۇ يەردىكى بايلاردىن يىغىتتى. ئەگەر بۇ چىقىم غەللە - پاراق ئامبىرىدىن ئەكىلىنگەن بولسا مەيلى، ئەگەر شەخسلەردىن ئېلىنغان بولسا بۇنىڭغا قارىتا خوجا نىياز ھاجىم تەكشۈرۈپ ھۆججەت بېرەتتى. يەنى شەرقىي تۈركىستان دۆلىتى قۇرۇلغاندا بۇنى قاينۇرۇش ھەققىدە ھۆججەت بېرەتتى. ئەمەلىيەتتە كېيىن ھەممىسى قايتۇرۇلمىدى. ھۆججەتنىڭ مەزمۇنىغا تۆۋەندىكى سۆزلەرمۇ بېزىلاتتى: "شەرقىي تۈركىستاننىڭ ئازاتلىقىنى قوللاش ۋە ياردەم بېرىش شەرقىي تۈركىستان پۇخرالىرىنىڭ مەجبۇرىيىتى. ئاللاھقا بەندە، رەسۇلۇللاھقا ئۈمەت بولغان ھەرقانداق ئادەمنىڭ خىتايلىرىغا قارشى ئىسلامىيەت غەلبىسى ئۈچۈن ياردەم بېرىش مەجبۇرىيىتى بار. ۋەتەننى قوغداش ئىماننىڭ جۈملىسىدىن..." بۇ مەزمۇندىكى خەتلەرنى شانۇرلار ئالدىن ئايرىپ خەلققە تەشۋىق قىلغاچ تۇراتتى.

بىز يولغا چىقىپ بىرىنچى كۈنى بېڭشەھەر ياندىمىنىڭ ئايغىدىكى گەمىساق دېگەن بىر لەڭگەرگە چۈشتۇق. ئەتىسى گەمىساقدىن شاقىراتما دېگەن يەرگە كەلدۇق. 3 - كۈنى شاقىراتمىدىن ئۆدەكلىككە چۈشتۇق. 4 - كۈنى ئۆدەكلىكتىن تۇڭگان مازار دېگەن

مارالۇپىشىغا تەۋە بىر يەرگە چۈشۈش. ئۇ يەردە بىر كۈن تۇردۇق. مارالۇپىشى شەھەرگە كىرىش ئۈچۈن مارالۇپىشىدىكى ھەرقايسى يۇرت بەگلىرىنى، يۈز بېشى، ئون بېشى، مەھەللە ئاقساقاللىرى ۋە يۈزلۈك موللىلارنى چاقىرتىپ ئۇلارغا مەجلىس ئاچتى. بۇلار مارالبېشى ناھىيە ئىچى، شاقو، پىچاق سۇندى، چارۋاغ، ئاقساقمارال، سېرىقبۇيا، چوڭقۇرچاق قاتارلىق ناھىيەگە تەۋە يەرلەردىن كەلدى. ئۇلارغا ئېچىلغان مەجلىسنىڭ ئاساسىي كۈنتەرتىپى: ”قولۇڭلاردا خىتايىلاردىن قېپقالغان، ئولجا ئالغان ۋە باشقا قوراللار بولسا بۇ ئىسلام قوشۇنىغا تاپشۇرۇۋېتىڭلار، بۇ ئىسلامىيەتكە چوڭ خىزمەت قىلغانلىق بولىدۇ. ئەگەر قولۇڭلاردا قورال - ياراق بولۇپ، مۇشۇ ئون كۈن ئىچىدە تاپشۇرمىساڭلار، بىز كېيىن بىلىپ قالساق قاتتىق جازالىمىز، چۈنكى ئۇنداق ئادەملەر ئىسلامغا ئاسىيلىق قىلغان بولىدۇ، ھەم خائىن ھىساپلىنىدۇ“ دېگەن مەزمۇندە ئىدى. بۇ مەجلىس ئىككى كۈن ئېچىلدى. ئىككى كۈندىن كېيىن مارالبېشىغا داغدۇغۇلۇق كىردۇق. مارالبېشى خەلقىمۇ بىزنى داقا - دۇمباق چېلىپ قىزغىن كۈتمۈۋالدى. مارالبېشى خەلقى بىزگە: ”شاقۇدا كۆپ خىتايىلار بار، ئۇلار خەلقىنى بۇلايدۇ“ دېگەن خەۋەرنى يەتكۈزدى. كىچىك ئاخۇن تەنجاڭ 200 ئەسكەرنى بۇ خىتايىلارنى يوقۇتۇشقا شاقۇ تەرەپكە ئەۋەتتى. بۇ 200 ئەسكەر قاتارىدا مەنمۇ بار ئىدىم. كىچىك ئاخۇن تەنجاڭ مامۇت سىجاڭغا: ”بۇ خىتايىلارنى تۇتۇشقا قانداق قىلىمىز“ دەپ سورىغان ئىكەن، مامۇت سىجاڭ ”سىلەرگە قارشىلىق كۆرسەتسە ھەممىسىنى يوقۇتۇپتېتىڭلار“ دەپ يوليورۇق بېرىپتۇ. بۇ 200 ئەسكەرگە قەشقەر شەھەرلىك ئابىلا تەنجاڭ قوماندان بولۇپ ماڭدى. مەندە بۇرۇنقى قورالسىز — بىر ئاتارىم بار ئىدى. مەن ئابىلا تەنجاڭغا خىزمەت قىلاتتىم. بىكار بولسام ئۇنىڭغا خىزمەت قىلاتتىم، ئەگەر ئەسكەرلەرگە بۇيرۇق چۈشۈرمەكچى بولسا مەن جاكارچىلىق قىلاتتىم. بىز مارالبېشىدىن چىقىپ شاقۇغا ئۈچ كۈندە باردۇق. يەنى خىتايىلار ئورۇنلاشقان ئورمانلىققا باردۇق. ئۇ يەردىكى

دېھقانلارنى ۋە پادىچىلارنى يىغىپ، ئۇلاردىن خىتايلىرىنىڭ قەيەردە ئىكەنلىكىنى سۈرۈشتە قىلىۋىدۇق، بۇ ئورمانلىقنى پادىچىلار دەپ بەردى. بىر پادىچى: ”ئاۋۇ يوقۇرى تەرەپتە (شىمال تەرەپنى كۆرسەتتى) چوڭ - چوڭ يۇلغۇنلار بار، ئاشۇ يەرگە يوشۇرۇنغان بولسا كېرەك“ دېدى. بىز شۇ يۇلغۇنلۇققا باردۇق. بۇ چاغ كېچە بولغاچقا ئوتۇن يىغىپ ئوت يافتۇق. ئابلا تەنجاڭ ئۈرۈمچىدە خىتايچە مەكتەپتە ئوقۇغانىكەن، شۇنىڭ ئۈچۈن ئۇ خىتايچە: ”تەسلىم بولساڭ ئامان قالسىەن! ئىسلامغا كىرسەڭ ئامان قالسىەن“ دەپ ۋارقىراپ توۋلاپ تۇراتتى. ئەمما خىتايلىرىدىن ھېچ سادا چىقمىدى. شۇنىڭ ئۈچۈن بىزنىڭ سانىمىزنىڭ كۆپلىكىنى كۆرسۈن دەپ، ئوت يافتۇق، يەنە ھېچقانداق سادا چىقمىدى. بۇ چاغدا ئون ئادەم چىقىپ بىز تەكشۈرۈپ تاپمىز يەنى يۇلغۇنلۇققا كىرىمىز دەپ تەلەپ قىلغاچقا ئابلا تەنجاڭ ماقۇل بولدى. ئۇلار يۇلغۇنلۇققا كىرىپ كەتتى. بۇ ئادەملەردىن ئىككىسى قەشقەرلىك، ئۈچى ئاتۇشلۇق، ئۈچى پەيزىۋاتلىق، ئىككىسى مارالبېشىلىق ئادەملەر ئىدى. بۇلار باش بالىلار بولۇپ، جەڭگە شۇنداق قىزغىن ئىدى. مەن بۇ چاغدا شىتاپتا ئابلا تەنجاڭنىڭ خىزمىتىدە ئىدىم. يوقۇرىدىن ئادەم كەلسە كىم كەلگەنلىكىنى ئابلا تەنجاڭغا مەلۇم قىلاتتىم. بۇ ئون ئادەمگە بىر ئون بېشى قوماندانلىق قىلاتتى. ئۇلار يۇلغۇنلۇققا كېتىپ تۆرت سائەتتىن كېيىن مامۇت دېگەن بىر شاتۇرمىز كېلىپ: ”ئاۋۇ تەرەپتىن ئوق ئاۋازى ئاڭلاندى! بۇ بىزنىڭ قوراللىرىمىزنىڭ ئاۋازىغا ئوخشىمايدۇ“ دېدى شىمال تەرەپنى كۆرسىتىپ. ئابلا تەنجاڭ ئەتراپىدىكى بارلىق ئەسكەرلەرگە مۇداپىئەنى كۈچەيتىشكە، كېچىچە ئوت قالاشقا ۋە تاڭ ئاتقاندا ئاندىن خىتايلىرىنى ئومۇميۈزلۈك ئىزدەشكە بۇيرۇق بەردى. ئەتىسى تاڭ ئاتقاندا ئومۇميۈزلۈك ئىزدەشنى باشلىدۇق. بۇ جەرياندا كېچىدە ئوق ئاۋازى چىققان تەرەپتىن ئون ئادەمنىڭ جەسمىدى تېپىلدى. 15 ئەتراپىدا ئادەمنىڭ يارىدار بولغانلىقى مەلۇم بولدى. ئۆلگەن 10 ئادەم قاتارىدىكى بىزنىڭ بىر

ئەسكەر، بىر خىتاينىڭ قورالنى تارتىۋېلىپ، قورسىقىغا مىنىۋېلىپ كانىيىغا پىچاق تىققانمىكەن، يەنە بىر خىتاي كېلىپ ئۇنىڭ دۈمبىسىگە 2پاي ئوق ئېتىپ شېھىد قىپتۇ، ئۇ ئەسكەر ھېلىقى خىتاينىڭ قورسىقىغا مىنىكلىك ھالدا، بىر قولى خىتاينىڭ قورالىدا يەنە بىر قولى خىتاينىڭ كانىيىغا پىچاق تىققان ھالدا جان بېرىپتۇ. بۇ ھالەتنى رەسىمچىلارغا سىزدۇرۇپ شاتۇرلار ئارقىلىق قەشقەردىكى باش شىتاپقا ئەۋەتتۇق. بۇ كۆرۈنۈش قەشقەردە چىقىدىغان «ئىستىقلال» گېزىتىگە بېسىلدى. بۇ خىتايلار ئەتىسى قولغا چۈشتى. يەنى بىر مەزگىل بىز بىلەن ئېلىشىپ باقتى، ئاخىر ئوقى تۈگەپ بىزگە تەسلىم بولدى. ئۇلاردىن 100 دانە مىللىق، 50 دانە قىلىچ، باشقا يەرگە كۆمۈپ قويغان 2000 پاي ئوق، سىتۇلى سۇنۇپ كەتكەن بىر دانە گىرمانچە پىلمۇت، 10 دانە تاپانچا، 10 كىلو ئالتۇن، 1000 سەر يىۋەن شىكەي<sup>①</sup> تەڭگىسى قاتارلىق نەرسىلەرنى ئولجا ئالدۇق. قولغا چۈشكەن خىتايلارنىڭ سانى 90 نەپەر بولۇپ، ئەسلى بۇلار 150 خىتاي ئىكەن. خىتايلارنىڭ ئۆزلىرىنىڭ دېيىشىچە، ئۇلارنىڭ قالغانلىرى ئاچ قېلىپ ئۆلگەنمىكەن. ئۇلار بىلەن بىللە خىتايغا تەككەن ئىككى نەپەر ئۇيغۇر جالىپى تېپىلدى، بۇ ئىككىسىمۇ خىتايلار بىلەن بىللە قېتىپ ئۆلتۈرۈلدى. ئادەتتە ھەر قېتىملىق ئىنقىلاپلىرىمىزنىڭ بىر ئەنئەنىسى، خىتايغا تەگكەن خوتۇنلار، خىتايغا ئىشلەيدىغان غالىچىلارنى خىتايلاردىنمۇ بەك ئازاپلاپ، خەلقىئالەمگە كۆرسىتىپ، سازايى قىلدۇرۇپ ئۆلتۈرۈش ئىدى. ئەمما بەزىدە ئۇرۇش ۋەزىيىتى جىددى بولغاندا ئۇلارنى خەلق ئارىسىغا ئاپىرىپ سازايى قىلىش، ئىبەرەت قىلىش ئۈچۈن تەشۋىقاتلار بىلەن بىرلەشتۈرۈپ

---

<sup>①</sup> يۈەن شىكەي — مىلىتارىست يۈەن شىكەي، ئۇ سۇن جوڭسەننى ئىستىپاغا قىستاپ تەختتىن چۈشۈرگەندىن كېيىن، 1915- يىلى ئۆزىنى خان دەپ ئېلان قىلغان. كۆپ ئاتىمەي خانلىقنى بىكار قىلىشقا مەجبۇر بولغان — م.

قىيىناپ، ئۇزۇن ۋاقتتا ئۆلتۈرۈشكە ساقلاپ تۇرماي، شۇ يەردىلا ئىتتىنى ئاتقاندا كەڭ ئېتىپ تاشلاشقا توغرا كېلەتتى. ئەسلىدە بىز بۇ ئەسىرلەرنى يوقۇرغا دوكلات قىلماقچى ئىدۇق، بىراق مارالبېشىلىق دېھقانلارنىڭ غەزىپى تېشىپ، 30 خىتايىنى كالتەكلەپ ئۇرۇپ ئۆلتۈرۈپ قويۇپتۇ. ئابلا تەنجاڭ بۇلارغا گەپ قىلىپ توختۇتۇپ قويدى. ئاڭغىچە يوقىرىدىن — خوجا نىياز ھاجىلاردىن بۇ خىتايىلارنى ئۆلتۈرۈۋېتىش ھەققىدە بۇيرۇق كەلدى. بىز بۇ خىتايىلارنى تۇمشۇق تەرەپتىكى تاغ تەرەپكە ئاپىرىپ ئېتىپ ئۆلتۈردۇق. ئابلا تەنجاڭ مېنىمۇ خىتايىلارنى ئاتىدىغان ئەسكەرلەر قاتارىدا ئەۋەتكەنىدى. مەنمۇ بىر خىتايغا بىر پاي ئوق ئاتتىم. تەييار خىتايىنى ئېتىش گەرچە جەڭدە ئەركەكچىسىگە ئېتىشقاندىكىدەك ھوزۇر بولمىسىمۇ، ھەرھالدا كۆزۈم كۆرۈپ بىر دۈشمەننى ئوق بىلەن يوقۇنۇشتەك بەختىيارلىق تۇيغۇسىنى تېتىدىم. مارالبېشى چۇڭقۇرچاقلىق ئەمەت دېگەن بۇرادىرىم ئىككىنچى پاي ئوقنى ئاتتى. شۇنداق قىلىپ بۇ خىتايىلارنى يوقاتتۇق. ھېلىقى ئىككى ئايالنى جاڭگالدىلا ئېتىۋەتكەندۇق. چۈنكى بۇ ئىككى جالاپ خىتايىلارغا يان بېسىپ ئۇيغۇرلارنى تىللىغانىدى. بۇ ئىككى جالاپ ئاقسۇ يېڭى شەھەرلىك ئىكەن.

بۇ قېتىمقى ۋەزىپىدە 40 كۈن ئەتراپىدا 10 ئادەم شېھىد بولدى. 15 ئادەم يارىدار بولدى. 5 ئادەم ناچار شارائىت تۈپەيلى تەلۋە مىجەز بولۇپ قالدى. بىراق غەلبە بىلەن قايتتۇق. بۇ ئۇرۇش ئاخىرلاشقاندا قەشقەردىن ئابدۇقادىر سەيپىدى مەخسۇم (ساقى مەدرىسىنىڭ مۇدەررىسى، خانلىق مەدرىسىنىڭ مۇئاۋىن مۇدەررىسى، كېيىن شەرقى تۈركىستان ئىسلام جۇمھۇرىيىتى ھۆكۈمەت كاتىپى، يەنى، پارلامېنت رەئىسى بولغان)، مۇھەممەدخان پەيزى مەخسۇم (بۇمۇ شەرقى تۈركىستان ھۆكۈمەت كاتىپى بولغان) بىلەن بىللە كەلدى. بۇ ئىككى كىشى بىزگە قۇرئان ۋە ھەدىستىن تەبلىغ قىلدى ۋە ھەر يۇرتنىڭ بەگلىرىنى ۋە چوڭلىرىنى

چاقىرتىپ ئۇلارغا خىتايىلارغا قارشى تۇرۇش، ئۇلارغا يانتايىق بولماسلىق، خىتايىلارنى ئۈزۈل - كېسىل ھەيدەپ چىقىرىپ، ئىسلام دۆلىتى قۇرۇش ھەققىدە تەبلىغ قىلدى. ئاخىرىدا قەشقەردىكى باش شىتاپنىڭ بۇ ئەسكەرلەرنى يەكەنگە بېرىپ، ئۇ يەردىكى دۈشمەنلەر بىلەن ئۇرۇش قىلىش ھەققىدە بۇيرۇق چۈشۈرگەنلىكىنى بىزگە ئۇقتۇردى. مارالبېشىدا 100 نەپەر ئەسكەر قالسۇن، قالغىنى يەكەنگە ماڭسۇن، ئولجا ئالغان قورال - ياراق ئەسكەرلەرگە تارقىتىپ بېرىلسۇن، ئولجا ئېلىنغان ئىقتىساد، ئالتۇن - كۈمۈشلەر دۆلەت خەزىنىسى (ئەمەلىيەتتە شۇ چاغدىكى ئىنقىلاپ رەھبەرلىرى) گە تاپشۇرۇلسۇن، دەپ بۇيرۇق كەلگەنلىكىنى يەتكۈزدى.

# ئىسلام جۇمھۇرىيىتىنىڭ قۇرۇلىشى ۋە يىقىلىشى

1932- يىلى 5- ئاينىڭ 30- كۈنى يەكەنگە قاراپ يولغا چىقتۇق. 8 كۈن بولغاندا يەكەنگە يېتىپ باردۇق. مارالبېشىدىن چىقىپ ئاقساقمارال، سېرىقبۇيا، چوڭقۇرچاق، ئاۋات ئارقىلىق يەكەنگە كىرىپ كەتتۇق. يەكەنگە بارساق خوجا نىياز ھاجى چىڭخەيدىن چىققان تۇڭگانلار بىلەن ئۇرۇشۇۋاتقانكەن. بىز 5 كۈن دەم ئالدۇق. ئاندىن بىزمۇ ئۇرۇشقا قاتناشتۇق. بىز بارغاندىن كېيىن ئۇرۇش بىر ئاي داۋاملاشتى. خوجا نىياز ھاجى غەلبە قىلالمىغاندىن كېيىن بۇ يەردىكى ئۇرۇشنى مامۇت سىجاڭغا تاشلاپ قويۇپ، ئۆزى مەن ئۇرۇسلاردىن قورال ئالىدىغان كىشى دەپ ئاقسۇغا كەتتى. بۇ 1932- يىلى 8- ئاي ئەتراپى بولسا كېرەك. 1932- يىلى 8- ئاينىڭ ئاخىرلىرىدا ئۇرۇش توختىغانىدى. مامۇت سىجاڭ باشچىلىقىدىكى قوشۇن (بۇ قوشۇندا مەنمۇ بار) 1932- يىلى 9- ئايدا يەكەندىن قەشقەرگە يېنىپ كەلگەندىن 1933- يىلى 2- ئايدا خوتەندىكى ئەسكەرلەر يەكەندىكى تۇڭگانلارنى قوغلاپ يېڭىسارغىچە كەلدى. يېڭىساردا قاتتىق ئۇرۇش بولدى. مەمتىمىن بۇغرانىڭ ئىككى ئىنىسى: ئېمىر ساھىپ (نۇر مۇھەممەد) ۋە شاھ مەنسۇرلار بۇ ئۇرۇشتا شېھىد بولدى. بۇ جەرياندا كۆپ قالايمىقان قوشۇنلار ئاۋۇپ كەتتى.



مەسىلەن: بىر تەرەپتە تۇڭگانلار، بىر تەرەپتە يەرلىك ئەسكەرلەر، يەنە بىر تەرەپتە ئورتا ئاسىيادىن كەلگەن قىرغىز، ئۆزبەك، ئافغان، تۈركمەن ئەسكەرلىرى، يەنە بىر تەرەپتە ئوسمان ئالىنىڭ يەرلىك (قىرغىز) ئەسكەرلىرى. ھەممىسى مۇستەقىل ئىسلام دۆلىتى قۇرىمىز دەيتى.

ساۋۇت داموللام كۆپ كۈچ چىقىرىپ بۇ كۆپ تەرەپلەرنى بىرلەشتۈرۈپ، ئاخىرى 1933- يىلى 11- ئاينىڭ 12- كۈنى قەشقەر شەھىرىنىڭ شىمال تەرىپىدىكى يەنى يارۋاغ كۆۋرىكى بىلەن تۈشۈك دەرۋازا كۆۋرىكىنىڭ ئوتتۇرىسى (ھازىرقى پىداگوگىكا ئىنىستىتوتىنىڭ تۈۋەن تەرىپى) — تۈمەن دەريا بويىدىكى تۈزلەڭلىكتە<sup>①</sup> شەرقى تۈركىستان ئىسلام جۇمھۇرىيىتى دۆلىتىنىڭ قۇرۇلغانلىقىنى ئىلان قىلدى. ساۋۇت داموللامنىڭ بىرلەشتۈرۈشى نەتىجىسىدە تۇڭگانلار بىلەن ئارىمىزدىكى ئۇرۇش ئاخىرلاشتى.

شەرقى تۈركىستان ئىسلام جۇمھۇرىيىتى قۇرۇلۇپ ئۈچ ئاي داۋاملاشتى. ئۇندىن كېيىن بۇ دۆلەت ئۇرۇسلارنىڭ دۈشمەنلىك قىلىشى بىلەن يىقىلىپ، بارلىق ئەسكەرلەر ۋە دۆلەت بايلىقى شىڭ شىسەي قولىغا ئۆتۈپ كەتتى. شىڭ شىسەي بارلىق ئىلغار موللىلارنى ۋە بايلارنى، مۇدەررىسلەرنى، ئىلغار زىيالىلارنى ھەممىسىنى ئۆلتۈرۈپ تۈگەتتى. بىرلا مامۇت سىجاڭ (ماھمۇت مۇھىتى) قولىدا بىرنەچچە مىڭ ئەسكىرى بولغاچقا 1937- يىلىنىڭ باشلىرىغىچە قەشقەردە پۈت تىرەپ تۇرغان بولسىمۇ، رۇسلارنىڭ ئارىنى بۇزۇش سۈنئەتلىرى نەتىجىسىدە ھىندىستانغا قېچىپ قۇتۇلدى. قورچاق ئۆلكە باشلىقلىقى مەنسىپى بىلەن ئۈرۈمچىگە ئاپىرىۋېلىنغان خوجا نىيازھاجىنىمۇ مامۇت سىجاڭ

---

<sup>①</sup> يېقىنقى زامانلاردا ئۇ يەرگە كانىدەك كانىدەك قىلىنىپ بېلىق كۆلى ياسالغان جاي، كېرەم باغ دوختۇرخانىسىنىڭ جەنۇبى، تۈمەن دەرياسىنىڭ شىمالىدىكى ئارىلىق

قاچقاندىن كېيىن رۇسلارنىڭ مەسلىھەتى بىلەن سىمدا باغلاپ، قىيناپ ئۆلتۈردى.

**1934- يىلى 6- ئايدا** شەرقى تۈركىستان سوۋېت ئىتتىپاقىغا قاراشلىق بىر ئۆلكە ھالىغا كەلتۈرۈلدى، بۇنىڭ بىلەن كوممۇنىستلارنىڭ دەھشەتلىك قىزىل تېرورلىقى ئېلىپ بېرىلىپ، مىللىتىمىزنىڭ ئەڭ مۇنەۋۋەر ئادەملىرى تازىلاندى. شىڭ شىسەي بۇ ئۆلكىنىڭ رەئىسلىكىدە **1942- يىلى 4- ئايدا** قەدەر تۇردى. شىڭشىڭشادا، يەنى قومۇلدا خىتايغا قارشى ھاۋا قىسىم ۋە تانكا قىسىم بار ئىدى. شىخو مايتاغنى رۇسلار ئاچتى. تودۇڭخابادا پولات - تۆمۈر زاۋۇدى ۋە ئايرىپىلان زاۋۇتى قۇرۇلدى. **2- دۇنيا ئۇرۇشىدا** شەرقى تۈركىستان رۇسىيەنىڭ گېرمانغا قارشى ئارقا سەپ بازىسى بولدى. **1942- يىلى** گېرمانلار موسكۇۋانى قورشىۋالغاندا، شىڭ شىسەي شەرقى تۈركىستاندىن **150** توننا ئالتۇن ئېلىپ جاڭكەيشى قېشىغا قېچىپ كەتتى. **1942- يىلى 6- ئايدىن** باشلاپ جاڭكەيشى قوشۇنى شەرقى تۈركىستانغا كەلدى ۋە رەسمىي تۈردە خىتاي مەركىزى ھۆكۈمىتىنىڭ ھۆكۈمرانلىقىغا ئۆتكۈزۈلۈپلىندى.

## پاجئەلىك ئاخىرلىشىش

مامۇت سىجاڭ ھىندىستانغا قاچقاندىن كېيىن — 1937- يىلى 5- ئايدا مامۇت سىجاڭنىڭ قالدۇق قوشۇنلىرى ئىچىدىكى بىر لېيىتانت دەرىجىلىك كوماندىر (روتا كوماندىرى — يۈز بېشى) بولغان ئابدىنىياز خوتەندىكى تۇڭگانلار بىلەن بىرلىشىپ قەشقەرگە ھۇجۇم باشلىغان، بۇ ئىككىنچى قېتىملىق ئىنقىلاپ دولقۇنىنىڭ شىددىتى ئۇلۇقسىدىنمۇ كۈچلۈك بولۇپ ھۆكۈمەت قوشۇنلىرى تەڭ كېلەلمىگەچكە، شىڭ شىسەي سوۋېت ئىتتىپاقىدىن ياردەم تەلەپ قىلغان. نەتىجىدە سوۋېت تەرەپ 4- دىۋىزىيىنى (مەۋلانوو قوماندانلىقىدا) ئەۋەتكەن. ئايروپىلان، تانكىلارنىڭ ماسلىشىشى بىلەن ئۆزلىرىنى ئېزىلگۈچىلەرنىڭ دوستى دەۋالغان بولۇشۇنچە چوچىقلار ئېزىلگۈچى خەلقنىڭ ئىنقىلابىنى باستۇرۇش ئۈچۈن شىددەتلىك بېسىپ كىرگەن. بۇ دىۋىزىيىدىكى قىرغىز پولىكىنىڭ پولىكوۋنىكى ئىسھاقبېك بولۇپ، ئىسھاقبېك كونا ئۇلۇغچاتلىق، ئىلگىرى ئوسمان ئالىنىڭ قوشۇنىدا يۈز بېشى ئىدى، كېيىن مەنسەپ تالىشىپ پۈتۈشلەيمەي، ئىنقىلاپ سېپىدىن چىقىپ، سوۋېت ئىتتىپاقىغا ئۆتۈپ كەتكەن. بولۇپمۇ ئۇنى ئۆز پايىدىسى ئۈچۈن ئىشلىتىش غەرىزىدە بىر مەزگىل تەربىيەلەپ، ئاندىن قوشۇنىنى تولۇقلاپ، پولىكوۋنىك قىلىپ ئەۋەتكەن ئىدى. بۇ قوشۇن:

تۈرتىنچى دېمەك بىزنى، ئۈرۈمچىدىن كەلگەن بىز،  
خوجا نىياز ئاتىمىز، بۇيرىقىدا ياتىمىز.  
دەپ كەلگەن بولۇپ، ئۆزلىرىنىڭ خوجا نىيازغا ئىتائەت

قىلىدىغانلىقلىرىنى داۋراڭ قىلىشقانىدى. كېيىن ئالداپ ھەممىنى يوقاتتى. بۇ ئارىلىقتا بىزنىڭ قوشۇنىمىزنىمۇ ئۆزىگە تەۋە قىلىۋالدى. شۇنىڭ ئۈچۈن مەن ئەسكەردىن قايتقاندىم.

مەن ئۆيگە كەلسەم ئۆيدە دادام يوق. پاراڭلاشقاندىن كېيىن دادام ھاجى ئاخۇنۇمنى، دادامنىڭ تاغىسى باي ئاخۇننى، دادامنىڭ ئىنىسى ھىسامدىن ئاخۇننى، دادامنىڭ ئاكىسىنىڭ بالىسى ئەمەتجاننى، دادامنىڭ ئاكىسى رەھىم بەگنىڭ ئوغلى ئوسمان ئاخۇننى، دادامنىڭ ئانىسىنىڭ ئىنىسى مامۇت ھاجى داموللامنى، ۋە ئۇنىڭ ئۈچ ئوغلى ئەمەتجان، مەمتخان مەخسۇم، ئوسمان ئاخۇنلارنى — جەمئىي توققۇز ئادەمنى تۇتۇپ كەتكەنكەن.

ئۆيۈمدىكىلەر بىر پارچە ئەرز يېزىپ، تۇتۇلغان 9 ئادەمنىڭ تىزىملىكى بىلەن ماڭا بەردى ۋە ماڭا: سەن ساقچىخانغا بېرىپ، بۇلارنى سۈرۈشتە قىلىپ بەرگىن، دېدى. مەن بۇ خەتنى ئېلىپ ساقچى ئىدارىسىغا باردىم ۋە: ”بۇ 9 كىشى تۇتۇلۇپ كەتكەنكەن، بۇلار مۇشۇ يەردە بارمۇ؟ ئۇلار ھايات بولسا يوقلاپ تۇرساق، ئۆلۈپ كەتكەن بولسا ئۇنى بىلىپ قالساق“ دەپ ھېلىقى خەتنى بەردىم. ئۇلار بۇ خەتنى كۆرۈپ ”ھە ياخشى كەپسەن، سەنمۇ شۇلارغا قوشۇل“ دەپ مېنىمۇ سولاپ قويدى ۋە قاتتىق ئۇردى. مەن بۇ ۋىلايەتلىك گۇڭگاڭ دېگەن تۇرمىدە (قەشقەر شەھىرى قۇمدەرۋازا 2 - ساقچى ئىدارىسى ئورنىدا) 1942 - يىلغا قەدەر ياتتىم.

## ”تاغ ئارقىسى“ غا سەپەر

ئىككىنچى دۇنيا ئۇرۇشىنىڭ ھالقىلىق پەيتىدە — سوۋېت ئىتتىپاقى نېمىسلىرى بىلەن موسكۋا بوسۇغۇلىرىدا جان ھەلەكچىلىكى بىلەن تالىشىۋاتقان پۇرسەتتىن پايدىلانغان گومىنداڭ ھۆكۈمىتى شەرقىي تۈركىستانغا بولغان ھۆكۈمرانلىقىنى تىكلەش ئۈچۈن جىددىي كىرىشىپ، شىڭ شىسەيگە ۋەكىل ئەۋەتىپ، دوق - پوپۇزىلار ۋە ئالدامچىلىقلار بىلەن ئۇنى ئىندەككە كەلتۈرۈپ، ۋەتەنمىزگە ئەسكەر چىقارتتى. ۋەتەنمىز شۇندىن ئېتىۋارەن تولۇق مەنسى بىلەن خىتاي مۇستەملىكىسىگە ئايلاندى.

گومىنداڭ ئەسكەرلىرى ۋەتەنمىزگە چىققان، شەرقىي تۈركىستاندا گومىنداڭ ھۆكۈمرانلىقى تىكلەنگەندىن كېيىن، دەسلەپكى مەزگىلدە خەلققە ياخشىچاق بولۇش ئۈچۈن تۈرمىدىكىلەرنى كېپىلگە بېرىشكە باشلىدى. سوۋېت ئارمىيىسى ئابدىكېرىمخان مەخسۇم ئارقىلىق تارتىۋالغان يەرلەرنى ئىگىسىنىڭ ئەۋلادلىرىغا قايتۇرۇپ بەردى. بۇ پۇرسەتنى غەنىمەت بىلگەن تاغام مېنى كېپىللىك بىلەن ئاچىقىپ 15 كۈندىن كېيىن سودىگەرلەرگە قېتىپ غۇلجىغا يولغا سالدى.

مەن غۇلجىغا كەلدىم. پۇلۇم تۈگەپ كېتىپ غۇلجا شەھىرىدىكى تاشلەپكىگە مەدىكار ئىشلىگىلى چىقتىم. بىر ھۆددىگەر: ماڭا قىرىق نەپەر ئادەم كېرەك، دېدى ۋە قىرىق ئادەمنى ئېلىپ قومۇش ئۇرۇش ئۈچۈن نىلقا تەڭرىتاغلىرىنىڭ شىمالىي ئېتىكىدىكى بىر ناھىيە بولۇپ، ھاۋاسى ئىللىق، مەنزىرىسى ناھايىتى گۈزەل جاي ئىدى. بۇ يەردە تاغ يوتىلىرى، تۆپىلىكلەر، ئىدىرلارنى تېرىشقا بولاتتى. تۇپرىقى

بەك مۇنبەت يەر ئىدى. جەنۇپ تەرەپتە ئاۋرال تېغى ھەيۋەت بىلەن قەد كۆتۈرۈپ تۇرغان، قاش دەرياسى شوخ ئۆركەشلەپ ئېقىپ تۇرغان، يايلاقلار، جىلغىلار... پۈتۈن ۋادا يېشىللىققا پۈركەنگەن ئەلۋەك ماكان ئىدى. بىز نىلقغا بېرىپ بىر سائەت ئەتراپىدا قومۇش ئورغانىدۇق، ئۈچ ئاتلىق ئادەم كەلدى ۋە ئارقىسىدىن يەنە 5 — 6 ئاتلىق ئادەم كەلدى. ئۇلار كېلىپ:

— باشلىقنىڭ قايىسى؟ — دەپ سورىدى. ھادىدگەر:

— مەن، — دەپ جاۋاب بەردى.

— بۇياققا كەل، — دېدى ئۇلار.

ئۇ ئۇلارنىڭ قېشىغا باردى. ئۇلار ئۇنى باغلىدى ۋە بىزگە:

— نەرسىلىرىڭلارنى ئېلىڭلار! بۇياققا تېز مېڭىڭلار! — دېدى.

بىز قورالدىن قورقۇپ نەرسىلىرىمىزنى يىغىشتۇرۇپ ئۇلارنىڭ ئارقىسىدىن ماڭدۇق. ئۇلار بىزنى ئولاستايغا ئاپاردى. ئولاستاي تۆرت تەرىپى تاغ بىلەن ئۇرغالغان، يېشىل گېلەمدىن پايانداز سېلىنغاندەك تۇلاق چۆپلۈك بىر جىلغا ئىكەن. سۈيىمۇ بار ئىكەن. بىزنى ئېلىپ كەلگەنلەرنىڭ بۇ يەردە تۆرت چېدىرى بار ئىكەن. بىز بۇ يەرنىڭ پارتىزانلار لاگېرى ئىكەنلىكىنى، بۇ يەردىكىلەرنىڭ پارتىزانلار ئىكەنلىكىنى كۆپ ئۆنمەي بىلدۈق.

بىزنى ئېلىپ كەلگەن ھېلىقى ئۈچ كىشى شۇ يەردىكى پارتىزانلارنىڭ رەھبەرلىرى پاتىخ (قازاق)، ئەكبەر باتۇر (قازاق)، ئۇبۇلقاسىم (ئۇيغۇر) لار ئىكەن. ئۇلاردا 10 دانە قورال، 5 دانە قىلىچ، بۇ ئۈچ كىشىدە بىردىن ئۈچ دانە تاپانچا بار ئىكەن. باشقا يەنە نىمە بارلىقىنى بىلمىدىم. ئۇلار بىزگە: ”بىز شەرقىي تۈركىستان پارتىزان ئەترىتى، بىزنىڭ غۇلجا، چۆچەك ۋە ئالتايلىرىدا بولۇپ ئىككى مىڭ ئەتراپىدا ئادەملىرىمىز بار، شەرقىي تۈركىستان ئۇيغۇر، قازاق، قىرغىز قاتارلىق شەرقىي تۈركىستان مۇسۇلمانلىرىنىڭ زېمىنى. شەرقىي تۈركىستان خىتايلارنىڭ ياكى

رۇسلارنىڭ زېمىنى ئەمەس، بىزنىڭ مەخسدىمىز ۋە تىنىمىزنى يۇرتىمىزنى ئازات قىلىش. شۇنىڭ ئۈچۈنمۇ بىز ھازىر جىق گەپ قىلىدىغان زاماندا ئەمەس، بەلكى ئەمەلىي ئىش قىلىدىغان زاماندا ياشاۋاتىمىز. شۇڭا بىز سىلنى چېنىقتۇرۇپ، قارىغا ئېتىشنى ئۈگىتىمىز ۋە ھەربى ماھارەت ئۈگىتىمىز“ دېگەن مەزمۇندا گەپ قىلدى.

ئاندىن مىلتىقنى ئاچىقىپ قارىغا ئېتىشنى ئۈگەتتى. باشتا 100 مېتىر يەرگە قارىغا ئاتتۇق. كېيىن 300 مېتىر، ... قارىغا ئېتىشنى ئۈگەتتى. قارىغا ئېتىشنى 10 كۈن ئۈگەتتى. مەن 30-يىللاردا ئىسلام ئارمىيىسىگە قاتناشقاندا قورال ئېتىشنى بىلەتتىم. شۇنىڭ ئۈچۈن قارىغا ئېتىشتا نەتىجەم ئالاھىدە ياخشى بولدى. 10 كۈن ئوزاققا سەكرەشنى ئۈگەتتى. ئۇزۇن چاپانلىرىمىزنى كېسىپ تىزغا كەلگىدەك قىسقارتتى. كېچىدە پۈشتەك چالىدۇ، بىزنى تۇرغۇزۇپ يۈگەرتىدۇ، دۈشمەن كەلدى، دەپ تۇيۇقسىز ۋاقىراپ مانپۇر قىلدۇرىدۇ. قورال ئېتىش جەھەتتە پىششىقراق بولغانلىقىم ئۈچۈن ماڭا ئورۇسنىڭ بەش ئاتار مىلتىقىدىن بىرنى بەردى.

## بىرىنچى غەلىبىلىك جەڭ

1943-يىلى 5-ئاينىڭ 20-كۈنى بوران چىقىپ يامغۇر يېغىۋاتقان بىر كۈنى تۇيۇقسىز ھەممىمىزنى تۇرغۇزۇپ، كەچ سائەت بىر ئەتراپىدا ئاياغلىرىمىزنى سالدۇرۇۋېتىپ، چەمى رېزىنىكىدىن قىلىنغان چۇرۇق كەيدۈرۈپ، كېچىدە ئۇرۇشقا ئاچىقتى. 10 كېلو مېتىرچە يول يۈرۈپ، بىر جىلغا ئارقىلىق بىر تۈزلەڭلىككە چىقتۇق، ئۇ يەردىن گومىنداڭنىڭ نىلقا ناھىيىسىدىكى ساقچى ئىدارىسىغا ھۇجۇم قىلغىلى باردۇق. بىز 15 ئادەم بولۇپ، 10 ئادەمنىڭ قولىدا قورال بار، 5 ئادەمنىڭ قولىدا نەيزە بار ئىدى. 3 كىشىنى ئۆگۈزگە چىقاردى. ئىككىدىن تۆرت ئادەمنى ساقچى ئىدارىسىنىڭ ئالدى-كەينىگە پوسقا قويدى. مېنى دەرۋازا تەرەپكە پوسقا قويۇپ قويدى. ۋە: ”دۈشمەنلەر چىقىپ قالسا رەھىم قىلماي ئاتىسەن“ دەپ بۇيرۇق بەردى. ئەكبەر بانۇر، پاتىخ، ئوبۇلقاسىم قاتارلىق ئۈچ كىشى ساقچى ئىدارىسىنىڭ ئىچىگە كىرمەكچى بولدى. قالغان 5 ئادەم يىراقتىن ئەتراپىمىزدا مۇداپىئەدە تۇردى، پاتىخ بىزگە مۇنداق دېدى:

—بىز ئىچكىرىگە كىرىمىز، سىلەر ئوق ئاۋازىنى ئاڭلىغاندىن كېيىن، ھەر بىرىڭلار ئىككى پايدىن ئوق چىقىرىڭلار، يىراقتا قالغان 5 ئادەم ئاللاھۇ ئەكبەر دەپ تەكبىر ئېيتىدۇ. ئۆگزىدىكى ئادەملەر بۇ ئۈچ باتۇرنى ئارغامچا ئارقىلىق تارتىپ ئۆگزىگە چىقاردى. ئۇلار ساقچى ئىدارىسى ئىچىگە كىرىپ كېتىپلا بىر ئازدىن



كېيىن بومبا ئاۋازى ئاڭلاندى. بۇ چاغدا قاتتىق شىۋىرغان چىقىۋاتاتتى. بىز تەڭلا ئىككى پايدىدىن ئوق ئاتتۇق. ئاندىن كېيىن ئۇلار بىزگە ئىشىكىنى ئېچىپ بەردى. بىز دەرھال ئىچىگە كىردۇق. ئوبۇلقاسم پوستانا تۇرغان مۇناپىقنى بوغۇۋالغان ئىكەن. بومبىنى ئەكبەر باتۇر ئىككى ئۆيىنىڭ ئارىلىقىغا ئاتقانكەن. بۇ ئىككى ئۆيىنىڭ بىرىدە ساقچى ئىدارىسىنىڭ باشلىقى (ختاي)، يەنە بىرىدە چارلىغۇچىلار باشلىقى (ئۇيغۇر مۇناپىق) ياتقانكەن. ئىككىلى ئۆيىنىڭ تېمى ئۆرۈلۈپ كېتىپتۇ. ئوبۇلقاسم:

— ئارقاڭنى قىل! قولۇڭنى كۆتەر! — دەپ ۋاقىردى.

ئۇلارنىڭ ھەممىسى قوللىرىنى كۆتۈرۈپ تەسلىم بولدى. يەنە بىر ئۆيدە ئالتە ئەسكەر ياتقانكەن، ئۇلارنىمۇ پاتىخ بىلەن ئوبۇلقاسم تەسلىم قىلدۇردى. مەن باشلىقلار ئارقىسىدا قىل دېگەننى قىلىپ يۈردۈم. ئون ئادەم ئەسەرگە چۈشتى. ئىككىسى خىتاي ئىكەن، جايدىلا ئېتىۋەتتۇق. ئۇلاردىن ئون تال مىللىتىق، بىر تال يېنىك پىلىمۇت، يۈز تال گرانات، مىڭ تال ئوق، (200 تال تاپانچا ئوقى، 800 تال مىللىتىق ئوقى)، ئوزۇق-تۈلۈك، ئىككى دانە ئات، ئەللىك كىشىلىك ئەسكەر كېيىمى، كېگىز-كېچەك، تۆرت دانە سويۇلغان قوي، مىڭ سەر تەڭگە قاتارلىق نەرسىلەرنى ئولجا ئالدىق. ئىككى نەپەر خىتاينى ناھىيىگە تېلېفون قىلىشقا مەجبۇرلىدىق، ئۇلار ناھىيىگە تېلېفون قىلىپ: ”ئوغرىلار كەلدى! بىزنى بۇلۇۋالدى!“ دېيىشىگىلا گۇم قىلىپ ئاتتۇق. بۇنداق قىلىشتىكى مەقسەت: ناھىيىدىكى خىتايلارنى قورقۇتۇش ئىدى. ئاندىن غەنىمەتلەرنى ئەسەرلەرگە كۆتەرتىپ ئولاستايغا كىرىپ كەتتۇق.

ئەتىسى غۇلجىنىڭ ھەر قايسى ناھىيىلىرىدىكى پارتىزان ئەترەتلىرىگە ۋە غۇلجىدىكى شەرقى تۈركىستاننى مۇستەقىل قىلىش شىتابىغا غەلبە بىلەن نىلقا ساقچى ئىدارىسىنى ئېلىپ بولغانلىق ھەققىدە خەت يازدى. بۇنى ئاڭلاپ تەرەپ - تەرەپتىكى پارتىزانلار مەخپى

يوللار ئارقىلىق بىزنى تەبىرىكلىگىلى كەلدى. شۇنداق قىلىپ بىزنىڭ سېپىمىزدىكى ئادەملەرنىڭ سانى ئىككى يۈزگە يەتتى. شۇنىڭدىن كېيىن جىلغىدىكى تاغلارغا پوس قويدىغان بولدۇق. جىلغا ئىچى ئەمدى رەسمىي پارتىزانلار لاگېرىغا ئايلاندى. مېنىڭ يەنە ئەسكەرلىك ھاياتىم باشلاندى. كۆڭلۈمدە يوشۇرۇن ھالەتكە كۆچكەن ئارزۇ ئارمانلىرىم گويا كۈلگە كۆمۈلگەن چوغ سالقىن شامالدا يالقىرىغاندەك يالىداشقا باشلىدى. ھاياتقا بولغان سۆيگۈ قەلبىمگە پەۋەس تولدى: ھاياتىم مەنىلىك بىر يولغا، ئۇلۇغ بىر غايىگە ئاتالغانىدى.

## غەلبەسىرى ئىلگىرىلەش

ئۇنىڭدىن كېيىن ياز كىرىپ كەتتى. 1943- يىل 6- ئايدا باش شىتاپتىن: ”سىلەرگە بىز يەنە 100 ئەسكەر قېتىپ بېرىمىز، بىزدە يېتەرلىك قورال - ياراق بار، سىلەر ئەمدى نىلقا ناھىيىسىنى ئېلىڭلار“ دەپ بۇيرۇق كەلدى. چۈنكى غۇلجا پارتىزانلىرى خىتايىلار غۇلجىدىن قورغاس تەرەپتىكى چېگرىغا قورال يۆتكەۋاتقاندا ئون ماشىنا قورالنى ئولجا ئالغانىكەن. بۇ ئولجىدىن بىزگە: 6 دانە پىلىمۇت، 10 دانە مىنمىۋت، مىڭ تال گرانات، 200 ساندۇق ئوق، 200 دانە ياپۇنچە مىلتىق تەقسىم بولدى. بىز 1943- يىل 6- ئاينىڭ 30- كۈنى نىلقا ناھىيىسىگە ھۇجۇم قىلىدىغان بولدۇق.

نىلقا ناھىيىسىنى ئېلىش ئۇرۇشىغا كېچىسى ئاتلاندى. چۈنكى كېچىدە ئاتقان ئوق ئۇزاققا باراتتى. كۈندۈزى ھاۋا قىزىغاندا ئاتقان ئوق بىر ھەسسە يېقىن يەرگە چۈشەتتى. بۇ ياز كۈنلىرى بولغاچقا ئۇرۇشنى كېچىگە ئۇرۇنلاشتۇرغانىدى. غۇلجىدىن تويىبولدى دېگەن بىر قازاق يۈز نەپەر جەڭچى باشلاپ بىزگە ياردەمگە كەلدى. ئۇلارنىڭ 20 نەپىرى ئۇيغۇر، ئون مۇڭغۇل، 5 ئۆزبەك، 5 نەپەر تاتار دوختۇر قىزلىرى، قالغانلار قازاق ئىدى. بۇ 100 نەپەر ئەسكەر بىلەن بىرگە ئەللىك دانە ئات، ئىككى ئات ھارۋىسى ۋە بۇ ئىككى ھارۋىغا بىر دانە چوڭ تىپتىكى زەمبىرەكنى ئارتىپ ئېلىپ كەلگەنىكەن. بارلىق رەسمىي ئەسكەر 300 نەپەر بولسىمۇ، ئەمما ئۇياق - بۇياقتىن كەلگەن مۇساپىرلار، ئىختىيارى قېتىلىۋالغانلار، خالىق ئىشچىلىرى ۋە مەدىكارلاردىن بولۇپ جەمى 1200 نەپەرگە يەتكەنىدى. شۇ

چاغدىكى رەھبەرلەر يىغىن ئېچىپ: تويبولدىنىڭ ئەللىك نەپەر ئاتلىق ئەسكىرىنى غۇلجا تەرەپنى يەنى نىلقىنىڭ غەرب تەرىپىنى قوغداشقا مەسئۇل قىلدى. ئولاستايدىكى ئەسكەرلەردىن ئەللىك نەپەرنى ئولاستاينى قوغداش ئۈچۈن ئورۇنلاشتۇردى. قالغان 200 ئەسكەرنىڭ 100 نەپىرى ئالدىنقى سەپتە، قالغان 100 نەپىرى ئارقا سەپتە تۇرۇپ جەڭ قىلدۇ دەپ بېكىتتى. مېنى ئۇرۇشقا قاتنىشىدىغان ئەسكەرلەرنىڭ ئالدىنقى سەپكە بارىدىغان قىسمىغا ئايرىدى ۋە 22 نەپەر ئەسكەرگە باشلىق قىلىپ، يەنى مۇئاۋىن ۋزۇت كاماندىرى قىلىپ بېكىتتى. تويبولدى بىزنىڭ پولك كاماندىرىمىز بولدى. ئەكبەر بانۇر مۇئاۋىن پولك كاماندىرى بولدى. پاتىخ سىياسى كومىسسارلىققا، ئوبۇلقاسىم مۇئاۋىن كومىسسارلىققا تەيىنلەندى. بۇ باشلىقلار ئولاستايدىكى گازارمىدا قالدى. بىز يۈز نەپەر ئەسكەر كەچ سائەت بىردىن يىگىرمە مىنۇت ئۆتكەندە ناھىيىنى قورشاپ بولدۇق. ناھىيىنىڭ ئالدى دەۋرۋازىسىدىن 20 ئادەم، ئارقا تەرەپتىكى ئاتخانا تەرەپكە 20 ئادەم، ئوندىن يىگىرمە ئادەمنى ئىككى تەرەپتىكى ئۆگزىگە چىقىدىغانغا تەيىنلىدى. ھېلىقى زەمبىرەكنى ئارقا سەپ ئەسكەرلىرىدىن 50 ئادەم قوغدىدى. مەن ئۆگزىگە چىقىدىغان ئەسكەرلەر قاتارىدا ئىدىم. ئالدى بىلەن زەمبىرەك خىتاي ئەسكەرلىرى بار يەرگە، يەنى بىز قورشىۋالغان دۈشمەنلەر ئۈستىگە ئېتىلدى. ئارقىدىنلا بىز ھۇجۇم قىلدۇق. ماڭا تۆرت دانە گرانات بېرىلگەنىدى. مەن ئۇنى دۈشمەن ئۈستىگە ئاتتىم. گرانات دۈشمەنلەرنى تىتتۈۋەتتى. باشقىلارمۇ ئارقا - ئارقىدىن ئاتتى. ھەم دۈشمەن تەرەپكە قارىتىپ ئوق ئاتتۇق. مەن يەنە بىر گراناتنى ئېتىپ بولۇپ يېتىۋالغانىدىم، شۇ ئارىدىلا ”دۈشمەن تەسلىم بولدى“ دېگەن گەپنى ئاڭلاپ بېشىمنى كۆتۈرۈپتىمەن، شۇ دەقىقىنىڭ ئۆزىدە ئوزاقتىن كەلگەن بىر تال ئوق بېشىمغا تەگدىمۇ يا سىياپ ئۆتۈپ كەتتىمۇ، بىلمىدىم، دەلدەڭشىپ قالىدىم. كۆرۈم قاراڭغۇلىشىپ كەتتى. بىرسى كېلىپ مېنى يۆلۈۋالدى. سېستىرالار

بېشىمنى تېڭىپ قويدى. ئوق بېشىمنى سىپاپ ئۆتۈپ كەتكەنمىكەن، تېرىسىنى تىنئەتەن بولسىمۇ سۆڭەككە تەسىر يەتكۈزمىگەچكە ئىككى سائەتتىن كېيىن ئۆزەمگە كېلىپ ئوڭشىلىپ قالدىم. ئەمما ئاغرىقى تېخى قويمىغانىدى.

دۈشمەنلەر دەرھال تەسلىم بولۇپ قول كۆتەرگەن پېتى چىقىشتى. يەنى 500 ئەسكەرنى يېرىم سائەت ئىچىدە ئەسىرگە ئالدۇق. ئاتخانا نەرەپتە پوستانا تۇرغان خىتاي ئۇ تەرەپكە ھۇجۇم قىلىۋاتقان ئەسكەرلەردىن ئوننى ئېتىۋېتىپتۇ. ئۇلاردىن تۆرت نەپىرى شەھىد بولدى، ئالتە نەپىرى يارىدار بولۇپ كېيىن ساقايدى. تەسلىم بولغان 500 ئەسكەر ئىچىدە 50 نەپەر ئۇيغۇر بار ئىكەن. ئۇلارنى ئايرىم بىر ئۆيگە سولاپ قويدۇق.

نىلقا ئۇرۇشى غەلبىلىك ئاخىرلاشقاندا، بىر ئادەم 10 دۈشمەن ئۆلتۈرىدۇ، دېگەن بۇيرۇق چۈشتى. ماڭىمۇ ئون خىتاي ئۆلتۈرۈش تەقسىم بولدى. ئوقنىڭ قىسچىلىقىدا ئون خىتاينى ئون پاي ئوق بىلەن ئېتىش قىممەت توختايتى، شۇڭا ئون خىتاينى قاتار قىلىپ باغلاپ قويۇپ ئاتاتتۇق. مەن ئارقىمۇ ئارقا تىزىپ، بىر تىزىق ھالىتىدە باغلانغان ئون خىتاينىڭ ئالدى تەرىپىدىن يېقىن كېلىپ بىر پاي ئوق بىلەن ئاتتىم. ئالدى تەرەپتىن ئاران تارت خىتاي ئالدى، ئوقۇم تۆرت خىتاينى تېشىپ ئۆتكەندى. (مەن ئوق چىقارغىچە خىتايلار “ئەييا! ① — دېسە — ئەييا “ دەپ يالۋۇرۇپ، ماڭقىلىرىنى چۇگۇپ يىغلاپ، “داگې! ②” دېسە “داگې” دەپ قاخشاپ كەتتى. بۇ قەدەر يېقىن ئارىلىقتىن، كۆزلىرىنىڭ مۆلدۈرلەپ تۇرغىنىنى كۆرۈپ تۇرغان ھالدا ئادەم ئۆلتۈرۈشۈم تۇنجى قېتىم بولۇۋاتقىنى ئۈچۈن، شۇنداقلا ئىنسان بولغىنىم ئۈچۈن بىر ئاز قولۇم

---

① ئەييا — خىتايچە “ئەييا” دېگەن پەرياد — م.  
② داگې — (خىتايچە: 大哥) ئاكا، ئاكىجان دېگەن بولۇپ، جانغا كۈچ كەلگەندە دەيدىغان خوشامەت سۆزى، — م.

تەتۈردى، ئىچىم ئاغرىغاندەك بولدى. ئەمما بۇ ھايۋانلارنىڭ بىزگە قىلغان ئەتكەنلىرى، چەككەن جاپالىرىمىز، پاجىئەلىك ئۆلگەن ئادەملىرىمىز يادىمغا كېلىپ، “بار، خىتاي!” دېدىم - دە، تەپكىنى باستىم! ئاندىن قاتارنىڭ ئارقىسىغا ئۆتۈپ ئاتماقچى بولىۋىدىم، ئۇ تەرەپتىكى خىتايلار چۆۋۈلدۈشۈپ كەتتى. ئۇ تەرەپتىن يەنە بىر پاي ئاتتىم. بۇنىڭدىمۇ ئوق كىرگەن تەرەپتىن تۆرت خىتاي ئۆلۈپ، قاتارنىڭ ئوتتۇرىسىدىكى ئىككى خىتاي تىرىك قالدى. چالا ئۆلۈك بولۇپ قالغاندەكمۇ قىلدى، بەلكى ئوق چالا تەگدىمۇ، قورقۇپ شۇنداق بولۇپ قالدۇم، ھەرھالدا خىتاي دېگەن ھارامزادە خەق بولغاچقا بىرنېمە دېمەك تەس ئىدى. شۇڭا تىرىك قالغان بولسا كېيىن بىز كەتكەندە قېچىپ كەتمەسۇن دەپ، ئۇلارنى مىلتىقنىڭ شىتىكىنى سانچىپ ئۆلتۈردۈم. بۇ چاغدا يۈرىكىم خېلى پىشىپ قالغان ئىدى. مانا شۇنداق قىلىپ، خىتايلارنىڭ تامامىنى ئۆلتۈرۈۋەتتۇق. قولغا چۈشكەنلەر قاتارىدا ناھىيىنىڭ ھاكىمىمۇ ۋە بىر نەپەر باجخانا باشلىقىمۇ بار ئىكەن. ئىككى نەپەر “خېچىر”<sup>①</sup> بار ئىكەن، ئۇلارنى تەرجىمانلىققا ئېلىپ قالدۇق. قالغىنى خىتاي بولغاچقا ھەممىنى ئۆلتۈرۈۋەتتۇق.

بىز ئۇلاردىن ئون ساندۇق كۈمۈش تەڭگە، ئۈچ كىلو ئالتۇن، 50 دانە ئالتۇن سائەت، ئون دانە پىلىمۇت، يەنى “ماكسىمكا” پىلىمۇت، ئون دانە كىچىك پىلىمۇت، 500 دانە مىلتىق (500 ئەسكەرنىڭ ھەر بىرىدە 75 تالدىن ئوقى بىلەن مىلتىقى)، 2 دانە مىنامىۋوت، ئىككى دانە چوڭ تىپتىكى چاقلىق توپ، مىڭ ساندۇق گرانات، 200 دانە قىلىچ، 100 دانە ئات، 50 دانە كالا، 200 دانە قوي، نۇرغۇن ئاشلىق، 1000 قۇر ھەممە تۈردىكى يازلىق، قىشلىق كېيىم - كېچەك قاتارلىق نەرسىلەرنى ئولجا

---

<sup>①</sup> خىتايلار بىلەن يەرلىكلەر ئارىسىدىن بولغان شالغۇتلارنى خەلق تىلىدا «خېچىر» دەيتى، — م.

ئالدۇق.

ئاندىن غۇلجىدىكى ھەر قايسى پارتىزان ئەترەتلىرىگە خەۋەر يەتكۈزدۇق. ئابدۇكېرىم ئابباسوف ۋە دېلىلقانلار بىزگە تەبرىك خېتى ئەۋەتتى. بۇ تەبرىك نامىدا ئېلىخان تۇرىنىڭ ھۆكۈمەت قۇرۇدىغانلىقى ئاشكارا قىلىنغانىدى. شۇ ۋاقىتقىچە ئۇ كىشىنى ئاڭلاپ باقمىغان ئىكەنمىز. بىز ئولجا - غەنمەتلەرنى ئولاستايغا توشىدۇق. بىز نىلقا ناھىيىسىدە ئۈچ كۈن تۇرغاندىن كېيىن ئولاستايغا كىرىپ كەتمەكچى بولدۇق. بىز كىرىپ كېتەيلى دەپ تۇرغاندا نىلقىنى تاشلاپ كىرىپ كەتمەڭلار دېگەن يوليورۇق كەلدى. شۇنىڭ بىلەن خىتايىلار گازارما قىلغان يەرنى بىز گازارما قىلدۇق. ئولاستايدا ئەسكەر تەربىيەلەيدىغان ئورۇن ھازىرلىدۇق. بۇ ئورۇندا قورال ئىشلىتىش ۋە قوراللارنىڭ تۈرلىرى ئۈگۈتىلدى ۋە ۋەتەن كىمنىڭ؟ سەن قايسى دىندا دېگەن تېمىلاردا دەرس ئۆتۈلدى.

## غۇلجىنى ئازاد قىلىش ئۇرۇشى

نەلقىنى ئازاد قىلىش ئۇرۇشى غەلىبىلىك ئاخىرلىشىپ، 1943-يىلى 11- ئايدا قەدەر ھەر يەرلەردە كېرەكلىك ئادەملەر توپلاندى. بۇ ئارىدا مەن يەنە بايانداي ئەتراپىدا بولغان جەڭلەرگە قاتناشتىم. بۇ جەڭلەردىكى كەچمىشلىرىمدىن بىرى ئالاھىدە ئېسىمدە تۇرۇپتۇ:

1943- يىلى 12- ئاي ئەتراپىدا بولسا كېرەك، بىر كۈنى كۈندۈزدە خىتايلار بىلەن پارتىزانلار قاتتىق ئۇرۇشۇۋاتتۇق. بىزنىڭ سانىمىز 120 ئەتراپىدا ئىدى. بىز غاز قانىتى بولۇپ سەپ تۈزگەن بولۇپ، ھەر بىرىمىز بىردىن ئورەك كولاپ كىرىۋېلىپ، دۈشمەننى ئاپتومات بىلەن ئاتاتتۇق. مەندە ئولجا ئالغان بىر دانە تاپانچا بار ئىدى (يەنى بۇ ئۇرۇشتىن بىر نەچچە كۈن ئىلگىرى خىتايلارنى قوغلاپ كېتىۋاتقىنىمىزدا بىزنىڭ ئارىمىزدىن بىر كىشى ۋاقىراپ كەتتى. قارىسام ئۇنىڭ پۇتىغا ئوق تېگىپتۇ، ئوقنى كىم ئاتتىكىن دەپ ئۇ ياققا قارىسام، ئوق تەككەن بىر نەپەر خىتاي جان تالىشىپ يېتىپتۇ. ئۇنىڭ قېشىغا بېرىپ كانىيغا مىلىتىقىنىڭ شىتىكىنى تىقىپ ئۆلتۈرۈۋەتتىم. ئۇرۇپ قارىسام، يېنىدا بىر دانە تاپانچا تۇرۇپتىكەن، مەن ئۇنى ئېلىۋالغان ئىدىم. يېنىمدىكى تاپانچا ئاشۇ تاپانچا ئىدى). مەندە يەنە بىر ئاپتوماتۇ بار ئىدى. بۇ چاغدا بىزگە دۈشمەن ھۇجۇم قىلىۋاتاتتى. پات - پات ناھايىتى يېقىن يەرگىچە قىستاپ كېلەتتى. بۇ ئۇرۇش ئون سائەتكە سوزۇلدى. يا دۈشمەن باستۇرۇپ كېلەلمىدى ياكى بىز ئالدىمىزغا ماڭالمىدۇق. شۇنىڭ ئۈچۈن



يېنىمدىكى ئورەكتە ئۇرۇش قىلىۋاتقان ھەمراھىمنىڭ قورسقى ئېچىپ كەتكەنمەن، ئۇ ماڭا: ”ئاداش، سەن مېنىڭ ئوربىكىمگە كېلىپ پات - پات ئوق ئېتىپ قوي، مەن نان يېۋالاي“ دېدى. مەن ماقۇل دەپ، ئۇنىڭ ئوربىكىگە يۇمىلاپ باردىم ۋە ئېتىشقا باشلىدىم. بىر پاي ئوق ئېتىپ ئۇ تەرەپكە يېتىۋالاتتىم، يەنە بىر پاي ئوق ئېتىپ بۇ تەرەپكە يېتىۋالاتتىم. بىر قېتىم مەن ئوقنى ئېتىپ بولۇپ يېتىۋېلىپ تۇرۇشۇمغا بىر پاي ئوق كېلىپ ئالدىمدىكى توپىنى تۈزىتىپلا تېشىپ ئۆتۈپ كەتتى. مەن يەنە بىر پاي ئوق ئېتىپ بولۇپ ئارقامغا قارىسام، ھېلىقى نان يەۋاتقان ھەمراھىم جان تالىشىۋاتىدۇ. مەن يومىلاپ بېرىپ، نىمە بولىدۇ؟ دېسەم، ئۇ: ”ئاداش، رازى بولغىن“ دەپ قورسقىنى كۆرسەتتى. ئوق قۇلاق تۈۋىگە تەككەن ئىكەن. مەن ”ئوق قۇلاق تۈۋىگە تەگسە، بۇ نىمە ئۈچۈن قورسقىنى كۆرسىتىدىغاندۇ“ دەپ قالدېم. ئۇ ئۇزۇن ئۆتمەي جان ئۈزدى. مەن قورسقىغا قارىسام، ئولجا ئالغان بىر جىڭلىقتىن ئىككى پارچە ئالتۇن قورسقىغا تېڭىقلىق ئىكەن. ئۇنى جايدا قويۇپ، ئۆزۈمگە ئېلىپ بىلەن بولدۇم. ئۇ ھەمراھىم مارالبېشى سېرىقئۇيۇلۇق مەھەممەت قۇربان ئىدى. ئۇ شۇ چاغدا 22 ياشتا ئىدى. بۇ ئۇرۇشتا قاتتىق تىرىكشىپ ئاخىر دۈشمەننى مەغلۇپ قىلدۇق. قالدۇق دۈشمەنلەر ھەرەمباغقا قېچىپ كەتتى.

بۇ جەرياندا مۇزداۋان يولى گومىنداڭ تەرەپتىن تاقالدى. مايتاغدىن گومىنداڭ ئارمىيىسى ئىچىدىكى سوپاخۇن ۋە مامۇتوۋ سۇلتانلار قېچىپ كەلدى. 1943 - يىلى 12 - ئايدىن 1944 - يىلى 4 - ئايغىچە غۇلجا ئەتراپىدا ئۇرۇش قىلدۇق. ئاخىر غۇلجىنى قورشىۋالدۇق. يەنى غۇلجىنىڭ ھەممە تەرىپى قورشاۋغا چۈشتى. گومىنداڭ ئەسكەرلىرى ھەرەمباغدا بولغاچقا بىز ئۇ يەرنى مۇھاسىرىگە ئالدۇق.

مۇھاسىرىگە ئالغاندىن كېيىن ئەسكەرلىرىمىزگە رەسمىي ئەسكىرى ۋە ئىسلامىي تەلىم - تەربىيە ئېلىپ بېرىلدى. ئېلىخان تۈرە مىللى

ئارمىيە مەركىزىنىڭ رەھبىرى ئىدى. شۇ چاغدا مارشال ئېلىخان تۈرە دەپ ئاتىلاتتى. ئېلىخان تۈرە دىنىي ئادەم بولغاچقا تەسىرى ناھايىتى كۈچلۈك ئىدى. ئۇنىڭ ۋەز - نۆتۇقلىرىنى ئاڭلاپ تەسىرلەنگەن بايلار مىڭلاپ - ئونمىڭلاپ قوي - كالا ۋە پۇل ئىئانە قىلىپ تۇراتتى.

ئېلىخان تۈرە ھەرەمباغ بىلەن ئايرورومىنى ئېلىش توغرىلۇق بۇيرۇق چىقاردى. شۇ چاغدا غۇلجا گومىنداڭ ئارمىيىسىنىڭ ئەسكەرىي مەركىزى ئىدى. غۇلجىدا ھەرەمباغ، ئايروروم قاتارلىق جايلار دۈشمەننىڭ نۇقتىلىق جايلاشقان يەرلىرى ئىدى. شۇڭلاشقا ئايرورومىنى ئېلىش ئۈچۈن ئون مېتىر چوڭقۇرلۇقتا يەر ئاستى كارىز كولاندى. بۇ كارىز غۇلجا شەھەردىن باشلاپ كولىنىپ ئاخىرى ئايرورومىنىڭ ئوتتۇرىسىغا تۇتاشتۇرۇلدى. ھەر ئونبەش مېتىردا بىردىن ئاغزى بار بولۇپ، بۇ ئېغىزدىن توپىلار سىرتقا چىقىرىلاتتى. بۇ كارىز 11 - كۈنى پۈتتى. بىر تەرىپى ئايرورومىنىڭ ئوتتۇرىسىغا، يەنە بىر تەرىپى ئېلى دەرياسىغا ئاپىرىپ توختۇتۇلدى. يەنە بىر ئۇچى ھەرەمباغقا ئاپىرىپ توختۇتۇلدى. 11 - كۈنى كەچ سائەت بىر يېرىمدا ئايرورومىنىڭ ئاستى پارتىلىتىپ تۈشۈك ئېچىلدى. ئارقىدىنلا دەريانىڭ ئاستى پارتىلىتىلدى. دەريادىن ئۆيدەك بىر تۈشۈك ئېچىلدى. بۇ تۈشۈكتىن غاقىراپ كىرگەن سۇ ئايرورومىنى بېسىپ كەتتى. گومىنداڭنىڭ 170 ئۇرۇش ئايروپىلانى سۇدا توڭلاپ قالدى. ئۇنىڭ قاتارىدا ئىككى دانە زامانىۋى پاساجىرلار ئايروپىلانىمۇ بار ئىكەن (ياز بولغاندا ئايرورومىدىكى مۇزلار ئېرىگەندە نەچچە مىڭ دانە قورالنى شۇ يەردىن تاپقاندىق). شۇنىڭ بىلەن گومىنداڭ ئەسكەرلىرى ئايرورومىنى تاشلاپ ھەرەمباغقا قېچىپ كىرىپ كەتتى. بۇ ۋاقىتتا غۇلجا ئەتراپىدىكى دۈشمەننىڭ ھەممىسى ھەرەمباغقا توپلانغانىدى.

ئاندىن ھۇجۇمنى ھەرەمباغقا باشلىدۇق. ھەرەمباغقا تېشىپ ئاپىرىلغان كارىز شۇ كېچە سەھەر سائەت سەككىزدە پارتىلىتىلدى. ئاندىن ھەرەمباغ دەۋازىسىنىڭ ئىككى تەرىپىگە ئىككى تۈپ ئوقى

ئېتىلدى. دەرۋازغا ئىككى تەرەپتىن 10 مېتىردىن قېتىلىپ سېپىل ئۆرۈلۈپ چۈشتى. ئاللاھۇ ئەكبەر دېگەن تەكبىر بىلەن تەڭ ھۇجۇم باشلاندى. ئاتاكىغا ئۆتەيلى دەۋاتقىنىمىزدا قىزىق بىر ئىش بولدى:

ئائىشە سامىرە دېگەن بىر تاتار قىزى بولۇپ، بۇ قىز سېستىراللىق قىلاتتى. ئۇ قىز شۇ كۈنى بىر جەڭچىنىڭ پۇتىنى تېڭىۋاتاتتى. بۇ جاراھەتلەنگەن ئەسكەر مېنىڭ روتامدىكى ئەسكەر ئىدى. بۇ ئارىلىقتا ئۇرۇش سىگنالى چىقىپ قالدى. ئۇرۇشقا ئاتلىنىۋاتساق، ھېلىقى قىز: ”ۋايىجان!“ دەپ ۋاقىراپ كەتتى. ئايىغىدىن قان ئېقىۋاتىدۇ، ئوق تېگىپ كەتكەن ئوخشايدۇ، دەپتىمەن، قارىسام، ئىشتىنغىلا تۇغۇپ قويۇپتۇ. بوۋاق قىز ئىكەن. ئۇنى كۆتۈرۈپ بىخەتەر بىر يەرگە ئاپىرىپ قويۇپ، ئاندىن ئۇرۇشقا ئاتلىنىپ كەتتۇق.

ھەممىمىز دەرۋازغا تەڭ ئېتىلدۇق. باشتا غېنى باتۇر قوشۇنى كىردى. بۇ تۇيۇقسىز ھۇجۇمدىن پېتىراپ كەتكەن خىتاي ئەسكەرلىرى قالايمىقان ئوق چىقىرىپ پاراكەندە بولۇپ كەتتى. مەندە كانادا ئاپتوماتى بار ئىدى. ھەرەمباغنى ئەتىگەن سائەت ئون يېرىمدا ئېلىپ بولدۇق. گومىنداڭنىڭ ئونىڭ ئەسكىرى ئەسرگە چۈشتى. بارلىق كاتىۋاشلار شۇ يەردە ئىكەن. ھەممىسى قولغا چۈشتى. بۇ يەردىن ئالغان غەنمەتلەرنى ئېغىز بىلەن دەپ بولغىلى بولمايدۇ، قورال - ياراق، ئالتۇن - كۈمۈش، كېيىم - كېچەك، دورا ۋە بارلىق نەرسىلەرنىڭ ھەممىسى قولغا چۈشتى.

غۇلجىنى ئازات قىلىشتىن بۇرۇن غۇلجا ناھىيىسىگە ھاكىم بولغان بىر خىتاي بولۇپ، ئۇنىڭ ئۇيغۇر خوتۇنى بار ئىكەن. بۇ خوتۇن بەش - ئالتە ئەسكەرنى ئېلىپ چىقىپ خەلقنى بوزەك قىلىدىغان جالاپ ئىكەن. ئۇ كىشىلەرنى: سەنلەر مېنىڭ ماۋۇ نىمەم بىلەن تەڭ دەپ ھاقارەت قىلغانىكەن. ئۇنىڭ ئۆيى غۇلجا كادىرلار قوروسىدا ئىدى. بۇ قورو بولسا سېپىلگە يېقىن يەردە ئىدى. گىمادىيوف دېگەن بىر قوماندانىمىز بار بولۇپ، بىر كۈنى ئۇ مېنى چاقىرتىپ، ئۇ خىتايىنى تۇتۇپ خالايق ئالدىدا

تېغىغا ئۆتكۈزۈشەن دەپ بۇيرۇق قىلدى ۋە ماڭا ئون نەپەر ئەسكەر بەردى. ئۇ خىتاي خەلىققە بەك زۇلۇم سالغانىكەن. مەن “خوپ! باش ئۇستىگە!” دەپ ئەسكەرلەرنى ئېلىپ يۈرۈپ كەتتىم. بىر ئادەم ئۇنىڭ ئۆيىنىڭ ئورنىنى دەپ بەرگەندى. 1944 - يىل 3 - ئاينىڭ 10 - كۈنى ئەتراپىدا كەچ سائەت ئىككى بولغان چاغدا مەن ئون ئەسكەرنى باشلاپ ئۇنىڭ ئۆيىگە ماڭدىم. بىر - ئىككى سائەت تەكشۈرۈپ ئاران تاپتىم. ئۆيىنىڭ تۈۋىگە بارغاندا 4 ئەسكەرنى ئارقامدا مۇداپىئەدە قويدۇم. 2 نى ۋاگىزىگە چىقاردىم. 4 نەپىرى ئىككى تەرەپتىكى ئۆيلەردە كۈزۈتۈپ تۇردى. ئۆيىنىڭ تۈۋىگە بارسام، بىر ئۆيىنىڭ ئىشىكى ئوچۇق تۇرىدۇ. مەن ئۇ ئۆيگە شۇڭغۇپ كىردىم ۋە ياندىكى ئۆيگە بىر دانە گىرانات تاشلىدىم - دە، ئارقامغا بۇرۇلدىم. جىددىيلىشىپ كەتكەنلىكتىن ئىشىككە “داڭ” قىلىپلا ئۇسسۇلدىم! كاللام پىرقىراپ كەتتى. ئاڭغىچە گىرانات گۇم قىلىپ پارتلىدى ۋە ئۇنىڭ ئۆيىنىڭ تېمىنى تىتۈۋەتتى. ئاڭغىچە ئىككى ئەسكەر كېلىپ مېنى يۆلىۋالدى. قارىسام ۋەيرانە ھالغا كەلگەن ئۆيدە بۇ خىتاي نېمە قىلارنى بىلمەي ئۆرە تۇرۇپلا قاپتۇ. ئىككى ئەسكەر ئۆگزىدىن سەكرەپ چۈشۈپ: “قولۇڭنى كۆتەر” دەپ بېسىپ كىردى. مەن ئەسكەرلەرگە بۇنى باغلا دەپ بۇيرۇق بەردىم. ئەسكەرلەر ئۇنى مىلتىقنىڭ پايىكى بىلەن ئۇرۇپ يەرگە ياتقۇزۇپ باغلىدى. ئايالىنىمۇ بىر ئۇرۇپتى، ۋايىجان دەپلا تۈگۈلۈپ قالدى. ئۇنىمۇ تۇتتۇق. ئۆيگە قارىساق بىر دانە ئاپتومات، بىر دانە يېنىك پېلىموت، ئۈچ دانە مىلتىق ئوق بېسىپ تەييارلاشقا تۇرۇپتۇ. ئۈچ ساندۇق ئوقمۇ بار ئىكەن. بىر ساندۇقى ئاپتوماتقا، بىرسى پېلىموتقا، يەنە بىرسى مىلتىققا چۈشۈدىغان ئوقلار ئىكەن. بىز بارغاندا ئۇلار ئۇخلاپ قالغان ئىكەن. يوغون بىر ساندۇقتا گومىنداڭ پۇلمۇ بار ئىكەن. 3 كىلو ئالتۇن، ھېلىقى جالاپنىڭ ئالتۇن جابدۇقلىرى، 5 دانە يېڭى گىلەم ۋە تۆرت توپ سارجا بار ئىكەن. ھەممىسىنى ئولجا ئالدىق. بېشىمنىڭ ئاغرىقىدا ئاچچىغىم كېلىپ، قولۇمدىكى ئاپتوماتنىڭ ھەممە ئوقىدا بۇ

ختايىنى ئۆيىدىلا ئېتىپ تاشلىدىم. ئۇنىڭ جالىپىنى خىتاي بازىرىغا ئاپىرىپ، خەلق ئالدىدا سازايى قىلدۇرۇپ، خىتايغا تەككىنىگە ئاللاتوۋىسىنى بەردۇق، كىشىلەرگە: ”خىتايغا تەككەن خوتۇنلارنىڭ ئاقمۇپتى مۇشۇنداق بولىدۇ“ دەپ تەشۋىقات قىلدۇق. ئىلگىرىكى ئىنقىلاپلارنىڭ ھەممىسىدە خىتايلارغا تەككەن خوتۇنلارغا ئۆلۈم جازاسى بېرىش، خىتايلارغا خوتۇن تونۇشتۇرىدىغان دەللىلەرغا، خىتايغا ئىشلىگەن جاسۇسلارغا، ھاراق ساتىدىغانلارغا، گۆرۈكەشلەرگە، خىتايلار بىلەن ئۆز ئىختىيارچە ئالاقە قىلغان كىشىلەرگە ئۆلۈم جازاسى بېرىش يولغا قويۇلىدىغانلىقىنى سۆزلەپ ئۆتكەندىم. بۇمۇ شۇ ئەنئەنىگە كۆرە بولدى. خەلق نەپرەت بىلەن تۈكۈرۈپ دەردىنى ئالدى. شۇنداق قىلىپ، ئاستا ئازاپ بىلەن ئۈچ كۈندە ئۆلدى.

## شەرقىي تۈركىستان جۇمھۇرىيىتى

غۇلجا ئازات بولغاندىن كېيىن ئېلىخان تۈرە 1944- يىلى، 11- ئاينىڭ 12- كۈنى 2- قېتىملىق شەرقىي تۈركىستان ھۆكۈمىتى قۇرۇلغانلىقىنى جاكارلىدى. بۇ دۆلەتنىڭ نامى شەرقىي تۈركىستان جۇمھۇرىيىتى ئىدى. شۇ كۈنى شەرقىي تۈركىستان مىللىي ئارمىيىسىنىڭ قۇرۇلغانلىقىنىمۇ ئىلان قىلدى. ئېلىخان تۈرە دۆلەت رەئىسى ۋە مىللىي ئارمىيىنىڭ قوماندانى قىلىپ بېكىتىلدى. ئىسھاقبەگ ۋە دەلىلقان مۇئاۋىن قوماندان بولدى. ئابدېكېرىم ئابباسوف تاشقى ئىشلار ۋەزىرى بولدى.

بىر خىل فورما كىيگەن، رەتلىك ئىنتىزاملىق، خىل قوراللانغان ئون مىڭلىغان جەڭچى رەئىس سەھنىسىنىڭ ئالدىدا سەپ بولۇپ تۇراتتى. ئەتراپتا ھەر ساھە خەلقى بۇ تەنتەنلىك مىنۇتلارنى ھاياجان ئىچىدە سەير قىلاتتى. يەتمىش يىللىق قۇللۇق كەچمىشى، تارتقان خورلۇق ۋە ئازاپلار بىر بىرلەپ كۆز ئالدىدىن ئۆتكەن خەلق، مۇشۇ بەختىيار مىنۇتلاردا كۆزلىرىگە ئىسسىق ياش ئېلىپ، تەگبىر ئېيتىشاتتى. ئۇلارنىڭ يېنىدا ئۆزلىرىنىڭ ئارمىيىسى، ئۆزلىرىنىڭ سۆيۈملۈك ئوغۇل - قىزلىرى تاغ- دەريانى تۈزلىۋېتىدىغاندەك سۈر- ھەيۋە بىلەن تۇرغاچقا ئۇلارنىڭ كۆڭلى توق، غالىپلارچە روھىي ئۈستۈنلۈك ۋۇجۇدىغا ھۆكۈمران ئىدى. بۇ تۇيغۇ، بۇ سۆيگۈ، بۇ ئىپتىخار ئەنە شۇ ئارمىيەدىن، ئەنە شۇ ئوغۇل - قىزلار قولىدىكى قورالدىن تۇغۇلغانىدى. ئەنە شۇ قورال قولىدا بولغاچقىلا بۈگۈن ئۇلار ئەنە شۇنداق ھاكىم بىر روھ بىلەن قەددىنى كېرىپ

تۇرماقتىدى.

بۇ كۈنى مىللىي ئارمىيىنىڭ دۆلەت قۇرۇلىشى مۇراسىمى ئۈچۈن ئالاھىدە تەييارلانغان قىسىملىرى پاراتتىن ئۆتۈپ، ئۆزلىرىنىڭ كۈچ-قۇدرىتىنى نامايان قىلدى. پىيادىلەر، ئاتلىق ئەسكەرلەر، توپچىلار، ماشىنىلاشقان قىسىملار... بۇ مەنزىرە بۇ بەختسىز مىللەت تارىخىدىكى بىر سەلتەنەتلىك تاج بولۇپ قالدى.

جۇمھۇرىيەت قۇرۇلىشى، مىللىي ئارمىيە قۇرۇلىشىدىن كېيىن ئارمىيىمىز مىسلىسىز دەرىجىدە مۇنتىزىملاشتى. ئەسلىدىكى چېچىلاڭغۇ پارتىزانلار ۋە قوزغۇلاڭچى ئاممىنىڭ توپى ئەمدى تەربىيە كۆرگەن، مەدەنىي، ئاڭلىق بىر قوشۇنغا ئايلانغانىدى. ئەسكەرىي قۇرۇلمىمۇ مۇنتىزىم تەرتىپ بىلەن قايتا تەشكىللەپ چىقىلغانىدى. قۇرۇلما فورمىسى ئاساسەن سوۋېت قىزىل ئارمىيىسىنىڭ ئارمىيە شىتاتىنى ئۆرنەك قىلغان بولۇپ، ئەسكەرىي بىرلىكلەرنىڭ نامى، ھەربىي ئۇنۋانلارنىڭ نامى، ئەمەل دەرىجىلىرىمۇ رۇسچە ئاتىلاتتى.

بۇ كۈندىكى تەنتەنە ھىسلىرىم مېنىڭ ئۆمۈرلۈك لەززەت مەنبەيىم بولۇپ قالدى. ئەنە شۇ قوشۇننىڭ بىر ئەزاسى بولۇش، مانا شۇ مىللىي دۆلەتنىڭ قۇرۇلۇشى ئۈچۈن بىر كىشىلىك كۈچ قوشۇش كىمىنى پەخىرلەندۈرمىسۇن؟ مانا شۇ كۈندىكى ھاياجان، مانا شۇ كۈنلەردە تېتىپ كۆرگەن ھۆرلۈك لەززىتى مېنىڭ ئۆمۈرۋايەت قوغلىشىدىغان نىشانىم بولۇپ قالدى. چۈنكى شۇ كۈنى ئەڭ تاتلىق ھىسلارغا چۆمۈلگەندىم؛ قەلبىم تەرىپلىگۈسىز لەززەت ئىلكىدە كۆكلەرگە ئۇچىۋاتقاندا قىلاتتى. ئەنە شۇ لەززەتكە قايتا ئېرىشىش، ئەنە شۇ لەززەتنى تېتىپ كۆرۈشكە نېسىپ بولمايۋاتقان ئەۋلادىمىزغا ئۇنى بەرپا قىلىپ بېرىش مېنى نېمىشكە بۇنداق سەۋدا قىلمىسۇن؟ ئەنە شۇ سەۋدالىق كېيىنكى ھاياتىمىدىكى ئاچچىق كەچمىشلەر ئىچىدە، چىدىغۇسىز روھىي ۋە جىسمانىي ئازاپلار ئىلكىدە بوغۇلغاندا ئۈمىد ۋە كۈچ - قۇۋۋەت بەرگەندى!

## ئىزمۇ - ئىز

ختايىلار غۇلجا قولىدىن كەتكەندىن كېيىن شىخونى بازار قىلدى. بارلىق ئەسكەر ۋە قورال - ياراقلارنى شۇ يەرگە توپلىدى. بۇ 1944 - يىلى 12 - ئاي ئەتراپى ئىدى.

بىز شىخوغا ھۇجۇم قىلىش ئۈچۈن 2 دېۋىزىيە ئەسكەر (8 پولك يەنى يىگىرمە مىڭغا يېقىن) يولغا چىقتۇق. بۇنىڭدىن باشقا بىر دېۋىزىيە ئەسكەر ئارقىمىزدىن ئارقا سەپ بولۇپ يولغا چىقتى. بۇ ئۇرۇشقا غۇلجىدىكى كەڭساي پولكىنىڭ پولكوۋنىكى مەستىمىن ئېمىنوف<sup>①</sup> قوماندانلىق قىلدى. بۇ كىشىگە مەركەزدە تۇرۇپ ئىسھاقبەگ ۋە دەلىلقانلار رەھبەرلىك قىلاتتى. بۇ 1945 - يىلى 1 - ئاينىڭ ئاخىرى بولسا كېرەك.

بۇ چاغدا قەشقەردىن گومىنداڭغا ۋاكالىتەن ”غۇلجىدىكى ئالتە ئوغرى“ غا تەربىيە خىزمىتى ئىشلەش ئۈچۈن بەش كېرەملىك ئوسمان داموللام، يېڭىشەھەر ئارىۋاغلىق ئابدۇرېشىت ئەلەم ئاخونۇم (كېيىن قەشقەرگە خەتىپ بولغان)، ئۈرۈمچىدىن ئەكرەم قازاجى، قومۇلدىن مەمەت داموللام، قاراشەھەردىن توقسۇن داموللام، يەكەندىن ئابدۇرېشىت مەۋلىۋى (ئەسلى قەشقەر ئاققاشتىن)، ... قاتارلىق كىشىلەر كېلىپ، مىللىي

---

<sup>①</sup> مۇھەممەد ئىمىن ئىمىنوف — مىللىي ئارمىيىنىڭ گېنېرال مائورى، كوممۇنىست ئىستېلاسىدىن كېيىن ئاتالمىش ئاپتونوم رايونىنىڭ مۇئاۋىن رەئىسى بولغان. شەرقىي تۈركىستان خەلق پارتىيىسىنىڭ قۇرغۇچىسى. 1970 - يىللاردا ئىستېلاچى ھۆكۈمەت تەرىپىدىن تۈرمىدە ئازاپلاپ ئۆلتۈرۈۋېتىلگەن — م.



ئەسكەرلەرنى كۆرۈپ ۋە دۆلەت قۇرۇلغانلىقىنى ئاڭلاپ ناھايىتى خوشال بولۇشتى. ئۇلار ”بىز گومىنداڭغا ئالدىنىپ كەپتۇق“ دەپ غۇلجىدا قېپ قالغان ئىدى. كېيىن مەركەزدە دىنىي شۇراغا ئەزا بولۇپ، گومىنداڭنىڭ جىنايەتلىرىنى پاش قىلدى.

بىز شىخوغا يولغا چىققاندا، جىڭغا ھۇجۇم قىلىش ئۈچۈن شىرخانوف دېگەن تاتار باشچىلىغىدىكى موڭغۇل پولىكى يولغا چىققانىدى. ئۇنىڭ مۇئاۋىن قوماندانى داشجاق ئىدى.

خەمىت ئارىسلان باشچىلىغىدىكى بىر دېۋىزىيە ئەسكەر شىمالىي يۆنۈلۈشكە قاراپ يولغا چىقتى. بۇلاردىن بىر پولىك سۈيدۈڭنى ئازات قىلىش ئۈچۈن ئۇرۇش قىلاتتى، قالغىنى چۆچەككە يۈرۈش قىلاتتى. چۆچەككە بىر شۆبە قۇرۇش ئۈچۈن دەلىلقان ۋە ئوغلى پاتىخان سۈگۈربايۇف خەمىت ئارىسلان قوشۇنى بىلەن بىللە ماڭغان ئىدى.

ئاقسۇغا سوپاخۇن قوماندانلىقىدىكى پولىك يولغا چىقتى. سىياسىي كومىسسار قاسىمجان قەمبىرى ۋە ئابدۇكېرىم ئابباسۇفلار ئىدى. بىر روتا ئەسكەرنى تاجىكىستان ئارقىلىق (رۇسلار بىلەن ئاڭلىشىپ) تاشقورغانغا ئەۋەتكەن. بۇلار تاشقورغاندىن قاغىلىققا راشىدىن مۇفتى ئاخونۇمنىڭ قارشى ئېلىشى بىلەن كەلگەن.

دېمەك، كۆرەش ۋەزىيىتىمىز ئىنتايىن ياخشى بولۇپ، بىز ئاكتىپ (ھۇجۇم قىلغۇچى) ئورۇندا، خىتايىلار پاسسىپ ئورۇندا ئىدى. كۆرەش سېپىمىز ناھايىتى كەڭ، مەملىكەتنىڭ ھەممە يېرىدە دۈشمەنگە قارشى ھۇجۇم ھالىتى شەكىللەنگەن ئىدى.

مەن شىخوغا ئۇرۇش قىلغىلى ماڭغان چاغدا روتا كوماندىرى (يۈز بېشى) بولۇپ، روتامدا 120 نەپەر ئەسكەرىم بار ئىدى. پالتىيوف مەمتىمىن (بەشكېرەملىك) مۇئاۋىن روتا كوماندىرى ۋە سىياسىي كومىسسار بولغان. مېنىڭ روتامدا 50 ئات، 4 دانە ھارۋا، ھەر بىرىمىزدە بىردىن گومىنداڭدىن ئولجا ئالغان مىلتىق، 5 دانىدىن گرانات، 2 دانە

مىناميۇت، 10 دانە پىلىموت، بىر قىسىم زاپاس ئاپتوماتلار بار ئىدى. مېنىڭ روتامنىڭ ئىككى ۋرۇوتى قازاق ئىدى. بىز تارت كېچە يول يۈرۈپ، بەشىنچى كۈنى كېچىدە دۈشمەن ئىستىھكامغا 200 – 500 مېتىر ئارىلىقتىن ئورۇن تۇتتۇق. يەنى بۇ يەرگە كەچ سائەت 12 دە باردۇق. سائەت ئىككىگە قەدەر ئاپرون تۇتۇپ بولدۇق. مېنىڭ روتامدا ئائىشە دېگەن بىر تاتار قىز بولۇپ، بۇ قىز باتالىيون كاماندىرى بىلەن ئالاقە قىلاتتى؛ ئىككى دانە شەپقەت ھەمىشەرسى (مېدىسىسترا)، بىر دانە تېلىگرامما ئاپپاراتى ۋە بىر دانە سىمسىز تېلېفون، بىر نەپەر تېلېفونچى بار ئىدى. ئون ئادەم تېلېفوننى ۋە تېلىگراممىنى مۇھاپىزەت قىلاتتى. مەن، پالتىيوف مەمتىمىن ۋە قۇربانۇفلار روتا كاماندىرى سۈپىتىدە بىر يەردىن ئورۇن ئالدىق. بىزنىڭ باتالىيوننىڭ تۇتقان ئورنى شىخوغا ئون كىلو مېتىر كېلەتتى. مېنىڭ روتام جايلاشقان يەر بىر زەيلىك بولغاچقا بىزگە ئاپرون كولاش بىر قەدەر ئاسان بولدى. ئەتىسى ئەتىگەن توققۇزغا قەدەر بۇيرۇق كۈتتۇق.

سائەت توققۇز بولغاندا ”قورققان ئاۋال مۇشت كۆنۈرەر“ دېگەندەك دۈشمەن بىزگە قارشى ئوت ئېچىشقا باشلىدى. بىزنىڭ رەھبەرلىرىمىزدىن: ”ھەرقانداق بەدەل بېرىشتىن قەتئىنەزەر دۈشمەننىڭ ئالدىنقى ئىستىھكامىنى بۇزۇپ تاشلاش كېرەك، دەرھال ئىجرا قىلىنسۇن!“ دەپ بۇيرۇق كەلدى. مەن روتامدىكى ئەسكەرلەرگە يەنى ۋرۇوت كاماندىرلىرى قولىدىكى تېلېفونلارغا: ”يوقۇرىنىڭ بۇيرۇقى! ئات! يوقۇرىنىڭ بۇيرۇقى! ئاگۇم!“ دەپ بۇيرۇق بەردىم. شۇ كۈنى كۈندۈزدىن كەچكىچە جەڭ قىلدۇق. خىتايىلار ئوقنى توختاتماي ئاتاتتى. خىتايىلار شىخودىكى پوتەيلەرنى ساقلاش ئۈچۈن بۇ يەرگە كېلىپ ئاگۇپ كولىۋالغان ئىكەن. بۇ ئاگۇپلاردىن ئوق ئاتاتتى. بىردەم ئۇ بۇلۇڭدىن، بىردەم بۇ بۇلۇڭدىن ئوق چىقىرىپ، بىزگە ھېچ ئارام بەرمىدى. شۇ كۈنى كەچ سائەت ئونغىچە مۇشۇنداق تىرىكشىپ تۇردۇق.

ئەتىسى باش شىتاپتىن كەلگەن قوماندانلار بىز تۇتقان ئابرونلارنىڭ ئورنىنىڭ مۇۋاپىق بولمىغانلىرىنى باشقىدىن تۈزەشتۈرۈشنى زۆرۈر تېپىپ، شىخونىڭ جۇغراپىيىلىك ئورنىغا ئاساسەن باشقىدىن ئورۇنلاشتۇردى. بىزنىڭ ئابرونىمىز ئوڭغۇل - دوڭغۇل تۈزلەڭلىك بولغاچقا بىز جايىمىزدا قېلىۋەردۇق. بىزنىڭ ھەربىيچە نامىمىز: «ئازاتلىق نىشان» 2 - پولىك، 1 - ئوقچى روتا ئىدى («ئازاتلىق نىشان» دېگەن نام بىزگە نىلقا ساقچى ئىدارىسىنى ئالغاندا بېرىلگەنىدى).

شۇ كۈنى: "مۇشۇ ئۈچ كۈن ئىچىدە دۈشمەنگە قاتتىق ھۇجۇم قىلىش لازىم، كېچىسى قاراڭغۇدىن پايدىلىنىپ ئابرونلارنى دۈشمەن ئىستىھكامىغا يېقىن يۆتكەش كېرەك" دەپ بۇيرۇق كەلدى. بۇ بۇيرۇققا ئاساسەن بىر تەرەپتىن ئارقا - ئارقىدىن ئۈزۈلدۈرمەي ئوق ئاتىمىز، يەنە بىر تەرەپتىن ئالغا ئىلگىرىلەپ دۈشمەن ئىستىھكامىغا يېقىنلىشىمىز. بىز دۈشمەننىڭ جايىغا 500 مېتىر ئارىلىق قالغىچە يېقىنلاشتۇق. بۇ ئۈچ كۈن ئىچىدە بىزنىڭ روتىدىن ئادەم چىقىم بولمىدى. ئەمما 1 - پولىك، 1 - باتالىيون، 1 - روتىدىكى ئىككى ۈزۈت ئەسكېرىمىز دۈشمەننى قوغلاپ، ئاخىرىدا مۇھاسىرىگە چۈشۈپ قېلىپ ئۆلۈپ كېتىپتۇ. بۇنى كۈندىلىك خەۋەردىن، يەنى «ئىستىقلال گېزىتى»دىن ئۇقتۇم.

بۇ ئۇرۇش بەش كۈن داۋاملاشقان بولسىمۇ ھېچ بىر نەتىجە بولمىدى. ئالتىنچى كۈنى جۈمە كۈنى بولغاچقا جۈمەنى ئوقۇپ ئارام ئالدىق. شۇ كېچىسى ئون ئىككى يېرىمدا پۈتۈن دېۋىزىيە بويىچە بارلىق مۇجاھىدلارغا ئومۇميۈزلۈك ھۇجۇمغا ئۆتۈپ، دۈشمەننىڭ ئۈچ ياكى تۆرت ئىستىھكامىنى بۇزۇپ تاشلاش كېرەك، دەپ بۇيرۇق چۈشتى. بۇ چاغدا خىتايلار بىز تۇرغان يەردىن شىخوغا قەدەر ئارىلىقتا تۆرت قەۋەت ئىستىھكام قۇرغانىكەن. شەنبە كېچە، يەكشەنبە ۋە دۈشمەن كۈنلىرى قاتتىق ھۇجۇم قىلىپ خىتايلارنى ئۈچ ئىستىھكامدىن قاچۇردۇق. دۈشمەنلەر شىخودىكى پوتەينىڭ تۈۋىگە ياسالغان ئىستىھكامغا

كىرئۆلدى. بۇ بىر ھەپتىلىك جەڭدە بىزدىن 500 ئادەم چىقىم بولدى. چۈنكى خىتايلىرىنىڭ شۇ چاغدىكى بىزگە قارشى ئەسكىرى 100 مىڭغا يېتەتتى. بۇ شۇ چاغدىكى خىتايلىرىنىڭ مەلۇم قىلغان ئەسكەر سانى. بۇ ئۇرۇشتا بىزدىن 500 ئادەم ئۆلگەن ۋە 700 ئادەم يارىدار بولغان بولسىمۇ، خىتايلىرى تەرەپتىن 5000 ئەسكەر ئۆلدى. 1000 نەپەر ئەسكەرنى ئەسىر ئالدى. بۇ ئەسىرلەر ئىچىدە 200 نەپەر تۇڭگان، 70 نەپەر ئۇيغۇر بار ئىكەن. تۆرت نەپەر تاتار، 50 نەپەر مۇڭغۇل، بەش نەپەر شىۋە، قالغىنى خىتايلىرى ئىكەن. بۇ ئەسىرلەر مىللى ئارمىيەگە ئىقرار قىلىپ، 120 پوتەينىڭ بارلىقىنى ۋە ھەر پوتەيدە 50 ئەسكەر بارلىقىنى ۋە ھەر بىر پوتەيدە 25 يەردىن ئوق چىقىدىغانلىقىنى، ھەر پوتەيدە بەش نەپەردىن ئايال، ئىككى نەپەردىن دوختۇر، پوتەيدىكىلەرگە پۇلنىڭ ھىساپسىز خەجلىنىدىغانلىقى، دۈشمەننىڭ قورال- ياراق ئەھۋالى ۋە باشقا قىسمەن ھەربىي ئاخباراتلارنى دەپ بەردى. بىز بۇ ئەسىرلەرنى ئۆلتۈرمەي باش شىتاپقا ئەۋەتىپ بەردۇق. قولغا چۈشكەن ئۇيغۇرلارنى خەتەرلىك يەرلەرگە ئوق - دۇرا توشۇيدىغان قىلىپ ئىشلەتتۇق. ئىستىھكام ئەتراپىدا بىر ئايغا قەدەر جەڭ قىلدۇق. ئاخىر پوتەيگە يېقىنلىشالماي، پوتەينى توپقا تۇتتۇق. 18 پوتەينى توپ ئوقلىرى ئۆرۈۋەتتى. قالغان پوتەيلەردىن ئوق چىقىۋەردى.

بىر ئايدىن ئاشقاندا شىتاپتىن: خىتايلىرىنىڭ ئۆلكىگە دورا چېچىپ، قاتۇرۇپ، 5 - 6 نى پالاسقا يۆگەپ تېڭىپ، بۇ جەسەتلەرنى بېشىڭلار بىلەن ئۇسۇپ يۇمۇلىتىپ بېرىپ پوتەينى پارتىلىتىڭلار، دەپ بۇيرۇق كەلدى. مېنىڭ روتامغا ئۈچ پوتەينى پارتىلىتىش ۋەزىپىسى چۈشتى. مەن روتامدىكى ئەسكەرلەرگە پوتەينى پارتىلىتىش توغرىلىق مەسلىھەت سالدىم. روماندىن 15 ئۇيغۇر، 10 قازاق مۇجاھىد بىز پارتىلىتىمىز دەپ پىدائى بولۇپ چىقتى. ئۇلارنى مەن بەش گورۇپپىغا بۆلدۈم. ھەر بىر گورۇپپا 5 - 6 دانە ئۆلگەن خىتايىنى پالاسقا يۆگەپ باغلاپ، بېشى بىلەن

ئۈسسۈپ يومۇلنتىپ، پوتەيگە قاراپ ھۇجۇم قىلىپ ماڭدى. ئۇلار 5 - 6 مىللىمېتىر قېلىنلىقتىكى قاڭالتىرنى بېشىدىن كاسسىغا قەدەر ئارتىپ، ئۆلۈكلەرنى ئۈسسۈپ ماڭدى. ئۆلۈكلەرنىڭ ئېگىزلىگىمۇ بىر مېتىرچە كېلەتتى. چۈنكى خىتايلار ئۆلۈپ ئوزۇنغا بارمايلا ئىششىپ كېتىدىكەن. بۇ مۇجاھىدلار ئۆلۈكلەرنى ئۈسسۈپ ئاپىرىپ پوتەيلەرنى پارتىلاتتى، ئەمما ھېچقايسى ھايات قالمىدى. چۈنكى پوتەي پارتىلىغاندا قېچىشقا ئۈلگۈرەلمەي، پوتەي بېسىۋېلىپ شېھىد بولدى. مەن بىرىنچى گورۇپپىنى ئەۋەتكەن چاغدا ئۇلار ئۆلۈكلەرنى يېقىندىن ئۈسسۈپ ماڭغاچقا، ئۇنىڭ ئۈستىگە ئۈستىگە ئارتىۋالغان تۆمۈر نېپىز بولغاچقا ۋەزىپىنى بېجەرەلمەيلا ئىككى نەپىرى شېھىد بولدى، ئۈچ نەپىرى يارىدار بولدى، ئەمما ھايات قالمىدى. كېيىن ئەسكەرلەرگە يېراقتىن ئۈسسۈپ مېڭىشقا بۇيرۇق بەردىم. ئۇلار كېچىچە ئۆلۈكلەرنى تۆرت سائەت ئۈسسۈپ مېڭىپ، ئاخىر پوتەينى پارتىلتىپ، ئۆزلىرىمۇ شېھىد بولدى. بۇ چاغ ئۇرۇش باشلىنىپ ئۈچ ئاي بولغان ۋاقىت ئىدى. يەنى 1945 - يىلى 3 - ئاي ئەتراپى ئىدى. بۇ جەرياندا شىددەتلىك ھۇجۇم قىلىپ ئۈچ ئايدا شىخونى غەلبىلىك ئىشغال قىلدۇق. شىخودىكى خىتايلار بىلەن ئاخىر گەرەشە جەڭ قىلدۇق.

بۇ ئۇرۇشتا مېنىڭ روتامدىن ئاران 18 ئادەم ھايات قالغانىدى. كېيىن بۇلارنىڭ دەرىجىسى ئۆستۈرۈلدى. مېنىمۇ مۇئاۋىن باتالىيون كاماندېرلىقىغا ئۆستۈردى. ماڭا مايۇر ئۇنۋانى بېرىلدى. ئىشغال قىلىپ بولغاندىن كېيىن شىخودا بىر ئاي دۈشمەن كۈچلىرىنى ۋە جاسۇسلارنى تازىلىدۇق.

## مىللىي ئىنقىلابنىڭ ئاخىرى

شىخۇ ئۇرۇشىدىن كېيىن ماڭا 100 ئەسكەر قېتىپ بەردى. سۇيدۇڭگە ئۇرۇشقا ماڭدۇق. بىز سۇيدۇڭگە بارغان كۈنى دۈشمەن ئىستىھكامغا ھۇجۇم قىلىش بۇيرۇقى چۈشكەنكەن.

بىز شۇ كۈنى دۈشمەنگە ھۇجۇم قىلىپ، دەريادىن كېچىپ ئۆتمەكچى بولدۇق. مەن قورالنى بېشىمدىن ئېگىز كۆتۈرۈپ، مەيدەمگە كەلگىچە سۇدا كېتىپ باراتتىم. دەريادىن كېچىپ ئۆتۈپ كېتىپ بارسام بىر پاي ئوق كېلىپ دوۋسۇنۇمغا تەگدى. ئوق ماڭا تېگىپ بۆرىكىمنىڭ بېغىنى ئۈزۈۋەتكەن ئىدى. مەن دەريا ئىچىدىكى يوغان بىر قورام تاشقا يىقىلدىم. ئاياغ تەرىپىم سۇدا، بېشىم تەرەپ تاش ئۈستىدە ئىدى. مەن ھۇشۇمدىن كېتىپتىمەن. بۇ كېچە سائەت بىر ئەتراپىدا بولغان ئىش ئىدى.

تالڭ ئاتقاندا جەڭچىلەر ئىزدەپ كېلىپ مېنى دەريادىن تېپىۋاپتۇ. بۇ چاغدا سۇ توختىغان ئىكەن. ئۈستى - بېشىم مۇزلاپ كەتكەنكەن. مېنى دوختۇرلار چۆچەك ئارقىلىق سەرزەك دەرياسىدىن ئۆتكۈزۈپ ئالمۇتغا ئاپىرىپ داۋالتيپتۇ. 15 كۈن بولغاندا كۆزۈمنى ئېچىپ قارىسام ئاقساق - چولاق ئادەملەر مېڭىپ يۈرىدۇ. يېنىمدا ئىككى سېستىرا تاتار قىزى تۇرىدۇ، ئۇلار ماڭا: “ياخشىمۇ سىز؟” دېدى. مەن: “قەيەر بۇ؟” دەپ سورىدىم. ئۇلار: “بۇ ئالمۇتا، بۇ ئۇرۇش يارىدارلىرىنى داۋالاش دوختۇرخانىسى” دېدى. قارىسام دۇنيا ئۇرۇشى سەپلىرىدە رۇسىيەگە

ئەسرگە چۈشكەن ھەر مىللەتتىن يارىدارلارمۇ بار. ھەممىسى مەجرۇھ بولغانلار ئىكەن.

مەن ساقايغاندىن كېيىن مېنى يەنە مىللى ئارمىيەگە ئېلىپ كەلدى. بۇ چاغدا مىللى ئارمىيە ماناس دەرياسى بويىدا بۇيرۇق كۈتۈپ ياتقان ئىكەن. مەنمۇ ماناس دەرياسى بويىغا كەلدىم.

مەن كېلىپ ئۈچ كۈن ئۆتكەندە بارلىق زاپاس قوراللارنى يىغىۋالدى ۋە ئېغىر قوراللارنىمۇ يىغىۋالدى. 1949 - يىلىدىن 1950 - يىلى 11 - ئايغىچە «ئازاتلىق نىشان» 2 - پولىكتا باتالىيۇن كاندىرلىق ۋەزىپە ئۆتۈدۈم.

1952 - يىلى 4 - ئايدا مېنى جۇڭگو - سوۋېت ئىتتىپاقى جەنۇبىي «شىنجاڭ»<sup>①</sup> كىنو - تىياتىر شىركىتىگە دىرىكتور (ئەمەلىيەتتە قورچاق) قىلىپ بەلگىلەپ قويدى.

1953 - يىلى 4 - ئايدىن 10 - ئايغا قەدەر ئىچكى ئۆلكىلەرنى زىيارەت قىلىشقا ئېلىپ باردى. خىتايدىن قايتىپ كېلىپ، «شىنجاڭ» ھەربى رايۇنى توپۇگرافىيە قىسىملىرى چېگرا تەكشۈرۈش ئەترىتىگە ئورۇنلاشتۇرۇلدىم. بۇ ئەترەت سوۋېت ئىتتىپاقى مۇتەخەسسسلرىنىڭ ياردىمى بىلەن ۋەتەننىمىزنىڭ توپۇگرافىيەلىك خەرىتىسىنى ئالاتتى. ئايروپلان ئارقىلىق تارتىلغان يەريۈزى رەسىملىرى بارىدى. بۇنىڭغا بىرلەشتۈرۈپ ئۆلچەش، سىزىش ئېلىپ بېرىلاتتى. بۇ خىزمەتنىڭ خاراكتېرى مەخپىي بولۇپ، ئېلىۋاتقان خەرىتىمىز 1/1000<sup>1</sup> ماسشاپلىق ھەربىي خەرىتە ئىدى.

---

① «شىنجاڭ» — (خىتايچە: 新疆) — خىتاي - مانجۇ ئىمپېرىيىسىنىڭ ئىككىنچى قېتىملىق ئىستىلاسىدىن كېيىن، جاللات زورۇڭخانى تەرىپىدىن 1884 - يىلى ۋەتەننىمىز شەرقىي تۈركىستانغا قويۇلغان ھاقارەتلىك ئىسىم. بۇ ھاقارەتلىك نامنىڭ مەنىسى يېڭى چېگرا يېڭى زېمىن، يېڭى مۇستەملىكە ... قاتارلىق ئاڭلاملارنى بېرىدۇ، — م.

مەن بۇ يەردە 1956 - يىلىغا قەدەر ئىشلىدىم. مەن بۇ ئەترەت بىلەن بىللە شەرقى تۈركىستان چىگرىلىرىنىڭ ھەممە يېرىگە باردىم. خىتايىلار شەرقى تۈركىستاننىڭ چىگرىلىرىنى رەسىمگە تارتىپ، ئەسكەر ئۇرۇنلاشتۇرۇش ئۈچۈن تەييارلىق قىلغان ئىدى. مەن بۇلار بىلەن بىللە ھەممە يەرگە بارغانىدىم. خىتايىلار بىزنى زۇڭگۈر - يىتىم ئىشلىرىغا سېلىپ، مەخپىيەتلىكى قاتتىقراق بولغان نۇقتىلارغا يېقىن كەلتۈرمەيتتى. ئەمما بىزگە چاندۇر ماسلىق ئۈچۈن بىزنى ئەھمىيەتسىز بىر ئىشلارغا بۇيرۇپ قوياتتى. بۇنداق چاغلاردا مەن ئىشخانىدا يۈرەتتىم. ئېمىنوۋ ماڭا ئۇلارنىڭ قانداق يەرلەرنى رەسىمغا ئالدىغانلىقىغا دىققەت قىلىشىمنى، كېيىن ئۇنىڭغا خەبەر قىلىشىمنى تاپشۇرغانىدى، بىز ئۇيغۇرلار تۆرت كىشى بولۇپ، بىز مۇمكىن بولغىنىچە رەسىملەرنى بىر نۇسقا كۆپەيتىپ، ئۈرۈمچىگە بارغاندا ئېمىنوۋقا دوكلات قىلىپ تۇراتتۇق.

**1956 - يىلى 9 - ئايدا مىللى ئارمىيەنى قىسقارتىپ، 10 مىڭ ئادەمنى قاتناش ئىدارىسىگە چىقىرىۋەتتى، مەنمۇ بۇلارنىڭ قاتارىدا بار ئىدىم. مەن ماشىنا ھەيدىيەلەيدىغان بولغاچقا كىنىشكە ئېلىپ شوپۇر بولدۇم. بۇ ۋاقىتتىن 1960 - يىلىنىڭ ئاخىرىغىچە شوپۇرلۇق قىلدىم.**



## تۈرمە ھاياتى

1960- يىلى 11- ئاينىڭ 13- كۈنى ناماز شامنى قەشقەر ئۆستەڭبويى زەرگەر بازىرىدىكى مەسجىدتە ئوقۇپ ئۆيگە قايتىپ كېلىۋاتاتتىم. ھېيتگاھقا كەلگەندە ئابلاخان خوجا دېگەن بىر جەرىدە ئادەمگە ئۇچراپ قالدىم. ئۇ ئادەم ئالدىمنى توسۇپ ” ماڭا سەدىقە بەر” دېدى. چاپنىمنىڭ يانچۇقىدا 5 — 6 موچەندەك پۇل بار ئىكەن، ئۇنى بەردىم. ئۆيگە كەلسەم ھويلىنىڭ ئىچىدىن قەشقەر ۋىلايەتلىك يولۇچىلار بېكىتى 4- كالىونىنىڭ قارا خىزمەتچىسى ياسىن قوزى دېگەن ئادەم چىقىۋاتىدۇ، ئۇ ماڭا:

— قاتناش پارتكومىنىڭ شۇجىسى ① ۋاڭ شۇجى سىلنى چاقىرىپ كەل دېگەندى، — دېدى.

بۇ كەچ سائەت 9 - 10 بولغان ۋاقت ئىدى. شۇڭا مەن ئۇنىڭغا: — مېنىڭ پارتىيە شۇجىلىرى ۋە ۋاڭ شۇجى - پالڭ شۇجىلار بىلەن ئالاقەم يوق، چۈنكى مەن بىر ئاددى ئىشچى، مەن بارمايمەن، — دېدىم. — بارمىسىلا باشقا ئادەملەر كېلىپ ھامان ئەكىتىدۇ، شۇنىڭ ئۈچۈن مەن بىلەن بىللە بارغانلىرى ياخشى بولارمىكىن، — دېدى ئۇ ئادەم. شۇنىڭ بىلەن ئۇ مېنى توشۇمچىلىق 6- شىركىتىنىڭ كادىرلار بۆلۈمىگە باشلاپ ئاپاردى. كادىرلار بۆلۈمىنىڭ ئىشىكىدىن كىرگەندىن

---

① شۇجى — خىتايچە (书记) رۇسچىسىمۇ ئارىلاش قوللىنىلىدۇ، رۇسچە سېكىرىتار دېگەن بولىدۇ. بىر دەرىجىلىك پارتىيە باشلىقىنى كۆرسىتىدۇ — م.

كېيىن 4- كالوننىڭ كوممۇنىست ياپچايكا سېكرېتارى بولغان بىر خىتاي مېنى تاپشۇرۋالدى. ئۇ خىتاي ماڭا:

— تېنچلىق كەلدىڭمۇ؟ ياخشى كېلىپسەن، سەن بىلەن سۆزلىشىدىغان ئازراق گەپ بار ئىدى، — دېدى. خىتاي يەنە، — ئاناڭ بارمۇ؟ داداڭ بارمۇ؟ مائاشىڭ تۇرمۇشۇڭغا يېتىۋاتامدۇ؟ — دەپ ئىككى سائەت گەپكە تۇتۇپ كاشلا قىلدى.

ئاندىن كېيىن كەچ سائەت بىردە توشۇمچىلىق شىركىتىنىڭ ئىدارە ساقچىسى دەن كوچاڭ<sup>①</sup> دېگەن خىتاي ئىككى ئادەمنى باشلاپ كىردى. مېنى چاقىرتىپ ئەكەلگەندىن كېيىن ئۆيۈمنى ئاقتۇرغانىكەن. يەنى ساقچى باشقارمىسى، قوراللىق ئەترەت ۋە ئىدارە ساقچىلىرى بىرلىكتە ئۆيۈمنى ئاقتۇرغانىكەن. ھېلىقى خىتاي شۇنىڭ ئۈچۈن ئىككى سائەت گەپكە سېلىپ تۇرغانىكەن. كەچ سائەت بىر بولغاندا دەن كوچاڭ دېگەن خىتاي ئۆيۈمنى ئاقتۇرغانلارنى باشلاپ مەن بار ئۆيگە ئېلىپ كىردى ۋە:

— مۇشۇ ئادەم شۇ، — دېدى، مېنى تۇتقىلى كەلگەن خىتاي. ئامانلىق ئىدارىسىنىڭ باشلىقى تۇرسۇن تۇردىمۇ بارىدى. يەنە بىر خىتاي باشلىق:

— جۇجائىڭنىڭ ئۆيىدە ئازراق سۆھبەتلىشىمىز، يۈر، — دېدى. مەن ئىندىمىدىم. ئۇلار مېنى كارىدور ئارقىلىق ئىشىك ئالدىغا ئاچتى. ئىشىك ئالدىدا بىر دانە جىپ ماشىنا بار ئىكەن. خىتاي باشلىق ماڭا: — ماشىنىغا چىق، — دېدى ۋە ماشىنىنىڭ ئالدىدا ئولتۇرغۇزدى. ماشىنىنىڭ كەينىدە ھېلىقى ئىككى باشلىق ئولتۇردى. بىز قاتناش ئىدارىسىدىن چىقىپ، ۋالى مەھكىمىسىنىڭ ئالدىدىن ئۆتۈپ،

---

<sup>①</sup> كوچاڭ — خىتايچە — (kezhang) 科长 نىڭ بۇزۇپ تەلەپپۇز قىلىنىشى بولۇپ، بۆلۈم باشلىقى دېگەن گەپ. بۇ ئارمىيىدىكى باتالىيۇن كوماندىرلىقىغا تەڭ ئەمەل — م.

ئۆستەنچىبويى ئارقىلىق يومۇلاقشەھەردىكى ساقچى باشقارمىسىغا باردۇق. ساقچى باشقارمىسى بىناسىنىڭ 3 - قەۋىتىدىكى باشقارما باشلىقى ئىشانسىغا كىردۇق. ئۇ ئۆيدە ئىككى نەپەر ئۇيغۇر، 13 خىتاي بار ئىكەن. ئىككى ئۇيغۇرنىڭ بىرسى مېنى سوراق قىلدى. يەنە بىرسى سوراق خاتىرىسى يازدى. قالغان 13 خىتاينىڭ قولىدا نۇرغۇن ماتىرىياللار بار بولۇپ، ئۇلار قەغەزلەرنى ۋاراقلاپ، سوراققا نازارەت قىلىشىپ ئولتۇردى. سوراقچى:

— سەن تارىخىڭنى سۆزلە! — دېدى.

— مەن 1910 - يىلى تۇغۇلدۇم... — دەپ 1960 - يىلغا قەدەر ئۆتكەن تارىخىمنى سۆزلەپ ئۆتتۇم. ئۇلار مېنىڭ تارىخىمنى مېنى تۇتماستىن بۇرۇن ئىدارىدىن ئەكىلىپ بولغانىكەن. مەن تارىخىمنى سۆزلەپ بولغاندىن كېيىن، سوراقچىلار:

— تۈگىدىمۇ؟ — دېدى.

— تۈگىدى، — دېدىم مەن.

— سېنى بىز بۇ يەرگە نىمە ئۈچۈن تۇتۇپ ئەكەلگەنلىكىمىزنى بىلمەسەن؟ — دېدى.

— بىلمەيمەن، — دېدىم.

— سەن بىر ياخشى ئادەم، ئەسكەرگە قاتناشقان ۋە ياخشى ئىشلىگەن ئادەمسەن، شۇنىڭ ئۈچۈن بىز سېنى قولۇڭغا كويۇپ سېلىپ، خەلق - ئالەم ئالدىدا رەسۋا قىلىپ ئەكەلمىدۇق، شۇڭا سەن مەسلىھەتنى ياۋاشلىق بىلەن ئوتتۇرىغا قويۇشۇڭ كېرەك.

— مېنىڭ ھېچ ئىشتىن خەۋىرىم يوق، ھېچ ئىش قىلمىدىم،

نېمىنى ئوتتۇرىغا قويىمەن؟

— شەرقى تۈركىستان تەشكىلاتىنى پاش قىلىسەن.

— 1933 - يىللىرى شەرقى تۈركىستان ئىسلام جۇمھۇرىيىتى

قۇرۇلغان، 1944 — 1949 - يىللىرى شەرقى تۈركىستان جۇمھۇرىيىتى

قۇرۇلغان، بۇ جەرياندا مەن كۆپ ئۇرۇشلارغا قاتناشقان، قايسىسىنى باشتا سۆزلەيمەن؟

— ئۇنى بىز بىلىمىز، سەن تولا خۇپسەنلىك قىلماي، بىز سورىغانغا جاۋاب بەر! — دېدى سوراقچى. بۇ ئەسنادا يېنى ياتقان بىر خىتاي بار ئىدى، ئۇ چاچراپ قوپتى ۋە باشقا خىتايلارمۇ ئىززەت كۆرسىتىپ ئورۇنلىرىدىن تۇرۇپ كېتىشتى. بۇ خىتاي مۇنداق دېدى:

— مەن “شىنجاڭ” (شەرقىي تۈركىستاننى دېمەكچى) ھەربىي رايونىنىڭ 4- قوماندانى، ساقچى نازارىتىنىڭ 1- سېكرېتارى ۋە 1- نازىرى، ئىشلەپچىقىرىش - قورۇلۇش قىسىملىرىنىڭ مۇئاۋىن باشلىقى ۋە ئاپتونۇم رايونلۇق پارتكومنىڭ دائىمىي ھەيئىتى. مەن بۈگۈن كۈندۈز سائەت تۆرتتە سېنىڭ مەسىلەڭ ئۈچۈن ئالاھىدە كەلدىم. ساڭا 5 مىنوتلۇق ئويلىنىش بېرىمەن، ئويلىنىپ جاۋاب بەر، — دېدى ۋە ئارقىدىن ئۆرە تورۇشقان خىتايلارغا خىتايچە، — 把钞票拿来! <sup>①</sup> دېدى. ئىككى قولۇپلۇق بىر دانە تۆمۈر ساندۇق كەلتۈرۈلدى ۋە ئاچتى. ساندۇقتا لىق پۇل بار ئىكەن. ھەممىسى بەش كويلۇق پۇللار ئىكەن. شۇ زاماندا خىتاي پۇلىنىڭ چوڭى بەش كويلۇق ئىدى. ئۇ خىتاي دېدىكى:

— بۇ پۇللارنى ساڭا بېرىمىز ۋە ئىش ھەققىڭنى ئۈچ ھەسسە ئۆستۈرۈپ بېرىمىز، بۈگۈنلا ئۆيۈڭگە ئاپىرىپ قويىمىز. ئەتىلا سېنى ئۈرۈمچىگە يۆتكەپ كېتىمىز. سەن بىز ئۈچۈن لازىملىق ئادەمسەن، بىراق سېنىڭ پاش قىلىدىغان نەرسەڭ: قەشقەرنىڭ مەلۇم يېرىدە، شەرقى تۈركىستان خەلق پارتىيىسىنىڭ جەنۇبىي بىيرو تەييارلىق يىغىنى ئۆتكۈزۈلگەن، بۇنى دەيسەن. يەنە بىرى، «شەرقى تۈركىستان ئىتتىپاقى» دېگەن 80 بەتلىك ژورنال بېسىلغان، ئىلگىرى چىقىدىغان «ئىزۋېستىيە گېزىتى» نى «ئىستىقلال» گېزىتىگە ئۆزگەرتىپ چىقارغان،

---

<sup>①</sup> 把钞票拿来! (ba chaopiao nalai) — پۇلنى ئەكەل! (خىتايچە) — م.

بۇ ئۇچ مەسىلىنىڭ بىرىنى دېسەڭمۇ بولىدۇ، ئۇچۇلۇسنى دېسەڭمۇ بولىدۇ، ئەڭ ياخشىسى ئۇچۇلۇسنى دېگەن، — دېدى.

«ئىزۋېستىيە»<sup>①</sup> گېزىتى» دېگەننى، خەلق پارتىيىسىنىڭ ئىچكى گېزىتى بولۇپ، پارتىيىنىڭ غوللۇق ئەزالىرى كۆرەلەيتى. بۇ گېزىتكە خىتايلارنىڭ ئىچكى ئەھۋالى ۋە ئىچكى ماتىرىياللار، سوۋىتتىكى پاراۋانلىق، خىتايدىكى ئاچارچىلىق قاتارلىق نەرسىلەر بېسىلاتتى. رۇسلارنىڭ دىنى بېسىلمىرىمۇ يېزىلاتتى. ھىس قىلىشىمچە بۇ گېزىتتە روشەن سوۋېتپەرەستلىك بىلىنىپ تۇراتتى. بۇ گېزىت بۇرۇن ئىنقىلاپ دەۋرىدە «شەرقى تۈركىستان ئاۋازى» دېگەن نام بىلەن چىقاتتى. 1956- يىلى خىتايلارنىڭ شۇم غەربىنى بىلىپ قالغان زىيالىلار: «بىزگە مۇستەقىللىق كېرەك! خىتايلار توختامغا ئاساسەن چىقىپ كەتسۇن!» دەپ غەۋغا قىلغاندىن كېيىن، ئارىمىزدا خىتايغا قارشى خەلق پارتىيىسى ئوتتۇرىغا چىقتى. بۇ پارتىيە قىسقارتىپ «خ پ» دەپ ئاتىلاتتى. بۇ گېزىت «خ پ» نىڭ گېزىتى ئىدى. بۇ گېزىت توغرىسىدا 1960- يىلى 6 - ئايدا يىغىن ئېچىلىپ «ئىستىقلال گېزىتى» گە ئۆزگەرتىلگەن. خىتايلار ئەنە شۇ گېزىتنى سۈرۈشتە قىلماقتا ئىدى.

— بۇ ئىشلاردىن خەۋىرىم يوق، مەن بىر ئاددى ئادەممەن. مېنىڭ ئۇنداق چوڭ يىغىنلارغا قاتنىشىش سالاھىيىتىم يوق، گېزىتكە ئالاقىدار ئىشلارنى بىلگىدەك ساۋادىمۇ يوق، بۇنى ھەر بىرلىرى ئوبدان بىلىشىلا، شۇنىڭ ئۈچۈن مەن ھېچنەرسە بىلمەيمەن، — دېدىم مەن. ئۇ خىتاي ماڭا يىراقتىن ئىككى پارچە رەسىم كۆرسەتتى ۋە:

— بۇ رەسىمدىكى ئادەمنى سەن بىلىسەن، شۇڭا ئۇنىڭ ئىسمىنى ساڭا دېمەكنىڭ ھاجىتى يوق، بىرسى سەن بىلەن بىللە ئوقۇغان، سەن

---

① ئىزۋېستىيە — رۇسچە Известия دىن كەلگەن بولۇپ، ئەڭ يېڭى خەۋەرلەر، خەۋەرلەر، مەنىسىدە — م.

ئۇنى يىغىنغا تەكلىپ قىلىپ باغاق ئاپارغان، ئۇ ئادەم مەلۇم ئورۇننىڭ پارتىيە سېكرىتارى. يەنە بىرسى، ئاپتونۇم رايونلۇق ساقچى نازارىتىنىڭ قارمىقىدىكى ئەمگەك بىلەن ئۆزگەرتىش ئىدارىسىنىڭ باشلىقى. مانا شۇنىڭدىن بىلسەڭ بولىدۇ، جاۋاب بەرمەي قۇتۇلالمايسەن! — دەپ ماڭا تەھدىت سالدى.

— بۇلاردىن خەۋىرىم يوق، بۇ ئادەملەرنى تونۇمايمەن. ھېلىقى خىتاي ئىنتايىن رايى يانغان بىر تەقلىتتە قىزىرىپ- تاتىرىپ:

— بۇ ئادەمنى ئۆز ئىدارىسىغا ئاپىرىۋېتىڭلار! بۇ ئۆلىسىمۇ ئۆزگەرمەيدىغان جاھىل ئۇنسۇر ئىكەن، بۇ ئۇنسۇرنى ئېغىر جازالاش كېرەك! — دېدى - دە، سوراقخانىدىن چىقىپ كەتتى.

مېنى ساقچىلار 3- قەۋەتتىن پەسكە ئېچىۋېشتى. دەرۋازا ئالدىغا چۈشسەم، ئۇيەردە قاتناش سېكرىتارى شاشۇجى بىلەن ۋاڭ شۇجى دېگەن ئىككى خىتاي تۇرىدۇ، ئۇلار مېنى تاپشۇرۇۋالغىلى كەلگەن ئىكەن. ئۇلار بىلەن بىللە قاتناش قوغداش بۆلىمىنىڭ مۇئاۋىن باشلىقى پىردەۋس دېگەن مۇناپىقمۇ كەلگەن ئىكەن. ساقچى باشقارمىسىنىڭ باشلىقى فاڭ باشقارما باشلىقى ۋە بىر ماشىنا ئەسكەرمۇ كەلگەن ئىكەن. ئۇلار مېنى ئاپىرىپ قاتناش ئىدارىسىنىڭ باشلىقىغا تاپشۇرۇپ بېرىپ:

— بۇ ئۆزەڭلارنىڭ كونا ئىشچىڭلار ئىكەن، ئۆزەڭلار قاتتىق تەكشۈرۈڭلار، — دەپ قايتىپ كەتتى. بۇ ئىش 1960- يىلى 11- ئاينىڭ 13- كۈنى كەچ سائەت 3 تە بولدى.

ئۇلار كەتكەندىن كېيىن ئىدارىدىكى ساقچىلار مېنى قوغداش بۆلۈم ساقچىلىرىنىڭ پوستقا چىققاندا كېيىم يەڭگۈشلەيدىغان ئۆيىگە سولاپ قويدى. ساقچى باشقارمىسىدىن كەلگەنلەر ”يەرلىك ئۇسۇلدا قىيىناڭلار“ دەپ تاپشۇرۇق بېرىپ كەتكەچكە، قوغداش بۆلىمىنىڭ مۇئاۋىن باشلىقى پىردەۋس دېگەن مۇناپىق ۋە ئىككى خىتاي ۋە تۆرت نەپەر قوغداش بۆلۈم

قاتناش ساقچىسى مېنى قىيىناشنى باشلىدى. بېشىمغا ماشىنىنىڭ بەندىشىنى كەيگۈزدى. ئىككى قولۇمنى باغلاپ، ئىككى تەرەپتىكى كارىۋانغا چېتىپ قويدى. مېنى يۈكۈندۈرۈپ ئولتۇرغۇزدى ۋە تىزىمنىڭ ئاستىغا ئۇزۇنلىقى 2 مېتىر كېلىدىغان ئۇچ قىرلىق پولاتنى قىستۇرۇپ ۋەھشىيلەرچە قىيىندى. بۇ قىيىناش دەھشەتلىك بولغاچقا 30 مېنۇت ئەتراپىدا بەرداشلىق بېرەلەيدىم. ئاخىرى چىداپ بولالماي ئاغزىمغا كەلگىنىچە ۋارقىراپ تىللىدىم. تىللاشلىرىمدىن جېنى چىققان خىتاي ئەسكەرلىرى مىلتىقنىڭ پايىنىكى بىلەن ئومۇرتقا سۆڭەككىمگە 3 - 4 نى ئۇرۇۋەتتى. مەن ھۇشۇمدىن كېتىپتەمەن.

بىر چاغدا قولقىمغا ئەزانىڭ ئاۋازى ئاڭلاندى، كۆزۈمنى ئاچسام، مېنى سولاپ قويغان ئۆيدىكى پەگادا، سىمونت ئۈستىدە يېتىپتەمەن. قارىسام چوڭ، كىچىك تەرەتلىرىم چىقىپ كېتىپتۇ. دەرىزىدە پوسقا تۇرغان ئەسكەرلەر: ”ئۆلمەپتۇ، ئۆلمەپتۇ“ دېيىشىۋاتىدۇ. مەنمۇ شۇ گەپلەردىن ئۇزۇمنىڭ ئۆلگىدەك قىيىنغانلىقىمنى، شۇندىمۇ ئۆلمەي ساق قالغىنىمنى خىرە - شىرە ھىس قىلدىم. ناماز ۋاقتى بولۇپ قالغاچقا مەن ئۇلارغا: ”تەرەتكە چىقىمەن“ دېدىم. مېنى ئىككى ئەسكەر يالاپ، ئىدارىنىڭ خالاسىغا ئاپاردى. خالغا كىرىپ ئۆتۈكۈمنى سېلىپ، ئىچىگە توشۇپ قالغان نىجاسەتلەرنى تازىلىدىم. ئىشتان، ئىچ ئىشتانلىرىمنىمۇ سېلىپ تازىلىدىم. قارىسام ئارقا تەرىپىمدىن قانمۇ چىقىپ كېتىپتۇ. ياتاققا قايتىپ كىردىم. ئۇلارغا: ”يۈزۈمنى يۇغىلى سۇ بېرىڭلار“ دېدىم. ئۇلار بىر كورۇشكا سۇ بەردى. يۈز - كۆزۈمنى ۋە ئىچ كېيىملىرىمنىڭ بەزەن يەرلىرىنى يۇدۇم. ئاندىن تەيەممۇم قىلىپ ناماز ئوقۇدۇم.

ئەتىسى كۈندۈز سائەت 9 بولغاندا بىر پىيالىە چاي ۋە بىر نان ئەكىرىپ بەردى. ھېچ مادارىم يوق، ناننى چاينىغىدەكمۇ ئەھۋالىم يوق ئىدى. شۇنداق بولسىمۇ ناننى سۇغا تۈگۈرۈپ يېرىمنى يىدىم. ئاندىن ئۇلار مېنى ماي ئىسكىلاتىنىڭ قۇرۇلۇشىغا ئاچىقتى. ماڭا كەتمەننى بەردى ۋە

سىمونت لېيىنى ئۇسۇپ بېرىشكە بۇيرىدى.

بۇ ماي ئىسكىلاتى قورۇلۇشىدا ئىشلەۋاتقان 200 نەپەر ئۇيغۇر، 150 خىتاي بار ئىدى. بۇلار “تۆرت خىل ئۇنسۇر” لار ئىدى. يەنى بۇزۇق ئۇنسۇر، چەتكە باغلانغان ئۇنسۇر، يەرلىك مىللەتچى، پانتۇركىست، پانئىسلامىست، پومششىك، بايدېھقان دېگەندەك جىنايەتلەر بىلەن سولانغانلار ئىدى. مەن “يەرلىك مىللەتچى، پانئىسلامچى” ئىدىم. مەن ئازگالدىن لاي ئۇسۇپ بەردىم. باشقىلار ئاخشىمى ئايىگە قايتىپ كېتەلەيدۇ، بىراق مەن قايتىپ كېتەلمەيمەن. مېنى ھېلىقى قوغداش پالۇمنىڭ ئايىگە سولاپ قوياتتى. ھەر كۈنى كەچ سائەت سەككىزدىن كېيىن ساقچى ئىدارىسىدىن ئىككى خىتاي، ئىككى ئۇيغۇر مۇناپىق كېلەتتى. بۇ ئىككى ئۇيغۇرنىڭ بىرى، ئامانلىق نازارىتىنىڭ سابىق نازىرى تۇرسۇن تۇردى، يەنە بىرى، ئابدۇرېھىم ئەمەت ئىدى، ئۇ سوراق خاتىرىسى يازاتتى. ئىككى خىتاي سوراق جەرياندا: “ئىقرار قىلغانلارغا كەڭچىلىك قىلىنىدۇ، جاھىللىق قىلغانلار قاتتىق بىر تەرەپ قىلىنىدۇ، بۇ پارتىيىمىزنىڭ ئىزچىل پىرىنسىپى!” دەپ ۋارقىراپ تۇراتتى.

— سەن مەسىلەڭنى تاپشۇر! تېخى ۋاقتى ئۆتمىدى، سېنى بىز ساقچى باشقارمىسىغا ئاپىرىپ سوراق قىلغاندا، نازىرنىڭ ساڭا كەڭچىلىك قىلىش ۋە پۇل بېرىش ھەققىدىكى سۆزى ھازىرمۇ كۈچكە ئىگە. ھازىر تېخى كېچىكىمدىڭ، ئۇنداق بولمىسا ھېلىقى قىيىناش ئۇسۇللىرىمىز قايتا تەكرارلىنىدۇ، ئۇنىڭدىن ئېغىرراق باشقا ئۇسۇللىرىمىزمۇ بار تېخى! — دەپ، بىر تەرەپتىن ئالداپ، يەنە بىر تەرەپتىن تەھدىت سېلىپ تۇراتتى.

— سېنىڭ سورىغان سوئاللىرىڭغا مېنىڭ جاۋابىم يوق، چۈنكى سەن سورىغان ئىشلاردىن مېنىڭ خەۋىرىم يوق، نېمە قىلساڭ قىل، مەن ھېچ نەرسىنى بىلمەيمەن، مەن پەقەت ئۇرۇشقا قاتناشتىم، مەن ئاتمىسام ئۇلار مېنى ئاتاتتى، شۇنىڭ ئۈچۈن ئاتتىم ۋە ئۆلتۈردۈم، مېنىڭ



ھېچقانداق جىنايىتىم يوق، نېمە قىلساڭ قىلالايسەن، مېنىڭ باشقا ئىلاجىم يوق، - دېدىم.

ئۇ خىتاي تاپانچىسىغا ئوق سېلىپ شىرە ئۈستىدە قويۇپ:  
— بىزدە ماددىي ۋە مەنىۋىي پاكىتلار بار، يالغان سۆزلىمە، يالغان سۆزلىسەڭ بىزدىن قوتۇلالمايسەن، بىز سېنى ئىقرار قىلدۇرۇشتا باشقىچە ئۇسۇللارنى قوللىنىمىز، - دەپ تەھدىت سالدى.  
سوراق خاتىرىسى يازىدىغان ئابدۇرېھىم ئەمەت:

— بۇ ئادەملەر بەك چوڭ كادىرلار، سەن بۇلارنى خاپا قىلما، جېنىڭغا ئىچىڭ ئاغرىسۇن، ئاناڭ ۋە داداڭ بار، خوتۇن - بالىلىرىڭ بار، جاھىللىق قىلما... - دەپ يۇمشىتىش خىزمىتى ئىشلەپ تۇراتتى.  
نازىر تۇرسۇن تۇردى مۇنداق دەيتتى:

— سېنىڭ تەشكىلاتىڭ نەچچە تارماقلارغا بۆلىنىدۇ، سېنىڭ تەشكىلاتىڭنىڭ ئىسلامىي تارمىقىدىكى قولىنى قاننىتىپ قول باسقان ۋە قۇرئان تۇتۇپ قەسەم ئىچكەن داموللىلارمۇ قىلغان ئىشىغا تۆۋە قىلىپ ھەقىقەتكە قايتتى ۋە ھەممە ئىشلارنى پاش قىلىۋاتىدۇ، سەن جاھىللىق قىلىپ ھېچ ئىش قىلالمايسەن! - دېدى.

سوراق ئۈچ سائەت داۋاملىشىپ ھېچ نەتىجە ئالالمىغاندىن كېيىن ئۇلار قايتىپ كەتتى. ئۇلار قايتىپ كەتكەندىن كېيىن ماڭا بىر دانە قاتلىنىدىغان سەييارە ياغاچ كارۋاتنى كۆرسىتىپ، "شۇ يەردە يات" دېدى. ئۆيدىكىلەر مېنىڭ جۇۋامنى ئەكىلىپ بېرىپتىكەن، مەن ئۇ جۇۋامنى كارۋاتقا سېلىپ ياتتىم. كۈندۈزى ئىشقا ئاچچىقتى. تاياق زەربىسىدىن ھالىم قالمىغاچقا ئىشىمنىمۇ بەك تەستە قىلاتتىم.

10 كۈن ئىشلىگەندىن كېيىن، بىر كېچىسى ساقچىلار كىردى ۋە بېشىمغا تاغار كەيدۈردى. قولۇمنى ئارقامدىن باغلىدى. باشقا بىر يوللاردىن ماڭدۇرۇپ، نامەلۇم بىر يەرگە ئاپاردى. ئۇ يەرنىڭ نەلىكىنى ھېچ بىلمىدىم. خىتايلار: "ئۇر! ئۇر!" دېيىشىپ ۋاقىرىشىپ تۇراتتى. مەن ئۇ

يەرگە بارغاندىن كېيىن قولۇمنىڭ باشبارمىقى بىلەن پۈتۈمنىڭ نامسىز بارمىقىنى بىرلەشتۈرۈپ چېگىپ، ئىككى پۈتۈمدىن ئېسىپ قويدى. بارماقلىرىم ئېغىرلىقىمنى كۆتۈرەلمەي، ھېلى ئۈزۈلۈپ كېتىدىغاندەك تۇيۇلاتتى. ئاغرىق ئازاۋى مېڭەمگە چىقىپ، تۇغۇلغۇنۇمغا تويغۇزىۋەتتى. بېشىمنى قويۇپ بەرسەم كارنىيىم قىسىلىپ نەپىسىم كېسىلىپ كېتەتتى؛ كۆتۈرۈپ تۇراي دېسەم تېزلا چارچاپ كېتەتتىم. بىر پۈتۈمۇ ئەنە شۇنداق ساڭگىلاپ تۇرغاچقا بەك تالانتى. شۇنداق قىلىپ بىرلا ۋاقتتا ئۈچ تەرەپتىن ئازاپلىناتتىم. ئازاپلار دەستىدىن بېشىم چىققىلىپ، چېكە تومۇرلۇرۇم ھېلى ئېتىلىپ كېتىدىغاندەك كۆپۈپ كەتمەكتىدى. مۇشۇنداق ئازاپلانغىچە ئۆلۈپلا تۇڭشىدىغان ئىش بولسىمۇ، كاشكى! دېگەنلەرنى كۆڭلۈمدىن ئۆتكۈزۈدۈم. ئۆز ۋاقتىدا جەڭلەردە ئۆلۈپ كەتكەن بولسام نەقەدەر راھەت بولىدىغانلىقىنىمۇ تولۇق مەنىسى بىلەن ھىس قىلدىم. شۇ ھالدا ئېسىقلىق بىر سائەت ئەتراپىدا تۇردۇم. ئۇنىڭدىن كېيىن ھۇشۇمدىن كېتىپتەنمەن. قانچە سائەت ھۇشسىز ياتقانلىقىمنى بىلمەيمەن. ھۇشۇمغا كېلىپ قارىسام، قوغداش بۆلۈم ئۆيىدىكى ئەسلى ياتقىمنىڭ كارۋىتىدا يېتىپتەنمەن. كۆزۈمنى ئاچتىم، ئەمما كۈندۈزمۇ ياكى كېچىمۇ بىلەلمىدىم. مېنى تەرەتكىمۇ كېچىسى ئاچقاتتى. شۇ ئەھۋالدا كۈندۈز يا كېچىنى ئىلغا قىلالماستىن 3-4 كۈن مېدىرلىيالمىي ياتتىم. كېيىن پۈتۈمنىڭ باشبارمىقى بەك ئاغرىدى، قارىسام پۈتۈمنىڭ باشبارمىقىغا مىخ قېقىپتۇ. پۈتۈم يىرىڭدىغاندىن كېيىن ئۇ مىخنى سوغىرىپ ئېلىۋەتتىم.

بىر كۈنى كەچ سائەت ئىككىدە ساقچى باشقارمىسىدىن تۇرسۇن تۇردى كېلىپ، ساقچى باشقارمىسىغا سوراققا ئاپاردى. فالڭ باشقارما باشلىقى قاتارلىق 8-10 خىتاي ئۇ يەردە بۇرۇن سورىغان سوراقلارنى قايتا سورىدى ۋە:

— گۇڭسەنداك ساڭا شۇنداق ۋەدە بېرىدۇكى، ئىنقىر قىلساڭ بۇرۇن

بېرىمىز دېگەن پۇللارنى بېرىمىز، سېنى قويۇپ بېرىمىز، خىزمىتىڭنى ئەسلىگە كەلتۈرىمىز ۋە ئۆستۈرىمىز. ئەگەر يەنە جاھىللىق قىلساڭ ساڭا چىقىش يولى يوق، — دېدى.

— مېنىڭ ھېچقانداق جىنايىتىم يوق، لېكىن بۇنىڭغا سىلەر ئىشەنمەيۋاتىسىلەر، مېنىڭ باشقا دەيدىغىنىم يوق، ئىشەنمىسەڭلار مېنىڭ باشقا ئامالىم يوق، قانداق قىلساڭلار قىلالايسىلەر، ئىختىيار ئۆزەڭلاردا، — دېدىم.

— بۇنى ئاچقىپ قارا ئۆيگە سولاپ قويۇڭلار، — دېدى ئۇ خىتاي. ئىككى ئەسكەر ۋە گۇندىپاي مېنى ئېچىقىپ قارا ئۆيگە سولاپ قويدى. قارا ئۆينىڭ ئۇزۇنلىقى بىر يېرىم مېتىر، كەڭلىكى يېرىم مېتىر كېلەتتى. سۇ ئىچىش ئۈچۈن قولاقسىز بىر كوزىسى، تەرەت قىلىش ئۈچۈن قولاقلىق بىر تەشتەك بەردى. بېرىدىغان تامىقى: ئەتىگەندە بىر موما، بىر پىيالىە سۇ، كەچتە بىر موما، بىر پىيالىە كۆكتات شورپىسى ئىدى. ھەممىدىن ياتماق بەك قىيىن ئىدى. بىر يېرىم مېتىر ئۇزۇنلۇق پۇت ئۇزاتماق ئىمكانى بەرمىگەننىڭ ئۈستىگە، بىر دانە سۇ كوزىسى بىلەن بىردانە تەرەت تەشتىكى ماڭا تەۋە بۇ ماكاننى تېخىمۇ تارلاشۇرۇپتەتتى. شۇڭا ياتقاندا پۇتۇمنى كۆتۈرۈپ تامغا ئېلىۋالاتتىم، ئىككى قاچا پۇتۇمنىڭ ئاستىدا ھاسىل بولغان ئۇچ بۇلۇڭلۇق بوشلۇقتا تۇراتتى. ئەمما كېچىلىرى ئۇرۇلمەك مۇشكۈل ئىدى. دىققەت قىلمىغاندا يا سۇ كوزىسىنى ئۇرۇپتېپ، ياتىدىغان يەرنى بەربات قىلاتتىم؛ يا تەرەت تەشتىكىنى ئۇرۇپتېپ، كېچىچە ئۆرە تۇرۇشقا مەجبۇر بولىدىغان ۋەزىيەتكە قالاتتىم. بۇ قارا ئۆيدە 110 كۈن يەنى 1962-يىلى 3-ئاينىڭ ئاخىرلىرىغىچە شۇ ئۆيگە تەرەت قىلىپ، كۈن كۆرمەي ۋە سوراق قىلىنماي ياتتىم.

3-ئاينىڭ بىر كۈنى ئەتىگەنلىك تاماقتىن كېيىن سائەت 10 ئەتراپىدا ئىككى ئەسكەر بىلەن ئىككى گۇندىپاي ئىشكىنى ئېچىپ:

— تالاغا چىق! — دېدى.

ئىشتاننىڭ تاسمىسى يوق، ئىچ ئىشتاننىڭ ئىشتانېغى يوق، چاپاننىڭ تۈگمىسى يوق بولغاچقا قولۇمدا تۇتۇلغان ھالدا قارا ئۆيىدىن چىقتىم. ئۇلار مېنى تۈرمە سوراقخانىسىغا ئاچتى. سوراقخانىدا ئەينى ۋاقىتتىكى تۇرسۇن تۇردى، ئابدۇرېھىم ئەمەت، ساقچى باشقارمىسىنىڭ باش كاتتېۋېشى فالق باشقارما باشلىقى، قوشۇمچە تەرجىمان ۋە نازارەت قىلغۇچى بولۇپ بەش كىشى بار ئىكەن. بۇ نۆۋەتتىكى سوراقنى فالق باشقارما باشلىقى ئۆزى قىلدى.

— سېنى بىز تۆرت ئاي ئىلگىرى سوراق قىلغاندۇق ۋە ساڭا ئۈچ تۈرلۈك نەرسىگە جاۋاب بېرىشنى ئېيتقانداق. سەن جاۋاب بەرمىدىڭ، ئىككى قېتىم قايتا سوراق قىلدۇق، يەنە جاۋاب بەرمىدىڭ. سەن كونا ئىشچى ۋە كونا ئەسكەر بولغاچقا ساڭا بىز ئىنسانى مۇئامىلە قىلدۇق. سەن بۇنى بىلمىدىڭ، پارتىيىمىز ئەزەلدىن “كېسەلنى داۋالاپ، ئادەمنى قۇتقۇزۇش” پىرىنسىپىدا چىڭ تۇرۇپ كەلدى. سېنى قۇتقۇزۇپ بېرىش كويىدا بولمۇتقانىنى بىلمەيۋاتىسەن. كومپارتىيە ۋە دەرىجىدە تۇرىدۇ، سەن تېخى كېچىكىمىدىڭ، مەسىلەڭنى ھازىر تاپشۇرساڭمۇ كېچىكمەيسەن، ئەگەر مەسىلەڭنى تاپشۇرساڭ يەنىلا ھېلىقى پۇلغا ۋە كەڭچىلىككە ئېرىشەلەيسەن، ئەگەر تاپشۇرمىساڭ سەن بىزدىن قۇتۇلالمايسەن،— دېدى. مەن تەرجىمانغا:

— سەن مەن دېگەن گەپلەرنى ئۆز ئەينى ئۆرۈپ بەر، كېچىكلەتمە ۋە چوڭايتما، مەن نېمە دېسەم، سەن شۇنى دە، ئەگەر ئۇنداق قىلمىساڭ مەن خەنزۇچە بىلىمەن، ئۆزۈم دەيمەن، — دېدىم. تەرجىمان ئانىسى خىتاي، دادىسى ئۇيغۇر بولغانلىقتىن:

— سەن دېگەننىڭ ئۆز ئەينىنى تەرجىمە قىلىمەن، — دېدى.

— فالق باشقارما باشلىقى، سەن ماڭا ئىنسانى مۇئامىلە قىلدىڭمۇ؟ سەن مېنى ئىدارىغا ئاپىرىپ بەردىڭ، ئۇلارغا نېمە دەپ تەلىم بەردىڭ،

ئاللاھ بىلىدۇ. ئۇلار مېنى قىيناپ، زۇلۇم قىلىپ كۆرگۈلۈكۈمنى كۆرسەتتى. سەن مەندەك بىر گۇناسىز ئادەمنى تۈرمىگە 110 كۈن سولاپ قويدۇڭ، مېنى يەنە كېلىپ قارا ئۆيگە سولاپ قويدۇڭ، ئۇ قارا ئۆيدە ياكى بىر يوتقان ياكى بىر ئەدىيال ياكى قۇرۇق پاخالمۇ يوق. سەن تېخى يەنە ئىنسانى مۇئامىلە قىلدىم، دەۋاتسەن. سېنىڭ ئىنسانى مۇئامىلەڭ مۇشۇنداق بولامدۇ؟ سەن كومىنىستلار «ئۈچ چوڭ ئىنتىزام، سەككىز دىققەت» نى ئوقۇپ كېلىشكەن ئىدىڭ، ماڭا ئەسىرگە مۇئامىلە قىلغانچىلىك ئىنسانى مۇئامىلە قىلىپ باقمىدىڭ، — دېدىم.

تەرجىمان بۇنى تەرجىمە قىلىپ بەردى. فاك باشقارما باشلىقى گۈندىپايىنى چاقىرغان ئىدى، بىر قېرى خىتاي كەلدى.

فاك باشقارما باشلىقى ئۇنىڭدىن:

— بۇنىڭغا يوققان - كۆرپە ئەكىرىپ بەردىڭمۇ؟ — دەپ سورىدى. ئۇ خىتاي گەپ قىلماي ئىنجىقلاپ تۇردى. فاك باشقارما باشلىقى ماڭا:

— يۇر، ياتىقىڭنى مەن كۆرۈپ باقاي، — دېدى ساختا مەھربانلىق بىلەن ۋە ياتىقىمنى كۆرگىلى ماڭدى. مەنمۇ بىللە ئىشتان بېغىمنى تۇتۇپ ماڭدىم. ئۇ مەن ياتقان ياتاقنى كۆردى ۋە بېشىغا بىرنى شاپلاقتاپ، ماڭا ھېسداشلىق قىلغان قىياپەتكە كىرىۋالدى. ئۇ چىقىپ كەتكەندىن كېيىن، مېنى گۈندىپايىلار يەنە سولاپ قويدى. بىر سائەت بولغان چاغدا ئىشىك ئېچىلدى، قارىسام، پاكار قارامتۇل كەلگەن بىر ئۇيغۇر غالچا كىردى. ئۇ كىرىپلا:

— ئېتىڭ نىمە؟ — دەپ سورىدى، مەن:

— ئېتىم يوق، مېڭىپ كەلدىم، — دېدىم.

— ئۆيۈڭ نەدە؟ — دەپ سورىدى ئۇ يەنە.

— ئۆيۈم مۇشۇ، — دېدىم تەئەددى قىلىپ.

ئۇ بىر تاتىرىپ ئاندىن:

— مەن ھۇشۇر داۋۇت بولمەن، تېگىم مارالۇپشىدىن، سېنى مەن

مارالۇپىشىدا پاختا توشىۋاتقان چېغىڭدا كۆرگەن، سەن فاكى باشقارما باشلىقىنى داۋلىدا يېڭىپ قويۇپسەن، فاكى باشقارما باشلىقى: ”مەن 30 يىل جىنايەتچى باشقۇرغان، ئەمما ھېچبىر جىنايەتچى مېنى مات قىلالمىغان، بارات: مېنىڭ سۆڭۈكۈمدە سوتسىيالىزىم قۇرماقچىمۇسەن دەپ مېنى مات قىلىپ قويدى“ دەيدۇ، شۇنىڭ ئۈچۈن بۇرۇنقى تۈرمە باشلىقىنى ئىشتىن بوشاتتى. مېنى ئۇنىڭ ئورنىغا تۈرمە باشلىقى قىلدى، مەن ساڭا يوتقان - كۆرپە ئەكىرىپ بېرىمەن، — دېدى - دە، چىقىپ كەتتى. كېيىن ئۇ بىر دانە كۆرپە ۋە كىرلىك، بىر دانە چىت يوتقان، بىر دانە ئاق تۇماق، ئۈچ ئىشتان ۋە ئۈچ دانە كۆينەك ئەكىرىپ بەردى. ئاندىن ئۈچ باغلام پاختا مۇئەككىزگۈزۈپ بەردى. بۇ كوممۇنىستلارنىڭ يەنە بىر تۈرلۈك ئالدامچىلىقى، يۇمشىتىش تەدبىرى بولسا كېرەك. مېنىڭ گېپىم بىلەنلا بىر تۈرمە باشلىقىنى ۋەزىپىسىدىن ئېلىپ تاشلىمايدىغانلىقى كوممۇنىستلارنىڭ ئىزىنى بىلمەيدىغان تەبىئىتىدىن بىلىنىپ تۇرغانلا گەپ ئىدى. شۇڭا مەن بۇ گەپلەرگە ھەم بۇ ”غەمخورلۇق“ لارغا پىسەنت قىلىپ كەتمىدىم.

ئۇندىن كېيىن ئالتە ئاي يەنى 1962 - يىلى 9 - ئايغا قەدەر سوراق بولمىدى. 9 - ئايدا يەنە سوراق باشلاندى. سوراقتا مۇنداق سوئاللار سورالدى:

— سەن تۇرتى ئېنىق بولمىغانلار بىلەن ئىشلىگەن ۋاختىڭدا، سەككىزىنچى كالىوننىڭ قوروسىدا بىر قوشاق دېكىلماتسىيە قىلىپسەن، ئۇ قوشاق نىمە ئىدى؟ سۆزلە، — دېدى.

— قانداق نەرسە ئېيتقانلىقىم ئېسىمدە يوق، — دېدىم.

— قانداق نەرسە ئېيتقانلىقىڭنى بىز ئېيتىپ بېرەيلى، — دەپ قوشاقنىڭ مەزمۇنىنى ماڭا سۆزلەپ بەردى.

ئەسلىدە بۇ يەردە ئىشلەيدىغان 200 ئۇيغۇرنىڭ ھەممىسى بۇ قوشاقنى ئوقۇغان ئىدى.

— بۇنى كىم ئوقۇدى دەپ كىشىلەرنى سوراق قىلساق، بارات ئوقۇدى دەپ جاۋاپ بېرىشتى، سەن قوشاقنىڭ ئۆز ئەينىنى سۆزلە، — دېدى سوراقچى.

— ئوقۇشنى ھەممىسى ئوقۇپ، ئېغىر كەلگەندە ھەممىنى باراتقا دۆڭگەپ قويدىغان گەپمىكەن؟ مەن قاتاردىكى بىرسى، خالاس.

— ئۇنداق بولسا، بۇ قوشاقنى باشتا كىم تاپقانلىقىنى ئېيت!

— كىمنىڭ تاپقانلىقىنى مەن نەدىن بىلەي، كۆپچىلىك ئوقۇۋېتىپتىكەن، مېنىڭمۇ يادىمدا قاپتۇ. شۇنىڭ بىلەن، خەخلەرگە قوشۇلۇپ ئوقۇدۇم، شۇ.

— سەن شۇ قوشاقنى ئەينەن ئوقۇپ باقە!

مەن ئۇ قوشاقنى ئوقۇدۇم:

دېدىڭ: ”بۇخارادىن كەلگەن ئەرەپمەن،

جۇۋاڭنى تىككىلى كەلگەن“.

ساڭا ”لەي“<sup>①</sup> دەپ توقاچ بەرسەم،

دېدىڭ: ”ئاناڭنى سىككىلى كەلگەن“.

ئۇلار مەندىن بۇنىڭ مەزمۇنىنى سوراشتى. مەن ئۇلارغا قوشاقنىڭ مەزمۇنىنى دەپ بەرمەي قۇتۇلالمايتىم. شۇڭا بۇنىڭ مەنىسىنى دېيىشكە باھانداپ ئاچچىقىمنى چىقىرىۋالماقچى بولدۇم:

— بۇخارادىن ئەرەپ كەلمەيدۇ، چۈنكى ئۇ يەردە ئۇيغۇر، ئۆزبەك ۋە باشقا تۈركىي خەلقلەر ياشايدۇ. بۇ ”ئەرەپلەر“ شەرقتىن كەلگەن ”ئەرەپلەر“ بولۇپ، سىلەر مۇھتىرەم ”مەھمانلىرىمىز“نى دېمەكچى. چۈنكى سىلەر يېڭى كەلگەندە ”بىز ئۈچ يىلدىن بەش يىلغا قەدەر تۇرىمىز، بۇ يەردىكى

---

<sup>①</sup> لەي — 来 — ”كەل“ دېگەن سۆز — م.

گومىنداڭنى ئۆزگەرتىپ ئېلىپ كېتىمىز” دەيتىكەنسىلەر، شۇڭا بۇ يەرنىڭ خەلقى سىلەرنى قارشى ئېلىپ ”لەي” دېگەن، سىلەرنى ياغلىق توقاچ بېرىپ كۈتۈۋالغان، كېيىن سىلەر بۇ يەرگە ئورۇنلىشىۋېلىپلا، بىرنى ئۇنداق، بىرنى مۇنداق دەپ قارىلاپ، زۇلۇم قىلىۋاتىسىلەر. جۇڭمىزنى تىكىپ، قاماقخانغا قامىدىڭلار. مال - مۈلكىمىزنى تالىدىڭلار، ئاپتونۇمىيە بەردۇق دەپ ساختا ئاپتونۇمىيە بېرىپ دۇنياغا چار سېلىۋاتىسىلەر، ... دېگەندەك مەزمۇنلارنى ئۆز ئىچىگە ئالسا كېرەك، — دېدىم. ئەمما گۇناھىمنى ئېغىرلاتماسلىق ئۈچۈن ئىلاۋە قىلىپ، — قوشاقنى مەن توقۇمۇدۇم، شۇنداقلا يالغۇز مەنلا ئوقۇمۇدۇم، ھەممىمىز ئوقۇدۇق. — دېدىم.

قوشاقنىڭ تەرجىمىسىنى ئاڭلىغان خىتايلىرىنىڭ راسا ئۇغىسى قاينىدى بولغاي، بىرسى تۇيۇقسىزلا بىر شاپىلاق سالدى. شۇنداق قەھرى بىلەن ئۇردىكى، تۇيۇقسىز ئولتۇرغانلىقىم، ئۇنىڭ ئۈستىگە ئۇنىڭ قول كۆتەرگىنىنىمۇ تۇيماي قالغىنىم ئۈچۈن كۆرۈمدىن ئوت چىكەتتى؛ قۇلىقىم غوڭغۇلداپ كەتتى. ئەگەر يەنە بىرسى تىرىۋالمىغان بولسا يەرگە ئۇچۇپ چۈشەتتىم.

— سەن بىزدىن نارازى بولۇشتىكى سەۋەپ نېمە؟ سېنىڭ قارىڭ تويىمىدىمۇ؟ ساڭا ھۆكۈمەت مائاش بەرمىدىمۇ؟ ساڭا بەرگەن 287 كوي 71 پۇڭ مائاش يەتمىدىمۇ؟ — دېدى.

— مېنىڭ مائاشىم يەتتى، مەن نارازى بولۇپ نېمە قىپتىمەن؟ — دېدىم.

— سەن بۇرۇن ھەربىدە تۇرغاندا: ”بىزگە ئاپتونۇمىيەنىڭ كېرىكى يوق، خىتايلار چىقىپ كەتسۇن، بىزگە مۇستەقىللىق كېرەك” دېگەنلەرنىڭ سېپىدە ئىكەنسىن، راستمۇ؟ — راست.

— بۇ خىل قاراشتىكىلەرنىڭ بېشى كىم ئىدى؟



— بىلمەيمەن.

— سەن كىمنىڭ تەشۋىقى بىلەن بۇ قاراشتىكىلەرگە قوشۇلدۇڭ؟  
— ماڭا ھېچكىم بۇنداق تەشۋىق قىلمىدى، ئۆزەملا شۇ پىكىرگە  
كەلدىم.

— ...

— بۈگۈنكى سوراق مۇشۇ يەردە ئاخىرلاشتى، بۇندىن كېيىنكى  
سوراقلاردا ئاپتونۇم رايۇنلۇق ئەمگەك بىلەن ئۆزگەرتىش ئىدارىسىنىڭ  
باشلىقى قانداق ساۋۇت بىلەن بولغان مۇناسىۋەت ۋە ئاپتونۇم رايۇندىكى  
مەلۇم بىر رەئىس بىلەن بولغان مۇناسىۋەتنى ۋە قەشقەردە ئېچىلغان  
يىغىننىڭ نېمە مەزمۇندا ئېچىلغانلىقىنى ئوچۇق سۆزلەيسەن، ئۇندىن  
باشقا ئاقسۇدىكى تەشكىلاتنىڭ ئەھۋالىدىن جاۋاب بېرىسەن، مەسىلەن  
تولۇق تاپشۇرساڭ يەنىلا كەڭچىلىككە ئېرىشىسەن، بۇنى ئويلاپ قوي.  
ئۆزگەرتىش مەيدانىدا ۋەقە يۈز بەرگەن، بۇنىڭدىن خەۋىرىڭ بارمۇ - يوق؟  
بۇنىمۇ ئويلاپ قوي، - دەپ سوراقنى توختاتتى - دە، چىقىپ كېتىشتى.  
شۇنىڭ بىلەن ئۈچ يىل ھېچقانداق سوراق بولمىدى.

# مالمانچىلىق يىللىرىدىكى كەچۈرمىشلەر

(بەزى موھىم ئادەملەرنىڭ تۈرمە ھاياتى)

## 1

ئۇندىن كېيىن 1966- يىل 5- ئايدا خىتايلار خەلق ئۇرۇشىنى يەنى ئاتالمىش ”مەدەنىيەت ئىنقىلابى“ نى باشلىدى. ئەمەلىيەتتە بۇ ئىنقىلابنىڭ شەرقى تۈركىستاندىكى خاراكتىرى: مەدەنىيەتنى ۋە مەدەنىيەتلىك كىشىلەرنى يوقۇتىدىغان سىياسىي ھەرىكەت ئىدى. مەدرىسلەرنى چېقىش، ناماز ئوقۇيدىغانلارنى تۇتۇش، ئۇلارنىڭ ساقلىنى كېسىش، قۇرئانى كەرىم ۋە تارىخىي كىتاپلارنى كۆيدۈرۈش، ئاياللارنىڭ چېچىنى كېسىش، ئۇزۇن كۆپنەكلەرنى كېسىش، يەنى ئۇيغۇرلارنىڭ مىللى ئالاھىدىلىكىنى ساقلايدىغان ھەر قانداق نەرسىلەرنى يوقۇتۇش ۋە خەلقنىڭ قولىدا مەدەنىيەتكە ئائىت ھېچقانداق نەرسە قويماي يوقۇتۇش بۇ ئاتالمىش ”ئىنقىلاب“ نىڭ مەزمۇنلىرى ئىدى. دىنىي مۇدەررىس ۋە ئۆلۈملەرنى، زىيالىلارنى، پەننىي مەكتەپلەرنىڭ مەكتەپ مۇدىرلىرىنى يەنى بىلىملىك ئادەملەرنى ئومۇميۈزلىك يوقۇتۇش ئىدى. بۇلارنى ئېزىتقۇ، جىن- شەيتان دەپ تەشۋىق قىلاتتى. يېزىلاردىكى بىلىمسىز ئاۋام دېھقانلارنى شەھەرلەرگە ۋە رەھبىرى ئورگانلارغا يۆتكەپ كېلىپ، ئۇلار ئارقىلىق ”گۇمانلىق ئادەم“ لەرنى تۇتۇپ سولايىتى، مەدەنىيەتلىك

ئادەملەرنى دۇمبالاپ، يانەزەربەنت ئاستىدا ئىشلىتىش، ياكى قاماققا ئېلىش ئومۇمىيۈزلۈك ئەۋج ئېلىپ كەتتى. مەن گەرچە تۈرمىدە بولساممۇ بولمىغان بۇ ئۆزگۈرۈشلەرنىڭ تەسىرى ھەر بۇلۇڭ پۇچقاقتا ئەكس ئېتىپ تۇرىدىغان بولغاچقا بۇلاردىن خەۋەردار بولغىلى بولاتتى. بۇ جەرياندا شەرقى تۈركىستاننى قۇتۇلدۇرىدىغان ئىسلام پارتىيىسى ۋە خەلق پارتىيىسى دېگەن ئىككى پارتىيىنىڭ ئادەملىرى دەپ گۇمان قىلغان ئادەملەرنى ھېچقانداق دەلىل ئىسپاتقا تايانمايلا گۇمانىي ئاساستا تۇتۇشقا باشلىدى. قەشقەردە دىنى مۇدەررىس ئابدۇقادىر سەيپىدى داموللامنى يەنى 1933 - يىلىدا قۇرۇلغان «شەرقى تۈركىستان ئىسلام جۇمھۇرىيىتى» نىڭ باش كاتىپى، خانلىق مەدرىسىنىڭ مۇدەررىسىنى ۋە بۇ ئادەمدە ئوقۇغان، باشقا كىشىلەردىن تەلىم ئالغان سۇلايمان داموللامنى، ئابلىكېم مەخدۇم ھاجىم، مۇھەممەد ئۆمەر ھاجىم، سالىجان قاراجىم، ياسىنىكام شەنجاڭلارنى ۋە ھەر قايسى ۋىلايەتنىڭ ۋالىلىرىنى ۋە خىتاي ئۆزى سايلىغان ھاكىم ۋە سېكرېتارلارنى، ساقچى باشقارمىسى ۋە ساقچى نازارىتىدىكى ئۇيغۇر باشلىقلارنى تۇتتى. ئۇلارنىڭ بەزىلىرىنى تۈرمىگە تاشلىدى ۋە بەزىلىرىنى مەمۇرىي ئورۇنلارنىڭ "خەلق ئەسكەرلىرى" گە تاپشۇرۇپ بېرىپ، كۈندۈزى ئىشلىتىپ، كېچىسى ئېسىپ قويۇپ ئۇرۇپ قىيناپ ئازاپلىدى. شۇ ئارقىلىق بىزنىڭ تەشكىلات ئادەملىرىمىزدىن بىر نەچچىنى تۇتۇۋالدى.

تۇتۇلغانلار: سىدىقجان ساۋۇت، سۇلتاننۇر ساۋۇت، نۇرىسا، مەكتىلىك قوراللىق قىسىمنىڭ كومىسسارى پالتا مەمتىمىن، ساقچى نازارىتىنىڭ نازىرى ئوبۇلقاسىم ھامۇت، قەشقەر ۋالىسى ئېمىنوو ھامۇت، ساقچى باشقارمىسىنىڭ باشقارما باشلىقى ۋە كېيىنكى ۋالى ئابدۇرېھىم ئېمىنوو، ئابدۇكېرىم ھامۇق، سىدىقھاجى سائەتچى، سادىق كىران، مائارىپ نازارىتىنىڭ نازىرى قەشقەر پىداگوگىكا ئىنىستىتوتىنىڭ باش مۇدىرى تۇردى ئېلى، مائارىپ باشقارمىسىنىڭ مۇدىرى قۇربانوو، قىرغىز

پولكوۋنىك جانايۇپ، قىرغىز ئوبلاستىنىڭ رەئىسى ھارون، پەنلەر ئاكادېمىسىنىڭ باش كاتىپى يۈسۈپ سەيپىدىن، قاغىلىقلىق ئابلىمىت راشىدىن، ئىنىسى ھەبىبۇللا راشىدىن، ئالىم ئەھمەت زىيائى، ئابلىمىت ئەينەك ۋە ھېزىموۋ قاتارلىقلاردۇر. ۋە بۇلارغا ئوخشاش ئوت يۈرەك كىشىلەردىن شەرقى تۈركىستان بويىچە 25 مىڭ ئادەم تۈرمىگە ئېلىنغان ئىدى. بۇلارنىڭ ئىچىدە قوماندان مەتتىمىن ئېمىنوۋ، ئەسئەد ئىسھاقوۋ، پولكوۋنىك ئاخۇنوۋ، مىجىت (سىلىڭ)، مەكتىلىك مەتتىمىن ۋە روزى ھېكىم، ئىبراھىم تۇردى، ئەنۋەر جاكولىن، ئەنۋەر بابايوۋ، پاتىخان سۇگۇربايوۋ، ئۆمەر جان، ھەربى رايونىنىڭ تەرجىمانى مەترەيماخۇن گودەيزە، مىجىت ھېلىم، ئەخمەتجان مۇنسىرى، سېيتىنياز، قاسىموۋ، ئابباس بۇرھان قاتارلىق كىشىلەرمۇ بار ئىدى. بۇلارنى ھەر قايسى جايلاردىكى مەمۇرى ئورۇنلاردا يەرلىك ئۇسۇل بىلەن قىيناپ، سۈنئى دېلو ياساپ چىقىپ قارىلايتتى. بۇلارغا ئارتىلغان نەرسىلەرنىڭ ھەممىسى يالغان ئىدى. چۈنكى، سەن ئۇنى قىلىدىڭ، سەن بۇنى قىلىدىڭ دەپ دۇمبالاۋەرگەندىن كېيىن، تايافقا چىدىيالىماي ئاغزىغا كەلگەننى دەيدىغان ئىش ئىكەن.

## 2

1966- يىلى 8- ئايدا تۇيۇقسىزلا مېنىڭ ئۈستۈمدە سوراق باشلاندى. بۇ سوراقتا:

— بىز ساڭا كۆپ تەربىيە بەردۇق، پۇرسەت بەردۇق، ئۆز ئىدارەڭدە بىر قىسىم سوراق ۋە قىيناشلارنى ئۆزەڭنىڭ ئىدارىسىدىكىلەر قىلدى. سەن ھازىر جاھىللىق قىلما، چۈنكى بىزنىڭ قولىمىزدا ھازىر رەسمى پاكىت بار. ئەمگەك بىلەن ئۆزگەرتىش ئىدارىسىنىڭ باشلىقى قادىر ساۋۇتتىننىڭ ئۆيىدە بېسىلغان «ئاتالمىش» شەرقى تۈركىستان» ژورنىلى ۋە گېزىتلىرىنىڭ ئۆزىنى ئۇنىڭ ئايالى پاتىگۈل ئارقىلىق قولغا چۈشۈردۇق.

سەن بىلەن بىللە ئىنقىلاپ قوزغىماقچى بولغان سىدىق ساۋۇت، سۇلتاننۇر ساۋۇت، نۇرىسا، داداجى (دادا ھاجى)، روزاجى ئاشپەز، ئېمىن گۇسۇن ئېزىزاخۇن قىزى قاتارلىق ئادەملەرنى مەدەنىيەت ئىنقىلاۋىنىڭ غەلبىسى ئارقىلىق تۇتۇپ، بىر قىسىملارغا تولۇق مەسئەلە تاپشۇرغانلىقى ئۈچۈن ۋىلايەتلىك پارتكومنىڭ ئالدىدىكى تەنھەرىكەت مەيدانىدا 30 مىڭ كىشىلىك يىغىن ئېچىپ كەڭچىلىك بىلەن قويۇپ بېرىلدى. قاتناشتا ئۈچ مىڭ كىشىلىك يىغىن ئېچىپ سېنى كىشىلەرنىڭ رايىغا قويساق، 80 پىرسەنت ئادەم “ئېتىپ بەرسۇن” دەپ پىكىر بەردى. 20 پىرسەنت ئادەم “ھۆكۈمەت قانداق چارە كۆرسە ئۆزىنىڭ ئىشى” دېدى. سەن بۇ مەسىلىگە جاۋاپ بەرسەڭمۇ، جاۋاپ بەرمىسەڭمۇ ئوخشاشلا جازالايىمىز. ئەمما يەنىلا سېنىڭ جاۋاپ بېرىشىڭنى كۈتۈپ تۇرىمىز، سۆزلە! — دېدى.

يېنىمدا تۆرت دانە قوراللىق ئەسكەر بار ئىدى. ئالدىمغا كىشەن كوپىزا زەنجىرلەرنى تاشلىدى، توك دەزمال، مېڭىنى سىقىدىغان ئېلىكتىرونلۇق ئاسۋاپلارنى ئالدىمغا تىزدى. تەھدىت سېلىپ جاۋاپ بېرىشكە قىستىدى. تۆرت ئەسكەردىن باشقا يەنە 10 ئادەم بار ئىدى.

— مېنىڭ جاۋابىم يوق، چۈنكى مېنىڭ جىنايىتىم يوق، — دېدىم.  
— سەن شەرقى تۈركىستان تەشۋىقات ماتىرىياللىرىنى ماشىنىدا شەرقتىن غەربكە، غەربتىن شەرقتە، جەنۇبتىن شەرقتە توشۇغان سەن، بۇنىڭغا جاۋاپ بەر! — دەپ ۋارقىردى سوراقچى.

مەن ئۆزەمنى ئاقلىدىم، ھېچقانداق مەسئەلنى بوينۇمغا ئالمىدىم.  
— سېنىڭ سۆزۈڭ تۈگىدىمۇ؟ — دېدى.  
— تۈگىدى، دەيدىغان نېمە گېپىم بولماقچىدى؟ يەنە دېسەم يەنە شۇ گەپ، يەنە دېسەم يەنە شۇ... — دېدىم.

ماڭا دەرھال بىرىشەرە كەلتۈردى ۋە شەرەنى تەتۈر قويدى ۋە شەرەگە بېلىمچە ئوڭدا ياتقۇزدى. تېقىمىمغا بىر قىرلىق ياغاچ، بېلىمگە بىر

قىرلىق ياغاچ قويدى. پۈتۈمنىڭ تۆپىگە تاش باستى ۋە مەيدەمگە تاش باستى. ئاندىن پۈت - قولۇمنى باغلاپ، پۈتۈمنىڭ ئۇچىغا جۇۋالدۇرۇز تىقتى. بۇ ئازاپقا بەرداشلىق بېرەلمەي سېرىق ئېتىم بۆسۈلۈپ كەتتى. ئۈچەيلىرىم سىرتقا چىقىپ كەتتى. بىر قىقراپلا ھۇشۇمدىن كەتتىم. مەجبۇرىي ھوشۇمغا كەلتۈرۈشتى. زەكسىمگە قىزىلمۇچ سۈيىگە چىلانغان يىگنە تىقتى. يەنە ھوشۇمدىن كەتتىم... يەنە ھوشۇمغا كەلتۈرۈشتى. ئەمدى بۇرۇمدىن قىزىلمۇچ سۈيى قويدى. نەپەس ئېلىش بىلەن بۇ زەھەردەك ئاچچىق سۇ ئۆپكەمگە شۇمۇرۇلۇپ كىرىپ، جېنىم چىقىپ كېتىدىغاندەك ھىس قىلدىم. بۇتۇن بەدىنىمگە ئوت كەتتى... ئۈچ كۈندىن كېيىن ھوشۇمغا كېلىپ قارىسام پۈتۈمدە كىشەن، قېشىمدا بىر جىنايەتچى تۇرۇپتۇ. ئۇ ماڭا گەپ قىلمايدۇ، قارىسام ئىشتىنىم يوق، ئۈستۈمگە بىر نەرسە يېپىپ قويۇپتۇ. تېگىم يوق - سۈدۈك بىلەن بۇلغۇنۇپ كېتىپتۇ. مەن ئۇنىڭدىن كېيىن ئالتە ئاي تەرەتكە چىقالماس بولۇپ قالدىم. ئۆمىلەپ ماڭمەن. قىلغان تەرتىمنى 5-6 كۈندە بىر قېتىم ئاچقىمۇپتۇ. ئاڭغىچە پۇراپ تۇرىدۇ. 24 سائەت ئىچىدە ئىككى مىنۇتلۇق تەرەت تۆكۈش پۇرسىتى بار. ئالتە ئايدىن كېيىن بىر ئاز ياخشىلاندىم ۋە ئۆز تەرتىمنى ئۆزۈم تۆكىدىغان بولدۇم.

1967- يىلى ”مەدەنىيەت ئىنقىلاۋى“ تازا كۈچەيگەن چاغ ئىدى، تەرەپ- تەرەپتىن ھەر تۈرلۈك تۆھمەتلەر بىلەن ئادەم تۇتۇپ تۇرمىلەر توشۇپ كەتتى.

بىر كۈنى بىر مەلئۇن ۋارقىراپ كەتتى: ”بىزنىڭ باشلىقىمىز شوپۇر! بۇرۇن مىللى ئارمىيەدە ئوفتسىر بولغان! ئۇ ئەكسىلىنىقلاپچىلارنىڭ باشلىقى!“ دەۋاتتتى. مەن ئۇنىڭ كىم ئىكەنلىكىنى بىلەلمىدىم. ئىشكىنىڭ كىچىك بىر تۇشۇكى بار ئىدى، ئۇ ۋارقىراپ 17 كۈن ئۆتكەندە ھېلىقى تۇشۇكتىن قارىسام، ئۇ داداجى (دادا ھاجى) دېگەن ناۋاي ئىكەن. پۈتۈنغا كىشەن سېلىپ قويۇپتۇ. ئۇ يەنە: ”بىزنى ئالدىغان ئاشۇ شوپۇر!

بىز تۆۋە قىلدۇق! تۆۋە قىلغانلارغا كەڭچىلىك دېگەن پىرىنسىپ بويىچە باشقۇرسۇن!“ دەپ ۋاقىراپ چىقىپ كېتىپ بارىدۇ. مەن ئۇنى “بارات” دېگەن ئىسمىنى ئاغزىغا ئالغاندىن كېيىن تونۇدۇم ۋە: “ئاللا جازاڭنى بەرسۇن، ھۇ، كومۇنىستلارنىڭ ئىتى!” دەپ ۋارقىرىدىم.

ئۇنىڭدىن كېيىن 10 كۈن ئۆتكەندە گۈلدۈر - تاراق، قىيا - چىيا بولۇپ كەتتى، ئىشىك ئالدىغا كېلىپ تىڭشىسام، بىر ئايالىنى سوراق قىلغىلى تۇرۇپتۇ. بۇ ئەسلىدە ماڭا تەھدىت سېلىش ئۈچۈن بولۇۋاتقان كومىدىك سوراق ئىكەن.

سوراقچى:

— ھەي نۇرىسا! ھۇ جىن شاياتۇن! جاۋاب بەر! سەن ماتكاڭنىڭ ئىچىگە سېلىپ خەت توشۇغان! ئۇ خەتلەر نىمە خەت ئىدى؟ — دەۋاتاتتى. مەن 3 - كامىردا ئىدىم، ئۇ ئايال ماڭا يېقىن بىر كامىردا سوراق قىلىنىۋاتاتتى.

ئۇ ئايال:

— مەن بىلمەيمەن، مېنىڭ ھېچقانداق جىنايىتىم يوق، دىنى، ۋەتەننى، مىللەتنى سۆيۈش جىنايەت ئەمەس! — دەپ ۋاقىراۋاتاتتى. — سېنى بىز، ئىدارەڭگە ئاچىقىپ بېرىمىز، كەڭچىلىك قىلىمىز دېسەك ئاڭلىمايۋاتامسەن! سەن تېخى “مىللەتچى” بولۇۋالدىڭمۇ؟ ئۇ ئايال بىر نەرسە دېدى، ئەمما مەن ئاڭلىيالمىدىم، سوراقچىلار: — ئۇر! — دېدى - دە، “گۈلدۈر - غالاپ” بولۇپ كەتتى.

كېيىن ئۇقسام، ئۇ ئايالنىمۇ مېنى قىيىنغاندەك كالتەككە بېسىپتىكەن، يەتتە ئايلىق بولغان بالىسى چۈشۈپ كېتىپ ئايغىدىن قان كېلىپ كېتىپتۇ. دوختۇرلار ۋە ئەسكەرلەر كامىر ھويلىسىغا پەيدا بولۇپ قالدى، يالاقچىلاردىن بىرى: “بۇنىڭ بالىسى ئۆلدى، بۇنى دوختۇرخانىغا ئاپىرىش كېرەك” دېيىشىۋاتاتتى. ھېلىقى تۇشۇكتىن قارىسام، ئۇ ئايالنى جىنازىغا ئوخشايدىغان بىر كارىۋاتقا ياتقۇزۇۋاپتۇ، قانلار

ئېقىۋاتىدۇ، يۈزىگە بىر نەرسە يېپىپ قويۇپتۇ، ئاچقىپ كەتتى. ئۇ ئايالنىڭ ئېرىنى باشقا كامپىرغا سولمىغان ئىكەن. 1967- يىلى 6- ئاي ئەتراپىدا بۇ ئايالنى يەنە ئاشۇ كامپىرغا ئەكىردى. ئۇ ئايالنىڭ: ”مېنىڭ بالام قېنى! بالامنى تېپىپ بەر، خائىنلار! ھۇ، مۇناپىقلار! ھۇ، فاشىست كومىنىستلار!“ دەپ ۋاقتىغىنىنى ئاڭلىدىم. ئۇ ئېلىشىپ قالغاندەكمۇ قىلاتتى. ئېلىشىپ قالمىغان بولسا بۇنداق گەپلەرنى قىلمايتتى. تۆرت كۈن بولغاندا ئۇنىڭ جەسىدىنى كامپىردىن ئاچقىپ كەتتى.

### 3

مىجىت ھېلىم دېگەن ئاتۇشلۇق بىر سەبىدىشىمىز بارىدى. بۇ ئادەم تۈركىيەدە ئوقۇغان ھېلىم ئەپەندىنىڭ ئوغلى بولۇپ، ئاتۇشتا ئەھمەد كامال تەرىپىدىن ئېچىلغان مەكتەپنىڭ ئوقۇغۇچىلىرىدىن بىرى، مائارىپچى زىيالى ئىدى. خەلق پارتىيىسىنىڭ ئەزاسى بولغان بۇ ئادەم 1953- يىلى 38- يولكىنىڭ سىياسىي كومىسارى بولغان. 1966- يىلى 8 - ئايدا تۈرمىگە كىرگەن. 1967- يىلى 8- ئاينىڭ بىر كۈنى ئۇنىڭ يېنىغا 17 ياشلىق قاغىلىقلىق بىر قاتىلنى ئەكىرىپ قويۇپتۇ. بۇ قاتىلنى كوممۇنىستلار ھەر كۈنى ”دۇمبالاپ“ ئەكىرىپ قويدىكەن، مىجىت ئەپەندىنىڭ بۇنىڭغا ئىچى ئاغرىپتۇ - دە، ئۇنىڭدىن: ”سەن نىمە ئىش بىلەن كىرىپ قالغان ئىدىڭ؟“ دەپ سورىدى. ئۇ مۇناپىق: ”مەن بىر ئوقۇغۇچى ئىدىم، سەن ئوڭچىل، مەن سولچىل دېگەن گەپ بىلەن ئىككى تەرەپ ئۇرۇشۇپ، بىر ئادەم ئۆلۈپتۇ، بۇ ئادەمنى سەن ئۆلتۈردۈڭ دەپ ماڭا ئارتىپ قويدى. شۇنىڭ بىلەن تۈرمىگە كىرىپ قالدۇم“ دەپتۇ. بۇ ئەپەندىم ئۇنىڭغا تەسەللىي بەرمەكچى بولغانمۇ، يا بىردەم پاراڭ قىزىتىپ ئىچ بۇشقىنى چىقارماقچى بولغانمۇ، ئەيتاۋۇر: ”بىزنىڭ



تەشكىلاتىمىز يېقىندا شىڭشىڭشانى تۈسەدۇ، جەنۇپ تەرەپتىن چىڭخەي - تىبەت ئىگىزلىكىنى تۈسەدۇ، شەرقىي تۈركىستاندا ھەممە ئادەم ئۇرۇشقا ئۆتەدۇ، ئورتا ئاسىيادىن 5 مىڭ ئادەم بىزگە ياردەمگە كېلىدۇ، شۇنىڭ بىلەن خىتايدىن ئۈزۈل - كېسىل قۇتۇلىمىز، سەن ئۇ چاغدا مىللەتنىڭ قەھرىمانى بولسىەن، چىداپ تۇر“ دەپ تاشلاپتۇ. ئۇ قاتلىنىڭ ئېتى تۇنىياز ئىكەن. ئۇ قاتىل بۇ گەپلەرنى خىتايلارغا دېگەندىن كېيىن ساقچىلار ئۇ قاتىلنى باشقا ياتاققا يۆتكەۋەتكەن ئىكەن. ئاندىن كېيىن مىجىت ھېلىمنى ئاچقىپ قايتا سوراق قىلىشقا باشلىغان. سوراقتا نېمە سورالدى، نېمە دەپ جاۋاب بەردى، ماڭا نامەلۇم. ئەمما كېچە سائەت بىر ئەتراپىدا ۋارقىراپ كىردى.

— مەن 30 يىل ئىنقىلاپ قىلدىم، مېنىڭ نىمە گۇناھىم بار ئىكەن! — دەپ ۋارقىراۋاتاتتى. كېچىچە شۇ پېتى ۋارقىراپ چىقتى. ئىككى كۈندىن كېيىن ماڭا چۈشنى ئېيتىپ بەردى: ”مەن ئات قوشمىغان بىر ھارۋىغا چىقىپ چۈشەپ قالدىم“ دېدى. 3- كۈنى: ”مەن بىر ماڭماس ئۇرۇق ئاتقا مىنىپ چۈشەپ قالدىم“ دېدى.

مېنىڭ بىر ئاز كوڭلۇم غەش بولدى. ئۇنى بەكرەك قىيىنەۋەتكەن بولسا كېرەك، ئۇنىڭ سۆزلىرى ئانچە نورمال ئەمەس ئىدى، ئالتە كۈندىن كېيىن ئۇ ئۆلۈپ كەتتى. ئۆلۈكىنى جىنايەتچىلەر كۆتۈرۈپ ئاچقىپ كەتتى. مەن ئىشىكنىڭ تۈشۈكىدىن ماراپ كۆردىم.

## 4

1969- يىلى 1- ئاي كېچە سائەت 1 ئەتراپى ئىدى. ساقچىلار ۋە ئەسكەرلەر كامىرلارنىڭ ئىشىكلىرىنى بىر- بىر ئاچىدۇ، تاقايدۇ، خۇددى ئاللىنىمىنى ئىزدەۋاتقاندا ك قىلىشاتتى. ئاخىرى بىر ئۆيىدىن قىيا- چىيا چىقىپ كەتتى. بۇ ۋاقىت ھېزىموف تۈرمىگە كىرىپ ئىككى ئاي

بولغان ۋاقت ئىدى. ئۇ ئادەم ناھايىتى تەقۋا دىندار ئادەم ئىدى. بۇ ئادەم سوراقچىلارغا بوي بەرمىگەن ئادەم ئىدى. بۇ ئادەمنىڭ يېنىغا ئۆزىنىڭ قىزىغا باسقۇنچىلىق قىلغان بىر خىتايىنى ئەكىرىپ قويغان ئىكەن. ھېزىموۋ ناماز ئوقۇش ئۈچۈن ئۇ خىتايىنى ئۇياققا تۇر، بۇياققا تۇر دېگەنمىش. ئۇ خىتاي ھېزىموۋ ناماز ئوقۇۋاتقاندا تەرەت قىلىدىغان چىلەك بىلەن ھېزىموۋنىڭ بېشىغا بىرنى ئۇرۇپ ئۆلتۈرۈپ قويغانمىش. بۇ ئەمەلىيەتتە كوممۇنىستلارنىڭ قەستەن ئويدۇرۇپ چىقارغان سۇيقەستى ئىدى. ئاشكارە ئۆلۈم جازاسى بېرىشكە باھانىسى ئاز كەلگەندە خىتايلار ئەنە شۇنداق ئويدۇرما باھانىلار بىلەن ئادەم ئۆلتۈرۈۋەتتى. ”ئۆزىنى ئۆلتۈرۈۋالدى“ دەپ يالغان نەق مەيدان ياسايدىغان ئىشلارمۇ ناھايىتى كۆپ ئۇچرايتى.

ھېزىموۋنىڭ ئۆلۈكىنىمۇ ئاچقىپ كەتتى، ئائىلىسىگە بەرگەنمىش. ھېزىموۋ بىلەن مىجىت ئەپەندىنىڭ ئۆلۈكىنى جىنازىغا سېلىپ كۆتۈرۈۋېلىپ، قەشقەر خەلقى كۆپ نامايىش قىپتۇ. شۇ ئايدا كۆپ ئېچىنىشلىق ئىشلار يۈز بېرىپتۇ.

## 5

1969- يىلى 2- ئايدا شەرقى تۈركىستان مىللى ئارمىسى 12- دېۋىزىيەنىڭ سابىق قوماندانى خەمىت ئارسىلانوف تۈرمىگە ئەكىرىلدى. بۇ ئادەم ئارمىيەدىن ساختاكارلىق بىلەن قىسقارتىلىپ، مەمۇرىيەتكە چىقىرىلغان ۋە ساختا ئاپتونۇم رايون چارۋىچىلىق نازارىتىنىڭ باش نازىرى بولغان ئىدى. 1957- يىلدىكى «چوڭ مىللەتچىلىككە قارشى تۇرۇش، تېرىتورىيەلىك ئاپتونۇمىيە بېرىلمىسە خىتايلار چىقىپ كەتسۇن» دەپ ئېچىلغان يىغىندا سۆزلىگەنلىكى ئۈچۈن چارۋىچىلىق نازارىتىنىڭ نازىرلىقىدىن ئېلىپ تاشلاپ، مارالۋېشى ناھىيىسىدىكى چارۋا

پونكىتىنىڭ باشلىقلىقىغا چۈشۈرۈۋەتكەن ئىكەن. ئۇ يەردە تەشكىلات ئۇيۇشتۇردى دېگەن گۇمان بىلەن قەشقەر ساقچى باشقارمىسىنىڭ تۈرمىسىگە ئەكىلىپ قامدى. يېشى چوڭ بولغانلىقى، سوراق جەريانىدا قاتتىق ئۇرۇۋەتكەنلىكتىن سەككىز كۈن تاماق يېمەي ئاچلىق ئىلان قىلدى. بۇ جەرياندا بۇ ئادەمنى تۈرمىنىڭ ھويلىسىغا ئاچقىپ مېكرافون توختۇتۇپ سوراق قىلدى.

سوراقچىلار:

— سەن نەچچە يىللىق ئەكسىلىنىقلاپچى؟ — دەپ سورىدى.

— مەن 25 ياشتا ئىنقىلاپقا قاتناشقان، ھازىر 60 ياشقا كىردىم، دېمەك 35 يىللىق ئىنقىلاپچى، — دېدى.

ئۇنى ساقچى نازارىتىنىڭ مۇئاۋىن نازىرى، ساقچى باشقارمىسىنىڭ باشقارما باشلىقى فاك سوراق قىلىۋاتاتتى.

فاك باشقارما باشلىقى:

— نىكولاي v لېنىن ۋە ستالىنلارنى تۇتۇپ سوراق قىلغاندا ئۇلارغا قانداق مۇئامىلە قىلغان؟ — دەپ سورىدى.

خەمەت ئارىسلان:

— نىكولاي قوناقنى 50 گرادۇسلۇق ئىسسىقتا قىزىتقان، ئاندىن 30 گرادۇسلۇق سوغۇق شامالدا سوۋۇتۇپ بۇ قوناقنى توڭگۇزغا بەرگەن، بۇ قوناق توڭگۇزنىڭ ئارقىسىدىن پۈتۈن چىققان. بۇنى دوختۇرنىڭ پاختا قىسىدىغان قىسقىچىدا قىسىپ تەدۈرۈپ، يۇدۇرۇپ ئېزىپ لېنىن بىلەن سىتالىنغا كاپ ئەتكۈزۈپ يېگۈزگەن ئىكەنمىش، بۇنى مەن كوممۇنىستلارنىڭ چۆچەكلىرىدىن ئۇققان گەپ، توغرىمۇ خاتامۇ بىلمەيمەن، — دېدى.

— توغرا، بىز ساڭا قانداق مۇئامىلە قىلدۇق؟ ساڭا خىزمەت بەردۇق، ماشىنا بەردۇق، مۇھاپىزەتچى بەردۇق، ۋەتەنگە ئاسىيلىق قىلغانلىقىڭ ئۈچۈن تۈرمىگە قامىدۇق. سەن يەنە نىمىگە نارازى بولۇپ تاماق

يېمەيسەن؟

خەمەت ئارسىلان:

— مەن شەرقىي تۈركىستانلىق، ئۇيغۇر ئوغلىمەن، مەن سەددىچىننىڭ ئىچىدىكى خىتاي ئەمەسمەن، مەن ئۆز ۋەتىنىمگە سادىقمەن، ۋەتەنپەرۋەرمەن، سېنىڭ ۋەتىنىڭ مېنىڭ ۋەتىنىم ئەمەس، شۇڭا مېنى ۋەتەنگە ئاسىيلىق قىلدى، دېگەننىڭ كۈلكىلىك گەپ. ئەگەر مەن ۋەتەنگە ئاسىيلىق قىلغان بولسام سېنىڭ ئايغىڭدا كۈچۈكلىنىپ يۈرگەن بولاتتىم، تۈرمىگە كىرمەيتتىم. تاجاۋۇزچىلارنىڭ تۈرمىسىگە ئېزىلگۈچىلەرنىڭ ياخشى پەرزەنتلىرى كىرىدۇ، ۋەتەنپەرۋەرلىرى كىرىدۇ!...

بۇنداق گەپلەرگە چىداپ تۇرالمايدىغان خىتايلار ئۇنىڭ گەپىنى داۋاملاشتۇرىشىغا يول قويماي قاتتىق ئۇرۇۋەتتى...

— پەقەت سورىغانغا جاۋاب بەر، بۇ سېنىڭ نۇتۇق مۇنبىرىڭ ئەمەس، كومپارتىيىنىڭ دىكتاتور ئورگىنى! ھۇ، خۇمپەر! — يالاقچىلارغا شۇنداق تاپىلدى، — ئۇنىڭ بۇنداق سۆزلىشىگە يول قويۇلمىسۇن! چىشىنى چوقۇۋېتىش كېرەك! — دېدى.

— ... مېنى لېنىن بىلەن ستالىنلارغا ئوخشۇتۇپ مۇئامىلە قىلساڭ بولمايدۇ، چۈنكى ئۇلارنىڭ تىلى بىر، دىنى بىر، ۋەتىنى بىر، ياشىغان تۇپرىقى بىر. مەن بولسام شەرقىي تۈركىستانلىق، ئىسلام دىنىدا ياشايمەن، دىنىم باشقا، تىلىم باشقا، يېزىقىم باشقا، مىللىتىم باشقا، خىتاي زېمىنىدا ياشايمەن، ئۆز زېمىنىدا ياشايمەن. دادام ياكى ئانام خىتاي ئەمەس، ئاش بەرسەڭ خىتايدىن ئاچقىپ بەرمەيسەن، شەرقىي تۈركىستانغا ئەكەلگەن مىليونلىغان خىتايىڭنى بىزنىڭ ئاشلىق بىلەن بېقىۋاتىمەن، خىتايغا بىزنىڭ ئاشلىقىنى توشىۋاتىمەن. ئاق ناننى سەن، قارىسىنى مەن يېسەم قەتئى رازى بولمايمەن! ... يەنە گۈلدۈر - غالاپ ئاۋازلار. ئۇنى رەھىمسىز دۇمبالاش باشلاندى...

سوراقچىلار سوراقنى توختىتىپ، ئۇنى قارا ئۆيگە سولاپ قويدى، كېيىن ئۇنى مەيدانغا ئەكەتكەن ئىدى. كېيىن تۇرمىدىن قاچتى، دېگەن گەپ بىلەن ئېتىپ ئۆلتۈرۈۋېتىپتۇ.

## 6

مەن ئۈچىنچى كامېردا تۇردۇم، تۆرتىنچى كامېردا مائارىپ نازارىتىنىڭ نازىرى تۇردى ئېلى تۇراتتى. بۇ ئادەم ئاقسۇ بەش تۈگمەنلىك بولۇپ، بۇرۇن تۇرپان ئىنقىلاۋىغا قاتناشقان ئىكەن. بۇ ئىنقىلاپنىڭ ئىككىنچى سىياسى كومىسسارى بولغان ئىكەن. كوممۇنىستلار كەلگەندە “شىنجاڭ” ئىنىستىتوتىدا<sup>①</sup> مۇئەللىم ئىكەن. بۇ ئادەم خىتايلارنىڭ “ئۈچ يىلدىن بەش يىلغىچە كېتىمىز” دېگەن ئىمزا قويۇش يىغىنىغا قاتناشقانلارنىڭ بىرى ئىكەن. شۇ چاغلاردا ئۇ ئۇيۇرستېتتە سادىروۋ مۇدىر بولغانىدى. ئۇنىڭ ئالدىدا مىللى قىسىم زەمبەرەك پولىكىنىڭ كومىسسارى بولغانىكەن. شۇ چاغدىكى مىللى كادىرلارنى ئىمتىھان بىلەن سىناش دولقۇنىدا مائارىپ مىنىستىرلىكىگە يۆتكەپ كەتتى. ئۇ چاغدا تۇردى ئېلى مائارىپ مىنىستىرلىكىدە ئىشلەيتى ۋە مەركىزىي پارتىيە مەكتىپى تارىخ - جۇغراپىيە پاكولتىتىنىڭ مۇدىرى ئىدى. بۇ يىغىندىن كېيىن بۇ ئادەم خىتايلارغا يارىمغاچقا ئۈرۈمچىگە قايتۇرۇۋېتىلگەن ۋە “شىنجاڭ” مائارىپ نازارىتىنىڭ نازىرى بولغان.

خىتايلار ۋەدىسىدە تۇرمىدى. يەنى ۋەتىنىمىز شەرقى تۈركىستاندىن چىقىپ كەتمەي، 1955 - يىلى 10 - ئاينىڭ 1 - كۈنى «شىنجاڭ ئۇيغۇر ئاپتونۇم رايونى» دېگەن ساختا ئاپتونومىيىنى بەرمەكچى بولدى. بۇنىڭغا

---

<sup>①</sup> “شىنجاڭ” ئىنىستىتوتى — ھازىرقى “شىنجاڭ” ئۇيۇرستېتتە ئۆزگەرتىلگەن — م.

دۇنيادىكى بارلىق سوتسىيالىستىك دۆلەتلەردىن ۋەكىل چاقىردى. بۇ ئىشقا تۇردى ئېلى كۈچلۈكرەك نازارلىق بىلدۈرگەن ئىكەن. شۇنىڭ ئۈچۈن خىتايلار بۇ ئادەمگە يوغان گۇنادىن بىرنى ئارتىپ (“مىللەتچى” دەپ) ئۇرۇمچىدىن قەشقەرگە ھەيدەپ، مۇئاۋىن نازىر ۋە قەشقەر پىداگوگىكا ئىنىستىتوتىنىڭ مۇدىرى قىلىپ بېكىتتى. ئۇ بۇرۇن خەلق پارتىسىگە قاتناشقان بولۇپ، بۇ پارتىيەنىڭ قۇرغۇچىسى مەتتىمىن ئېمىنوو، تۇردى ئېلى مۇئاۋىنى ئىدى، ئۇ يەنە قوشۇمچە جەنۇبى بىيورونىڭ مۇدىرى بولغان.

ئۇنى 1968- يىلى 8 ئايدا مەن بار تۇرمىگە ئەكىردى ۋە مېنىڭ يېنىمدىكى 4 - كامېرىغا قامدى. ئۇنىڭ بويى ئىككى مېتىر ئون سانتىمېتىر كېلەتتى. شۇڭا ئۇ ئىككى مېتىرلىق كامېرىغا پاتمىغاچقا ئۇ بۇلۇڭدىن بۇ بۇلۇڭغا پۈتتىنى قىلىپ (قىياش ئۇزۇلۇپ) يېتىپتۇ، سوراقچىلار بۇ ئادەمنى سوراق قىلغانىكەن، ئۇلارغا جاۋاب بەرمەپتۇ. ”مەن ئازەم بىلەن تەڭ دەرىجىلىكلەر بىلەن سۆزلىشىمەن، مەركەزدىن ئادەم كەلسۇن“ دەپتۇ ۋە سوراققا چىققىلى ئۇنىماپتۇ. شۇنىڭ بىلەن بۇ ئادەمنى 4 جىنايەتچىنى باشلاپ كىرىپ، ئىتنىڭ ئۆلىكىنى سۆرىگەندەك سۆرەپ سوراققا ئېلىپ چىقىپ كەتتى.

دۈمبىسى يېغىر بولۇپ، بېشىنىڭ تۈكى قالماپتۇ، سوراقتا جاۋاب بەرمىگەنمۇ قانداق يەنە سۆرەپ ئەكىرىپ قويدى. ئادەتتە بىر كۈندە ئىككى موما بېرەتتى، ئەمما بۇ ئادەمگە 6 ئايغىچە كۈندە بىر موما بەردى. 6 ئايدىن كېيىن بۇ ئادەم قوپالمايدىغان، ئۆمىلەپ ماڭىدىغان بولۇپ قالدى. 1972 - يىلى 22 يىللىق كېسىپ يەكەندىكى لاگىرغا ئېلىپ كەتتى.

ئابلایوۋ ئېمىن: بۇ ئادەم مىللى ئارمىيە 13- دېۋىزىيە قوماندانى مەتتىمىن ئېمىنوۋنىڭ مەخسۇس كاتىپى ۋە مەسلىھەتچىسى. ئۇ 1968- يىلى قاماققا ئېلىنغان. مەتتىمىن ئېمىنوۋ ئۈرۈمچىگە يۆتكىلىپ كەتكەندە بۇ ئادەم جەنۇبىي "شىنجاڭ" (شەرقىي تۈركىستاننىڭ جەنۇبىي دېمەكچى) ھەربى رايونى ھەربى قورال - ياراغ بىلەن تەمىنلەش بۆلىمىنىڭ خىزمىتىنى ئىشلىگەن. ئاخۇنوۋ باشچىلىقىدىكى شەرقىي تۈركىستان قوراللىق تەشكىلاتىغا قورال - ياراغ يەتكۈزۈپ بەرمەكچى بولۇپسەن دەپ قاماپ، سوراق قىلغاندا ئەينەكنى چىقىپ، ئەينەك پارچىلىرى ئۈستىدە يالىڭاچ ئولتۇرغۇزۇپ، ئەينەك قىرىندىلىرى ئۈستىدە يالىڭاچ يۇمۇلاتقان ئىكەن. مەن بىلەن ياتقاندا مەن ئۆز كۆزۈم بىلەن كۆرگەن ئىدىم. بەدەنلىرىنىڭ ھەممە يېرى قاتتىق مۇنەكچىلەر، تۈشۈك - تۈشۈك تاتۇقلار بىلەن توشۇپ كەتكەن ئىكەن. ھەم سوغۇق چاغدا يالىڭاچ قىلىپ ئېسىپ قويغاچقا يۈرەككە تەسىر يېتىپ، كىچە - كۈندۈز يۆتۈلۈپ، مېڭىپ يۈرەتتى. ئاخىر ھېرىپ، ھۇشسىزلىنىپ يېقىلىدۇ - دە، يېرىم سائەت ئۇخلايتى. بەدەنلىرىنىڭ بەزى يەرلىرىدىن قان - يىرىڭ چىقىپ تۇراتتى. شۇ ئازاپلاردىن كېيىن تۆرت ئاي بولغاندا ئاغزىدىن قان كېلىپ ئۆلۈپ كەتتى.

## 8

شۇ يىلى ئىككىنچى ئايدا ئەمگەك بىلەن ئۆزگەرتىش ئىدارىسىنىڭ باشلىقى قادىر ساۋۇتنى مەكتەپتىكى خىزمەت ئۆتەۋاتقان يېرىدىن تۇتۇپ كەلدى. قەشقەر ساقچى باشقارمىسىنىڭ ئىچىدىكى ۋە جانقورغاندىكى ① ئۆيىنى ئاخشۇرۇپتۇ. سوراقتا:

① قەشقەردىكى بىر مەھەللە - م.

— سەن سىياسى جىنايەتچىلەرگە قورال تارقىتىپسەن، جىنايەتچىلەرنى بىزگە قارشى تەربىيەلەپسەن، دەپتۇ. بۇ ئادەم ئېمىنۇق رەئىس ۋاقتىدا پارتىيە كومىتېتىنىڭ مۇئاۋىن سېكرىتارى ۋە تەشكىلات سېكرىتارى ئىدى. ئۇنى ئېمىنۇق ئايرىم پىلان بىلەن ئەمگەك بىلەن ئۆزگەرتىش ئىدارىسىغا باشلىق قىلىپ يۆتكىگەن ئىكەن. ئۇ ئەمگەك بىلەن ئۆزگەرتىش ئىدارىسىغا باشقارما باشلىقى بولغاندىن كېيىن ھەممە يەرگە بېرىپ، خىتايلارنىڭ مەھبۇسلارغا قىلغان مۇئامىلىسىنى كۆرىدۇ، 5000 دىن ئارتۇق ئادەمنىڭ ئېغىر ئەمگەك بىلەن ئۆلگەنلىكىنى، 15000 مىڭ ئادەمنىڭ سېسىپ ياتقانلىقىنى بىلىدۇ، ئاندىن مەركەزدىن تەستىق ئېلىپ جىنايەتچىلەرنىڭ تۇرمۇشىنى ياخشىلايدۇ ۋە تۈرمە ئىچىدە «بوران» تەشكىلاتى دېگەن تەشكىلاتنى قۇرىدۇ. ئۆيىنى ئاختۇرغاندا ئايالى پاش قىلىپ قويۇپ، شۇنىڭ بىلەن تۈرمىگە ئېلىنغان ئىكەن. بۇ ئادەمگە سوراقچىلار:

— مەسىلەڭنى تاپشۇر، — دېگەندە، بۇ ئادەم:

— ساڭا دەيدىغان ھېچقانداق جىنايىتىم يوق، دەيدىغان گېپىم بولغان تەقدىردىمۇ سەنلەرگە دېمەيمەن، — دەپتۇ. ئۇلار:

— كىمگە دەيسەن؟ — دېگەندە، ئۇ:

— شەرقى تۈركىستان ئازات بولغاندا، خىتاي تاجاۋۇزچىلىرى ب م ت<sup>①</sup> تەرىپىدىن سوتقا تارتىلىدۇ، شۇ چاغدا خەلقئارا سودقا دەيمەن، — دەپتۇ.

شۇنىڭ بىلەن بۇ ئادەمنى ئۇر- ئۇر قىلىپ ئىككى پۈتتىنى يوتىسىدىن چېقىپ تاشلىۋەتتى. بىر يىل دوختۇرخانىدا گېپىسقا ئالسىمۇ پۈتى تۇنماي، تەرىتىگە ئۆزى چىقالماي جىنايەتچىلەر خەۋەر

---

① ب م ت — بىرلەشكەن مىللەتلەر تەشكىلاتى (بۇ ئاتالغۇ شەرقىي تۈركىستاندا ۋە خىتايدا «بىرلەشكەن دۆلەتلەر تەشكىلاتى» دەپ نا توغرا قوللۇنىلىدۇ) — م.



ئالاتتى. ئۇنىڭ تەرتىنى تۆكۈش باشقا ئادەمگەمۇ ئېغىر كېلىدىغان بولغاچقا، جىنايەتچىلەر تەرەت قاچىسىنى ئالغىچە بىر، تۆكۈپ كېلىپ بىر قېتىم بۇ بىچارە ئادەمگە ئازار قىلىپ، ”مەينەتلىرىڭنى خەقكە ئادالەتتە، سېسىپ ياتقىچە بالدۇرراق ئۆلسەڭ بولمامدۇ، ئۆلۈم ياراتمىغان!“ دېگەندەك گەپلەر بىلەن تىللايدىكەن. ھەتتا بەزى جىنايەتچىلەر نوقۇپ، چىمداپ ئاچچىقنى چىقىرىۋالىدىكەن. مانا بۇنداق ئازاپلار بىر ئىنقىلاپچىغا دۈشمەننىڭ مىڭ قېتىملاپ ئۇرغىنىدىنمۇ بەكرەك ئېغىر كېلەتتى.

ئاخىر بۇ ئادەمنى ئىككى يىل كېچىكنۈرۈپ ئېتىشقا ھۆكۈم قىلىپ، كېرىيە بىلەن نىيە ئارىلىغىدا دۇڭخۇاڭغا ماڭدىغان يولنىڭ بويىدىكى ئۇرۇش جىنايەتچىلىرىنى قامايدىغان «تاراش» دېگەن مەيدانغا ئېلىپ كەتكەن ئىدى.

## 9

1970- يىلى 3- ئاينىڭ 20- كۈنى راشىدىن مۇفتى ئاخۇنۇمنىڭ ئوغلى ئابلىمىت راشىدىننى مەن ياتقان 3- كامىرغا ئەكىرىپ قويدى. مەن كامىردا پېشىن ئوقۇپ ئولتۇراتتىم، ئۇنى ئەكىردى. ئۇنىڭغا 24 سائەتلىك تامىقىنى بەرمىدى. ئەتىسى تاماق بەردى. بۇ 24 سائەت ئىچىدە ئۇ ماڭا بىر ئېغىزمۇ گەپ قىلمىدى. ئۇ ئاچ قالغانلىقتىن مەن بۇ ئادەمگە قاتتىق - قۇرۇق نانلارنى چايغا چىلاپ، ”مانى ئىچىسىلە“ دەپ بەردىم. ئاندىن:

— ئۆزلىرى قەيەردىن؟ — دەپ سورۇدۇم. ئۇ ئادەم:

— مەن ساڭا گەپ قىلمايمەن، ساقچىلار شۇنداق تاپىلىغان، —

دېدى.

— نىمە ئۈچۈن؟

— ساقچىلار بۇ ئادەم بەش ئادەمنى ئۆلتۈرۈۋەتكەن قاتىل، ئۇنىڭغا گەپ قىلساڭ سېنىمۇ ئۆلتۈرۈپ قويىدۇ، شۇنىڭ ئۈچۈن ئۇنىڭغا گەپ قىلما دېگەن ئىدى، شۇڭا مەن سەندىن قورقۇپ گەپ قىلمىدىم.

— بەش ئادەمنى ئۆلتۈرگەن ئادەمنى 10 يىل ساقلامدۇ؟

— توۋا، مەن بىلمىگەندىن كېيىن مۇشۇنداق قىلىپتىمەن - دە.

ئاندىن كېيىن ئىككىمىز تونۇشتۇق. ئىككىمىز بىر يولدىكى ئادەملەر ئىكەنمىز. يەنى ئۇ ئىسلام پارتىسىدىن، مەن خەلق پارتىسىدىن چىقىپ قالدۇق، ھەر ئىككىمىز خىتايغا قارشى، ۋەتەن ئازاتلىقى ئۈچۈن كۆرەش قىلىدىغان ئىنقىلاپچى بولغىنىمىز ئۈچۈن تېزلا سىرداش بولۇپ كەتتۇق. ئەسلىدە بۇ ئادەمگىمۇ 1968 - يىلى تۇتۇش بۇيرىقى چىقارغان ئىكەن. ئىككى يىل مۆكۈپ يۈرگەن ئىكەن. يەنى ئۈرۈمچى، قاراماي، قەشقەر تەرەپلەردە تۇرۇپتۇ. بۇ جايلاردىكى تۇققانلارنىڭ ئۆيىگە كەلسە، ”سېنى تۇتۇشقا بۇيرۇق چىقاردى، سەن بىزنىڭ ئۆيىگە كىرمە“ دەپتۇ. شۇنىڭ بىلەن قارا ماشىنىدا قەشقەرگە قايتىپ كەپتۇ - دە، ئۆستەڭبويدىكى ئوسمان ھاجى ئىشاننىڭ بالىسى مەمەت ساۋۇتنىڭ ئۆستەڭبويدىكى تېۋىپلىق قىلىدىغان دوكتىنغا چۈشۈپتۇ. بۇ مەمەت ساۋۇت دېگەن ئەبلەخ ئەسلىدە جەنۇبى ”شىنجاڭ“ ھەربى رايون قوغداش باشقارمىسىغا، قەشقەر ۋىلايەتلىك ئامانلىق باشقارمىسىغا ئىشلەيدىغان مۇناپىق ئىكەن. ئابلىمىت راشىدىن بۇرۇن بۇ مۇناپىق بىلەن قەشقەردە ھاشىم داموللىدا بىللە ئوقۇغان ئىكەن. شۇ سەۋەۋەپتىن تۇتۇلۇپ قاپتۇ. مەن زېرىكىشلىك تۈرمە ھاياتىمىزغا بىر ئەمەك قىلىش ئۈچۈن ئۇنى تۇتۇلۇپ قېلىش جەريانىنى تەپسىلى سۆزلەپ بېرىشكە ئۈندىدىم.

— مەن ئۈرۈمچىدىن شام ئەتراپىدا كەلگەن ئىدىم. كېلىپلا بۇ مۇناپىقنىڭ تېۋىپخانىسىغا چۈشتۈم، ئۇ، ”ۋاي، قانداق ئەھۋاللىرى؟“ دەپ ياخشى كۈتمۈۋالدى، ئۇ ئاخشىمى ئۇ: ”نەگە باردىلا؟ نەدە تۇردىلا؟“ دەپ ياخشى ئەھۋال سورىدى. مەن ئۇنىڭغا، بارغان ۋە تۇرغان يەرلەرنى ئېيتىپ

بەردىم. مەن يەنە ئۇنىڭغا: ”يېنىمدا 2000 يۈەن پۇل، 500 مىڭ مېتىر رەخ بېلىتى، 50 مىڭ كىلو ئاشلىق بېلىتى، ئون ئۈچ يېرىم سە نەخ ئالتۇن بار، بۇلارنى قەيەردە قويايمەن“ دېدىم. ئۇ: ”مانا ماۋۇ كۈپتە قويسىلا، لازىم بولىدىغان ۋاقىتقىچە مەن ساقلاپ بېرەي“ دېدى. مەن 100 كىلو ئۇن، 100 كىلو گۈرۈچ ئالغىچ كەلگەن ئىدىم. ئەتىسى بىر كىلو ئۇنغا نان تېگىشتۈق، ئۇ ماڭا چاي دەملىدى. چاي ئىچىپ ئولتۇرساق، كۈيئوغلۇم كەلدى، چۈنكى مەن قاراشەھەرگە كەلگەندە تېلېفون بەرگەن ئىدىم. كۈيئوغلۇم ماڭا: ”ۋاي دادا، مەن سىلە تېلېفون بەرگەندىن كېيىن كۆكياردىكى ۋاخان تاجىكلىرى بىلەن ئۆزلىرىگە جاي راسلىدۇق“ دېدى. ئۇنىڭغىمۇ بۇ مۇناپىق: ”ۋاي بالام قانداق گەپ بولسا دەۋەرسىلە، چۈنكى بىز دېگەن ئۆز ئادەم“ دەپ تۇراتتى. كۈيئوغلۇم يەنە: ”ئۆزلىرىگە تەييارلاپ ئالغىچ كەلگەن يىمەك - ئىچمەك ۋە قۇربانلىق گۈشلىرى دەڭدە قالغان ئىدى، مەن بېرىپ ئۇ نەرسىلەرنى ئېلىپ كېلەي“ دېدى - دە، چىقىپ كەتتى. ئاندىن ئۆي ئىگىسى بولغان بۇ مۇناپىق: ”بۈگۈن بالدۇرراق مەسجىدكە چىقىپ، نامازنى مەسجىدتە ئوقۇساق“ دېدى. مەن ماقۇل بولدۇم. ئاندىن مەسجىدكە ماڭدۇق. مەسجىدكە يېقىن كەلگەندە ئۇ: ”مەن تەرەت ئېلىۋالاي“ دەپ خالا تەرەپكە كەتتى. مەن مەسجىدكە كىرىپ كەتتىم. ناماز ئوقۇدۇم، مەيىت نامىزى ئوقۇدۇم، ئاندىن ئۆستەڭجويى تەرەپتىكى دەرۋازىدىن چىقىپ ماڭدىم. يولنىڭ ئۇ تەرىپىدىكى — كونا بانكىنىڭ ئالدىدىكى گودالڭ كۇچىغا كەلگەندە، ئارقا تەرىپىمدە ئىككى ئەسكەر پەيدا بولۇپ: ”ماڭ بۇ تەرەپكە!“ دەپ كۈچىغا ئىتتىردى. ئالدىم تەرەپتىن ئىككى ئەسكەر كەلدى - دە، ”كۆتەر قولۇڭنى!“ دەپ تاپانچا تەڭلەپ، قولۇمغا كويىزا سالدى. مەن ئۇلارغا ”بىر نەرسىلىرىم بار ئىدى، ئېلىۋالسام“ دېدىم. كۆرپە ۋە جۇۋىلىرىمنى ئېلىۋېلىپ تۇرمىگە كەلدىم. بولغان ئەھۋال مانا مۇشۇ، — دېدى.

ئىككى كۈندىن كېيىن سوراققا ئاچىقىپ كەتتى. سوراقتا: ”سەن

شەرقىي تۈركىستان دۆلەت لاهىيەسىنى قايتا تۈزۈش قىلىپ بېرىپسەن، بۇ لاهىيەنىڭ تەپسىلاتىنى سۆزلە!“ دەپ ئۇنى قاتتىق قىستاپتۇ. ئۇ: ”مەن بىلمەيمەن، مەن ئۇنداق ئىش قىلمىدىم“ دەپتۇ. سوراقچىلار: ”ئەھمەت زىيائى ئىبارەت ئوقۇپتۇ<sup>①</sup>، سەن تەرجىمە قىپسەن، سەن ئىبارەت ئوقۇپسەن، ئۇ تەرجىمە قىپتۇ، شۇنداق قىلىپ ئىككىڭ ھەر يەرلەردە سۆزلەپ يۈرۈپسەن، بۇنى سۆزلە“ دەپتۇ. ئۇ: ”بىلمەيمەن، مەن ئۇنداق قىلمىدىم“ دەپتۇ. سوراقچىلار: ”سەن دۆلەت لاهىيەسىنى بەشكىرەمدە ئابلەتنىڭ ئۆيىدە بېرىپسەن، بۇنى سۆزلە“ دەپتۇ.

ئۇنى ئىككى كۈندىن كېيىن يەنە سوراققا ئېلىپ چىقىپ كەتتى. ئۇ يەنە ”بىلمەيمەن“ دېگەندىن كېيىن، كالتەككە ئولتۇرغۇزۇپتۇ، پۇتىنىڭ ۋە قوللىنىڭ تىرناقلىرىغا يىڭنە تىقىپتۇ، بۇرندىن قىزىلمۇچ سۈيى قۇيۇپتۇ، زەكىرىنىڭ تۆشۈكىدىن ئىنچىكە سىم تىقىپ، توك بىلەن ئازاپلاپتۇ... كۆزلىرىنىڭ چاناقلىرىدىن قان كەلگەن ھالدا ئەكىرىپ تاشلاپ قويدى. بۇ ھالەتتە ئۇ 10 كۈن مىدىرلىيالمىدى. ئۇنىڭ تەرتىبىنى مەن توشۇدۇم. ھەتتا مومىنى يىڭىدەكمۇ مادارى بولمىغىنى، ياڭاقلىرىنى مىدىرلاتسا بەك ئاغرىيدىغان بولغانلىقى ئۈچۈن بەرگەن نانلارنى ئوماچ قىلىپ ئاغزىغا قۇيۇپ قوياتتىم، شۇندىمۇ ئاران يۇتاتتى. ئاساسەن بەھۇش دېگۈدەك بىر ھالدا ياتاتتى. ئۇنىڭغا يۈرىكىم ئېچىشىپ كۆزلىرىمدىن ياش توختىمايتتى. مەن گۇندىپايلاغا بۇ ئادەمنىڭ كېسىلىنى، پىت بېسىپ كەتكەنلىكىنى ۋە باشقا ئۆيگە يۆتكەش ئارقىلىق بۇ مەينەتچىلىكتىن قۇتقۇزۇشنى تەلەپ قىلدىم. بىزنى 2- ئۆيگە يۆتكەپ قويدى. ئۇ ئادەمنىڭ پىت بېسىپ كەتكەن كېيىم - كېچەكلىرىنى ۋە

---

<sup>①</sup> ئايەت ۋە ھەدىسلەرنىڭ ئەسلىسى، ئەرەپ تىلى بويىچە ئوقۇلىشىنى دېمەكچى. بۇ ”ئىبارە“ سۆزى بىلەن تومۇرداش بولۇپ، سۇپەت سۆزى ئەمەس — م.

يوتقانلىرىنى تاشلىۋەتتۇق. 10 كۈن بولغاندا 3- ئۆيىنى تازىلاپ يەنە شۇ ئۆيگە ئاچىقىپ قويدى. مەن بۇ ئادەمگە ئەھمەت زىيائىنىڭ بارلىقىنى ئۇقتۇردۇم. بۇ ئىككى ئادەم ئەرەپچە پاراڭلىشىپ تۇراتتى. ساقچىلار بۇ ئادەمگە مەسلىھەتنى يېزىپ تاپشۇر، دەپ ئىككى قەلەم، بىر توپ قەغەز، ئىككى قۇتارەڭ ئەكىرىپ بەردى. ۋە: ”سەن داداڭنىڭ ۋەقەلىكىنى ۋە ئۆزەڭنىڭ ۋەقەلىكىنى، يەنى ئەڭ ئاز بولغاندا بىر تەشكىلاتنى پاش قىلسەن ياكى ئون ئىككى تەشكىلاتنىڭ ھەممىسىنى پاش قىلسەن، قەشقەردە 20 نەچچە يەردە تەبلىغ قىلىپ مەجلىس ئاچقان، بۇنى يازسەن“ دېدى.

بۇ ئادەم ھەر كۈنى خەت يازاتتى. 20- 30 ۋاراق بولغاندا كۈنۋېرت ئارقىلىق ”ماۋزېدۇڭغا تېگىدۇ“ دەپ بېرەتتى. مەن ئۇنىڭدىن: ”نەمە يازدىلا“ دەپ سورىسام، ئۇ: ”ماۋزېدۇڭغا خەت يازدىم، خەتنى ماۋزېدۇڭ ئوقۇپ، مەن بىلەن كۆرىشىدۇ“ دەيتتى. مەن ئۇنىڭغا: ”ماۋزېدۇڭ سىلدىك جىنايەتچى بىلەن كۆرۈشمەيدۇ، يازمىسىلا“ دېسەم، ئۇ ئۇنىمىدى. خەت يېزىپ، ”ماۋزېدۇڭغا تېگىدۇ“ دەپ ئەۋەتىۋەردى. مۇشۇنداق خەت يېزىش ئىشى تۆرت يىل داۋام قىلدى. ئويلايمەنكى ئۇ شۇ چاغلاردا ئەقلى نورمالسىزلىققا كىرىپتار قىلىنغان بولسا كېرەك. بىر كۈنى يەنى 1974- يىلى سوراقچىلار گۈلدۈرلەپ كىرىپ تالغا ئاچىقىپ: ”سەن ماۋزېدۇڭنى زاڭلىق قىلىپسەن“ دەپ مېنىمۇ، ئۇنىمۇ تازا دۇمبالدى. ئۇ بۇرادەرنى ھويلىغا ئاچىقىپ قاردا تۆرت سائەت توختۇتۇپ قويۇپتۇ، پۇتى ۋە قولى ئۇششۇپ قاپتۇ. يازدا يىرىڭدايدىكەن، قىشتا ئىششىيدىكەن. كېيىن ئۇنى يېنىمدىكى كامېراغا ئەكىرىپ سولاپ قويدى. ئۇ ماڭا: ”سەن خەت يازما دېسەڭ ئۇنىماپتىمەن، سەن توغرا سۆزلەپتىكەنسىن، ماڭا كۆيۈنۈپتىكەنسىن، مەن بىلمەپتىمەن، سەن ئەۋلىيا ئىكەنسىن، مەن توۋا قىلدىم“ دەپ توۋلاپ سۆزلەپ كەتتى. شۇ يىلى ئۇنى 20 يىللىق كېسىپ مەيدانغا ئېلىپ كەتتى. ئۇ 1982- يىلغا

قەدەر باغ ساقلىغان، دوختۇرلار ئۇنى يۈرەك كېسىلى دەپ دېئاگنوز قويغاچقا، ئۇنى دوختۇرخانىغا كېپىلگە بېرىپتۇ. داۋالانغىلى خوتەنگە ئەۋەتىپتۇ، ئۇنى تۇرمىنىڭ گۈندىپايلىرى نازارەت قىلىدىكەن. خوتەنگە بارغاندىن كېيىن تونۇش - بىلىشلەر كۆپ بولغانلىقتىن خىتايىلار چىداپ تۇرۇپ بولالماي، قەشقەردە داۋالىنىش ئۈچۈن ئەۋەتىۋېتىپتۇ. قەشقەرگە كەلگەندىن كېيىن جورى داموللىنىڭ بالىسى ئېلى قارى ماڭا: ”سىلە بىلەن كامىرداش بولۇپ ياتقان ئابلىمىت راشىدىن قەشقەرگە كەلدى، مەن ئۇيۇمىدە مەھمان قىلدىم، ھازىر دوختۇرخانىدا داۋالىنىۋاتىدۇ“ دەپ ماڭا خەۋەر قىلدى. مەنمۇ ئۇ چاغدا تۇرمىدىن يېڭى چىققاچقا 4 - 5 نان، ئازراق ئەنجۈر مۇرابباسى ئېلىپ ئۇنىڭ بىلەن كۆرۈشكىلى باردىم. يېنىدا خوتۇنى بار ئىكەن. مەن ياتىقىمغا كىرسەم ئۇ مېنى تونماي، ”ئابلز داموللا چىقىپتۇ!“ دەپ ۋاقىراپ توۋلاپ كەتتى. مەن تونۇشلۇق بەرگەندىن كېيىن ئاندىن توندى. ئاندىن ماڭا: ”مەن مەمەت ساۋۋت دېگەن مۇناپىقنى چاقىرتتىم، ئۇنىڭغا: ’نەخ پۇل، ئاشلىق بېلىتى، رەخ بېلىتى، ئالتۇن قاتارلىق ھەممە نەرسىنى تاپشۇرۇپ بەرگىن‘ دېسەم، ئۇ مۇناپىق ھەممىدىن تېنىۋالدى ۋە: ’سېنى تۇتۇپ كەتكەن كۈنى ئەسكەرلەر ھەممە نەرسەڭنى ئاچقىپ كەتكەن‘ دەپ يالغان سۆزلىدى” دېدى. گەپ - سۆز تۈگىگەندىن كېيىن مەن ئۇنىڭ يېنىدىن يېنىپ چىقتىم. 3 كۈندىن كېيىن يەنە ھېلىقى ئېلى قارى قېشىمغا كېلىپ: ”مەمەت ساۋۋت دېگەن مۇناپىق ئىككى ساقچىنى باشلاپ چىقىپ ئابلىمىت راشىدىننىڭ مېڭىسىگە ئۇرۇۋېتىكەن، ئابلىمىت راشىدىن ساراڭ بولۇپ قايتۇ، دوختۇرلار ’بىز ساراڭنى داۋالىمايمىز‘ دەپ ھەيدەپ چىقىرىپتۇ، ئۇ ئادەم ھازىر قارقى دەۋرۋازىدىكى ئابلز بېدىچى دېگەننىڭ سارىيىدا ئىكەن“ دېدى. مەن ناماز شامنى ئوقۇپ شۇ ساراينغا كەلدىم. يېنىدا بىر ئىنسى ۋە ئايالى بار ئىكەن. ئۇلار ماڭا: ”بىز تېخى شام ئوقۇمۇدۇق، بىز ئوقۇۋالايلى، سىلە ئاكامغا قاراپ تۇرسىلا“ دېدى. مەن ماقۇل بولدۇم. ئابلىمىت

راشدىن مەن بىلەن قول ئېلىشىپ كۆرۈشتى. ئىككى مەنۇت ئۆتكەندە ياقامنى سىقىپ: ”سەن مېنىڭ مال - مۈلكۈمنى ئېلىۋالغان مەمەت ساۋۇت دېگەن مۇناپىقسەن! مال - مۈلكۈمنى بەر!“ دەپ ۋاقىراپ كەتتى ۋە تەستىكىمگە ئىككىنى قويىۋېتىپ، ئاغزى - بۇرنۇمدىن قان كېپكەتتى. ئاندىن لامپىغا ئېسىلدى - دە، لامپا سۇنۇپ ھەممە يەرنىڭ توكى كەتتى. سارايشۇن يۈگۈرۈپ كىردى ۋە ئابلىمىت راشىدىننىڭ ئايالىغا خەۋەر قىلدى. ئايالى كىرىپ: ”ۋاي نىمانداق قىلىلا، بۇ ئۆزلىرىنىڭ قىيامەتلىك ئاغىنىلىرى“ دېدى. ئابلىمىت راشىدىن: ”بۇ مەمەت ساۋۇت ئەمەسمۇ؟“ دېدى. ئۇلار: ”ياق“ دېدى. ئۇ: ”ۋاي مەن توۋا قىلدىم“ دەپ بېشىغا ئەدىيەلنى ئارتىپ يېتىۋالدى. مەن ئايالىغا: ”سىلەر كەتسەڭلار بولمامدۇ؟“ دېسەم، ئايالى: ”كېتەيلى دەپ بېكەتكە چىققان ئىدۇق، شوپۇرلار ساراڭنى ماشىنىغا ئالمايمىز“ دەپ ماشىنىغا چىقارمىدى، شۇنىڭ ئۈچۈن كېتەلمىدۇق“ دېدى. مەن ئۇلارغا: ”ئەتە سەھەردە تەييارلىنىڭلار، مەن ھەرقانداق شوپۇرنى تونۇيمەن، مەن بېكەتتە ئىشلىگەن، ئەتە مەن سىلەرنى يولغا سېلىپ قويماي“ دېدىم. مەن ئۇيىگە قايتىپ بارسام ئۆيدىكىلەر: ”سېنى كىم ئۇردى؟ كىم بولسا، بىز ئۇنىڭغا تېتىمىز“ دەپ تۇرىۋالدى. مەن ئۇلارغا يېقىلىپ چۈشتۈم دەپ يالغان سۆزلىدىم. كېچىچە شاپىلاقنىڭ دەردىدىن قولۇۋۇقۇم غوڭۇلداپ ئاران تاڭ ئاتقۇزدۇم. سەھەردە ھېلىقى دەڭگە ئىككى بالام بىلەن بىللە قول ھارۋامنى ئېلىپ باردىم. ئابلىمىت راشىدىننى ھارۋىغا سېلىپ بېكەتكە ئاپاردۇق. قاغىلىق ماشىنىسىغا سېلىپ قويدۇق، كەتتى. بېرىپ ئۈچ كۈندىن كېيىن ئۆلۈپ كېتىپتۇ.

## 10

يەنە تۈرمە كەچمىشىمىزگە قايتىمەن:

ئۇنىڭدىن كېيىن بىر كېچىدە مېنىڭ يان تەرىپىمدىكى كامبېرغا ئادەم ئەكىردى، ئۇ كۈنى قار ياغقان ئىدى. قار، يامغۇر ياغقاندا ئەسكەرلەر تام تۆپىدە ماڭماي پوتەيدە تۇراتتى. بۇ پۇرسەتتىن پايدىلىنىپ ئۆز - ئارا سۆزلىشىۋالاتتۇق.

— كىم كىردى! — دەپ توۋلىدىم مەن.

بىر يېرىم مېتىر كېلىدىغان بىر ئۆيگە سىيىتتىيازنى (بۇ ئىككى يىل كېچىكتۈرۈپ ئېتىشقا ھۆكۈم قىلىنغان ئادەم بولۇپ، بۇرۇن ساقچى باشقارمىسى تەرگەۋ بۆلۈمىنىڭ كادىرى ئىدى)، ئەمەتخان مەخسۇمنى، ئارتىس ئەخەتنى سولاپ قويۇپتۇ. ئەمەتخان مەخسۇم بىزنىڭ تەشكىلاتنىڭ ئەزاسى ۋە كىنو خانىنىڭ مېخانىكى ئىدى. ئۇ ئۆزى ياسىغان يەرلىك رادىيو ئىستانسىسىدا ”شەرقى تۈركىستاننىڭ مۇستەقىللىقىنى بىر ئايدىن كېيىن ئىلان قىلىمىز“ دەپ سۆزلەپ يۈرگەنىكەن. ئارتىس ئەخەتنىڭ نېمە ئۈچۈن كىرگەنلىكىنى سورىسام، ئۇ: — ئوڭچىلار بىلەن سولچىلار ئۇرۇشقان چاغدا بىر خىتاي ئۆلگەن ئىكەن، مەن بۇ خىتايغا مۇنداق قۇشاق قېتىپ ”يىغلىغان“ ئىدىم:

ۋاي قېرىندىشىم!

مىڭلاپ كەلگەن قېرىندىشىم!

بىرلەپ ئۆلدۈك قېرىندىشىم!

بىرلەپ ئۆلۈپ قاچان تۈگەرسەن، قېرىندىشىم!

مەن كۆزۈمگە لازا سۈرتۈۋېلىپ مۇشۇنداق يىغلىسام، خىتايلار خوشال

بولۇپ مېنىڭ ماۋىشىمنى ئۆستۈرۈپ بەرگەن ئىدى. بىراق، بىر مۇناپىق

مېنىڭ بۇ قوشقىمنى خىتايلارغا چۈشەندۈرۈپ خەت يېزىپتۇ. شۇنىڭ

بىلەن مېنى مۇشۇ يەرگە ئەكىرىپ قويدى، — دېدى.

\*\*\*\*



ۋىلايەتلىك سەنئەت ئۆمىكىنىڭ ئىجادىيەتچىسى شاكىرمۇ مۇشۇ يىلى تۈرمىگە كىردى. ئۇ قوشۇمچە ھەيكەلئاراش ئىكەن، ئۇ چاغدا ھەممە ئادەم ماۋنىڭ ھەيكىلىنى چوڭ بىلىپ بىردىن كۆتۈرۈۋالار ئىكەن، بىر يەردە توسۇلۇپ قالسا ئۇزۇندە ئوقۇپ بېرەتتى ۋە ماۋنىڭ ھەيكىلىگە تازىم قىلىپ رۇخسەت سورايىتتى. بۇنىڭ ھەيكەلئاراشلىقتا ئىككى نەپەر شاگىرتى بار ئىكەن، بىر كۈنى پاخالنىڭ ئۈستىگە گەج سۇۋاپ ماۋنىڭ ھەيكىلىنى ياساپتۇ. ئازغىنا تۇرۇپ ئۇ ھەيكەل قۇرۇغاندىن كېيىن شاگىرتىغا: ”ماۋ پۈۋەكنىڭ قوڭىدىكى پاخالنى تارتىۋەت“ دەپتۇ، بۇ ئىككى دانە مۇناپىق شاگىرت بۇنى خىتايىلارغا چىقىپتۇ. شۇنىڭ بىلەن ئۇ ماۋزېدوڭغا ھاقارەت قىلغان جىنايەتچى بولۇپ، تۈرمىگە ئەكىرىپ قويغانىكەن. بۇ زۇلۇمغا چىدىيالماي ئاچلىق ئىلان قىلدى، ئاخىردا خىتايىلار توككا نۇتقۇزۇپ ئۆلتۈرۈۋەتتى.

\*\*\*\*

ئابدۇرېھىم پىتەك — ساقچى باشقارمىسىنىڭ باشلىقى بولغان، كېيىن جەنۇبى ”شىنجاڭ“ مەمۇرى مەھكىمىنىڭ باش باشقارما باشلىقلىقىغا ئالماشتۇرۇلغان. ئۇنىڭغا ”مىللەتچى“لىك جىنايىتى ئارتىپ ۋەزىپىسىدىن ئېلىپ تاشلىغان، يەنى قەشقەردىكى بەش مىللەتچى (ئابدۇرېھىم پىتەك، ئابدۇرېھىم ئەييۇپ، ئابلىز ئەبەيدۇللاھ، ئۆمەر سەلەي، تۇردىيۇفلار) نىڭ چوڭى دەپ قاماققا ئالغان ئىكەن. سوراققا ياخشى جاۋاب بەرمىدىك دەپ كېچىدە كىرىپ ئۇرۇپ بىر كۆزىنى قارىغۇ قىلىپ، بېشىنى يېرىۋېتىپتۇ. مانا شۇنداق قىلىپ ئاخىرى تۈرمىدىن چىقماي تاياق ۋە قىيىناق دەستىدىن ئۆلۈپ كەتتى. ئاندىن ۋالى ئېمىنۇف ھامۇتىنمۇ شۇ كېچىدە ئۇرۇپتۇ ۋە پۈت قولىرىنى سۇندۇرۇپ تاشلاپتۇ.

## ھايۋاننىڭمۇ ئەڭ پەسەندىسى

شۇنداق بىر يىركىنىشلىك ۋاقە خاتىرەمدە تۇرۇپتۇ. بۇ ۋاقەنى ئالاھىدە خاتىرىلىشىم بۇ ئارقىلىق خىتايلارنىڭ قانچىلىك ياۋايى، يىرتقۇچ تەبىئەت ئىكەنلىكىنى ئىسپات قىلماق ئۈچۈندۇر.

بۇ 1971- يىلى بولسا كېرەك، ئابلىمىت راشىدىن بىلەن بىللە يېتىۋاتقان كۈنلىرىمىز ئىدى. ئىككىمىز بىر ھەپتىدە بىر قېتىم يالغاندىن ئۇرىشىمىز. چۈنكى بىز ھۆكۈمەتنىڭ بىزگە بولغان پوزىتسىيىسىنى بىلىپ باقمىقى ئىدۇق. بەزىدە مەن: ”ماۋۇ پىتلىقنى مەندىن ئايرىۋەت! بۇنىڭ پىتى ماڭا يوقۇپ كەتتى!“ دەپ ۋاقىرايمەن، بەزىدە ئۇ: ”بۇ قاتىل ئىكەن! كېچىسى ئۇخلىمايدۇ! جۈلۈيدۇ! قۇسۇدۇ! قان كېلىدۇ! بۇنى يۆتكەۋەت!“ دەپ ۋاقىرايدۇ. كېيىنچە ھەر كۈنى ياكى ھەر ئىككى كۈندە بىر قېتىم غەۋغا قىلىدىغان بولىدۇق. بۇ ئىش تۆرت ئاي داۋام قىلدى. بىر كۈنى 4 ئۇيغۇر، 8 خىتاي، 7 ئەسكەر تاراق - تۇرق قىلىپ كىردى. ئىشىكنى ئېچىپ: ”چىق بۇياققا!“ دېدى. بىز سىرتقا چىقتۇق. ئۇلار ”نېمە گېپىڭ بار“ دەپ مەندىن سورىدى. مەن ئۇلارغا: ”بىز ئۇيغۇر پاتىمدۇق، بۇ ئۆي ئۇزۇنلىقى بىر يېرىم مېتىر، كەڭلىكى سەكسەن سانتا، بىز ياتامدۇق؟ ياكى باشقا نەرسىلەر تۇرامدۇ؟ بۇ ئۆيدە ئىككى تەرەت چېلىكى، ئىككى ئاپقۇر ۋە باشقا نەرسىلەر تۇرسا بىز بۇ ئۆيگە سىغىمدۇق“ دېدىم. خىتايلار: ”سەن ھۇشۇڭ بىلەن بول، باراتتى“ دېدى.

ئاندىن “سېنىڭ نىمە گېپىڭ بار؟” دەپ ئابلىمىت راشىدىندىن سورىدى. ئۇمۇ مەن دېگەندەك جاۋاب بەردى. ئۇلار: “بۇ يوقىرىنىڭ قارارى، ئىككىڭ ئايرىلمايسەن، چۈنكى سەن ئابلىمىت! ئۆزگەرمەس داشقال موللا، سىنى باشقا يەرگە ئەكىرىپ قويساق باشقىلارنى زەھەرلەيسەن، باراننى باشقا يەرگە چىقارساقمۇ ئوخشاشلا باشقىلارنى زەھەرلەيدۇ، شۇنىڭ ئۈچۈن ئايرىلمايسىلەر، چايانغا ئوخشاش بىر- بىرىڭنى يەپ تۈگەت! ئاندىن بىرىڭ قالسىەن! بۇ ئاپتونۇم رايونلۇق ئەمگەك بىلەن ئۆزگەرتىش ئىدارىسىنىڭ قارارى!” دېدى. شۇنىڭ بىلەن كامبىرغا كىرىپ كەتتۇق.

بىر نەچچە كۈن ئۆتكەندە ئىچىم سىقىلىپ سادىرنىڭ<sup>①</sup> ناخشىسىنى توۋلىدىم. ئەسكەرلەر: “ۋاقرىما!” دەپ قويدى. بىر ئاز ئۆتكەندە بىر گۈندىپاي، ئىككى قوراللىق ئەسكەر كىردى - دە، گۈندىپاي چىقىپ كەتتى. ئەسكەر: “ئېڭىش!” دېدى - دە، مىلتىقنىڭ پايىنىكى بىلەن گەجگەمگە بىرنى ئۇردى. مەن ئېڭىشتىم. ئېڭىشكەندىمۇ ئۆرە بولالمىغۇدەكلا پۈكۈلۈپ قالدىم. گەجگە سۆڭۈكۈم سۈندىمكىن دەپ قالدىم. شۇنداق بولسىمۇ “ۋاي - ۋاي” لىيالىماي لېۋىمنى چىڭ چىشلەپ جىم تۇردۇم. زارلىسام تېخىمۇ بەتتەر ئۇرىدىغانلىقىنى بىلەتتىم. ئەسكەرلەر قولۇمدىكى كويىزنى پۈتۈمدىكى كىشەنگە چېتىپ قويدى ۋە “بۇ يەرگە كەل!” دېدى - دە، مېنى دوڭغاقلىق ھالىتىمدە تۇڭلۇكنىڭ ئۇدۇلىغا ئەكىلىپ توختۇتۇپ قويدى. بىر ئەسكەر تۇڭلۇكتىكى قاپقانى كۆتەردى. بىر ئاز يورۇق چۈشكەندەك بولدى. ئاندىن “پارت - پورت” قىلىپ بېشىمغا چېچۈۋەتتى. خىتاينىڭ پوقى

---

<sup>①</sup> سادىر پالۋاننى دېمەكچى — سادىر پالۋان 1864 - يىلى ئىلىدا پارتلىپان دېھقانلار قوزىلىڭىنىڭ سەردارىدىن بىرى، ئۇ ھاياتىنىڭ 40 يىلىنى مىللىي ئازاتلىق يولىدا سەرپ قىلغان مەشھۇر قەھرىمان، شۇنداقلا مەشھۇر قوشاقچى — م.

بېشىمغا، بوينۇمغا چۈشۈپ ، ئاندىن دۈمبەمگە ساقىپ ئاققىلى تۇردى. ئاندىن سىيدى. ئەگەر تۇڭلۇك ئېچىلغاندا تۇڭلۇققا قارىغان بولسام، خىتاينىڭ پوقى ئاغزىمغا كىرىپ كېتەر ئىكەن. پوق ئابلىمىت راشىدىننىڭ كېيىمىگىمۇ چاچراپ كېتىپتۇ. ئەسكەرلەر قاقاقلاپ كۈلۈشۈپ كەتتى. ئاندىن ئىشىكنى تاقاپ چىقىپ كەتتى.

مەن ئاندىن تۆرت سائەت ئىشىكنى ئۇردۇم، ئەمما ئىشىكنى ھېچكىم ئاچمىدى. تۆرت سائەت بولغاندا شۇ چاغدىكى ۋىلايەتلىك تەرگەۋ بۆلۈمىنىڭ باشلىقى ئابدىكېرىم ئېلى تۆرت ئادەم بىلەن كىردى. ئۇ مەندىكى ئەھۋالنى كۆرۈپ: ”بۇ ئىشنى كىم، قاچان قىلدى؟“ دەپ سورىدى. مەن: ”سائەت بىر يېرىم بولغاندا ئەسكەرلەر قىلدى“ دېدىم. ئۇ: ”ۋاقتىنى قانداق بىلىسەن؟“ دېدى. مەن: ”ئۇرۇلغان جاڭدىن بىلدىم“ دېدىم. ھېلىقى چىققان خىتايلار: ”بۇلار ئۆزلىرى چىچىپ، ئۆزلىرى سۈركۈۋاپتۇ“ دېدى. ئابدىكېرىم ئېلى: ”بۇنىڭ قولى باغلاغلىق تۇرسا قانداق قىلىپ ئۆزى سۈكۈۋالدى!“ دەپ ۋاقىراپ قويغان بولدى ۋە ”بىز بۇنى ئېنىقلايمىز“ دەپ قويدى. ئاندىن تاجىك قاتىل قاسمنى ئەكىرىپ ”بۇنى يۇيۈەت!“ دېدى. ئۇ مېنى يۇيۇپ بولغاندىن كېيىن باشقا كامىرغا كىرىپ كەتتى. قاسمغا مېنى سولاپ قويۇشقا بۇيرىدى، قاسم مېنى سولاپ قويدى. بىر - ئىككى سائەت ئۆتكەندىن كېيىن گۈندىپاي كىرىپ مېنى ئابدىكېرىم ئېلىنىڭ سوراق قىلىدىغان ئۆيىگە ئەكىردى. ئۇ دەرىزىلەرنى تاقاپ ئىشىكنى يېپىپ قويۇپلا شىرەنى ئىككىنى مۇشتلىدى ۋە:

— سەن قاچان مەسىلە تاپشۇرسەن؟ يا مەسىلە تاپشۇرۇپ ھەقىقەتكە قايتمايسەن، يا كېسىلىپ بىر تەرەپ بولمايسەن، يا كەڭچىلىككە ئېرىشمەيسەن، سەن زادى قانداق قىلماقچى؟— دېدى.

ئاندىن شىرە ئاستىدىن بىر دانە چىنە ئالدى. ياغلىقتىن قاتلىما ئېلىپ چىنىگە ئۇششاقلاپ سالدى، ئۈستىگە شىكەر سالدى. ئاندىن چاي

قۇيۇپ، ”ئىچىڭ“ دەپ ئاستا سۆزلىدى. مەن چاي ئىچىۋاتىمەن، ئۇ ۋاقىرپ، جاقىرپ شىرەگە مۇشتلاپ سوراق قىلغان بولمۇۋالدى. مەن چاي ئىچىپ بولغاندىن كېيىن ئۇ:

— سەن تۇرمىگە كىرگەندىن كېيىن كۆپ بۇزغۇنچىلىقلارنى قىلىدىڭ. سەن غەربى - شىمالدا ئوقۇغان قىرغىزنى ئۇرۇپ جاراھەتلەندۈردۈڭ، - (ئۇ تىلغا ئېلىۋاتقان قىرغىز ئامانلىق ئىدارىسىنىڭ جاسۇسى ئىكەن)، — بىر خىتايىنى ئۇرۇپ ئۇنىڭ ئۆلۈشىگە سەۋەبچى بولدۇڭ،...

ئۇ دەۋاتقان خىتاي ماڭا قويۇپ قويغان جاسۇس ئىدى، ئۇ كۈندە مەندىن گەپ كويۇپلاپ گەپ ئالاتتى. ئۇراي دېسەم ياش ھەم ئۇستىخانلىق بولغاچقا كۈچۈم يەتمەيتتى. ئۇنىڭ دېمەكچى بولغىنى مۇنداق بىر ۋاقىگە ئالاقىدار ئىش ئىدى: بىر كۈنى تاھارەت قىلىۋاتقاندا كەينىدىن كېلىپ بوغۇپ، بېشىغا ئايپۇر بىلەن ئۇردۇم. ئۇ مېنى ”سىڭكو“<sup>①</sup> دەپ ۋاقىرپ تىللىدى. بىر ئاز ئۆتكەندە ئەسكەرلەر كېلىپ قالدى - دە، ئۇلار: ”نەمە دېدىڭ؟“ دەپ سورىدى. ئۇ خىتاي يەنە ”سىڭكو“ دەپ ۋاقىرىدى. ئەسكەرلەر بىزنى دەۋاتقان ئوخشايدۇ، دەپ ئىشكىنى ئېچىپ كىرىپ، تالاغا ئاچقىپ، مىلتىقنىڭ پايىكى بىلەن ئۇرۇپ، سۆڭۈچىنى پارچە - پارچە قىلىپ سۇندۇرۇپ، تالاغا تاشلاپ قويۇپتۇ. ئاندىن ئۇ خىتاي ئۇزۇنغا بارماي ئۆلگەن.

— تۇنىيازنى ئۇردۇڭ، — دەپ داۋام قىلدى تۈرمە باشلىقى (مىجىت ئەپەندىنى چېقىپ قويۇپ، ئۆلۈمگە تۇتۇپ بەرگەن تۇنىياز دېگەن قاغىلىقلىق قاتىل مۇناپىقنى ئۇرۇپ، بېشىنى يېرىپ، قولىنى سۇندۇرۇۋەتكەن ئىدىم) — تۈرمە خادىملىرىنىڭ ئالدىغا تاھارەت

---

<sup>①</sup> سىڭكو — خىتايچە (牲口shengkou)نىڭ بۇزۇپ ئېيتىلىشى، مەنىسى: ”ھايۋان“ — م.

چىلىكىنى ئاتتىڭ، شۇنىڭ ئۈچۈن سېنى ئۇرۇپ ئۆلتۈرۈۋېتىش قارارى چىققان ئىدى. مەن ”بۇنداق قىلساق ياخشى بولمايدۇ“ دەپ چۈشەندۈرۈپ سېنى ساقلاپ قالدىم. سەن بۇندىن كېيىن بۇنداق قىلما! سېنىڭ سالامەت تۇرمىدىن چىقىشىڭ سېنىڭ غەلبەڭ، مەن دوختۇر چاقىرتىپ سېنى تەكشۈرتمەن، سەن بىزنى خاپا قىلما — دەپ سۆزلەپلا كەتتى. ئۇنىڭ راستىنلا ماڭا كۆيۈنۈۋاتقىنى ياكى ئالدامچىلىق قىلىۋاتقىنىنى ئاڭقىرالمدىم. ھەرھالدا ئۇ ھەربىي دوختۇرخانىغا تېلېفون قىلدى، بىر نەپەر دوختۇر كەلدى. ئۇ مېنى تەكشۈرۈپ: ”بۇنىڭدا قان يوق، ئۇزۇن ئۆتمەي ئۆلىدۇ“ دېدى. ئابدۇكېرىم ئېلى (تۈرمە باشلىقى) ئۇنىڭغا: ”بۇ گەپنى ماڭا دېمەي بارلىق كادىرلارنى يىغىپ سۆزلەڭ“ دېدى. مەندىن كويىزا ۋە كىشەن ئېلىنىمغىلى 10 يىل بولغان ئىدى، شۇ كۈنى كويىزا ۋە كىشەنلەرنى ئېلىۋەتتى. شۇندىن كېيىن بىر ئاز ياخشى ھاۋالانىدىم ۋە بىر ئاز ياخشىلاندىم. بەلكىم بۇ ئادەم ماڭا ھەقىقەتەنمۇ ھىسداشلىق قىلغان بولۇشىمۇ مۇمكىن. ئەمما بۇنداق ئەھۋال كوممۇنىست تۇرمىلىرىدە، كوممۇنىست ساقچىلىرىنىڭ روھىدا كەم ئۇچرايدىغان ئىش بولۇپ، بەزى ئۇيغۇر ساقچىلاردا مۇشۇنداق ئىچ ئاغرىتىش تۇيغۇسى ئاز - تولا بولسىمۇ ئاسانلىقچە ئىپادە قىلالمايتى. چۈنكى، مەھبۇسقا ھىسداشلىق قىلىش تىپىدىكى سۆز - ھەركىتى سېزىلىپلا قالسا ئۆزى شۇ مەھبۇس بىلەن تەقدىرداش بولۇپ قالاتتى!

1974 - يىلى 7 - ئايدا ھەممە ئادەمنى كېسىپ مەيدانغا ئېلىپ كەتتى، مەنلا قالدىم.

## ئازاپ دېڭىزىنىڭ قىرغاقلىرىدا

1971- يىلى 1- ئايدا ئاتىدىغان ئادەملەرنىڭ قولىغا ھۆكۈمنامە بەرگەندى. ئۇلارنىڭ قاتارىدا مېنىمۇ ئاچىقىپ: — 10 كۈن ئىچىدە ئەرز قىلساڭ بولىدۇ، سېنى ئاتىمىز، — دېيىشتى.

— ئۇنداق بولسا ئۆز قانۇنىڭ بويىچە 10 كۈنگىچە ياخشى تاماق بېرىسەن، تۈرمە تامىقىنى يېمەيمەن، ئائىلەمدىكىلەر بىلەن كۆرۈشتۈرسەن، — دېدىم مەن. ئەتىسىدىن باشلاپ تۈرمە تامىقىنى يېگىلى ئۈنىمدىم. ئۈچ كۈن بولغاندا ئاسما ئوكۇل ئاسقىلى تۇردى. بۇ ئىش تۆرت كۈن داۋاملاشتى. ئاندىن مېنى يۈدۈپ ئاچىقىپ، تەرگەۋ بۆلۈمدە: — سېنىڭ مەسىلەڭنى يوقۇرىغا يوللىدۇق، ئۆزەڭنىڭ ئىقرارىڭ بولمىغاچقا ساڭا بېرىلگەن ئۆلۈم جازاسى تەستىقلانماسلىقى مۇمكىن، سەن تاماقنى يەۋەرگەن، — دېدى.

مەن ئۆزەمنى ئۆزەم ئۆلتۈرىۋالغان شەقىلەردىن<sup>①</sup> بولماي دەپ تاماق يېيىشنى باشلىۋەتتىم. شۇنىڭدىن كېيىن بىر كېچىسى تۈرمە ئىشىكى ئېچىلدى، بىر مۇنچە ئادەم قولچىراق بىلەن كىرىپ:

---

<sup>①</sup> ئىسلامدا ئۆزىنى ئۆلتۈرىۋېلىش شەقىلىق ھېساپلىنىدۇ، چوڭ گۇناھ بۇنىڭ قىيامەتتىكى جازاسى ئۆزىنى ئۆلتۈرىۋېلىش بولۇپ، توختىماي ئۆزىنى ئۆلتۈرىۋېلىشقا (ئوخشاش ئۇسۇل بىلەن) مەجبۇر بولىدۇ، — م.

— ئېتىڭ نېمە؟ — دەپ سورىدى. مەن:

— بارات، — دەپ جاۋاپ بەردىم.

— فامىلەڭ؟

— ھاچى!

— تەشكىلاتتىكى ۋە ھەربىدىكى ئېتىڭ نېمە؟

مەن گەپ قىلىمىدىم. ئۇلار مېنى قويۇپ، يېنىمدىكى ئىشىكنى ئېچىپ، ئۇ ياقتىكى كىمدۇر بىرىدىن سورىدى:

— ئېتىڭ نېمە؟

— مەمتىمىن! — (بۇ مەكتىلىك مەمتىمىن، شۇ چاغدىكى

تەشكىلاتنىڭ سىياسىي كومىسسارى ئىكەن).

— مەكتىتىكى سىياسىي توپىلاڭنىڭ كومىسسارى سەنمۇ؟

— ھەئە مەن.

— تاشقىرىغا چىق!

— قاچامنى ئېلىۋالاي.

— سەن تېخى تاماق يېمەكچىمۇ؟! سېنى ئەتە سائەت سەككىزدە

مەكتەتكە ئاپىرىپ، مېشەك مانتىسى بىلەن مېھمان قىلىمىز.

— يوقالسۇن گوڭسەندالڭ! يوقالسۇن ماۋزېدوڭ! يوقالسۇن خىتاي

شۋەننىزمى! يوقالسۇن خىتاي كوممۇنىستلىرى! ياشسۇن ئىسلام

پارتىيىسى! ياشسۇن خەلق پارتىيىسى! ياشسۇن ئادالەت!

ئىككى ئەسكەر گەجگىسىدىن تۇتۇپ تاشقىرىغا ئاچقىپ كەتتى. بۇ

1971 يىلى 1 - ئاينىڭ 1 - كۈنى كەچ سائەت بىر بولغان چاغ ئىدى.

ئۇنىڭ كەينىدىن ئەھمەدجان مۇنرىنى تۇتۇپ چىقىپ كەتتى.

— «بوران» تەشكىلاتىنىڭ رەئىسى سەنما؟

— ھەئە.

— چىق بۇياققا! — ھېلىقىدەك سوئال سوراقلار بولۇندى.

ئۇنىڭدىن كېيىن روزى ھېكىمنى تۇتتى.



— ئېتىڭ نىمە؟

— روزى ھېكىم.

— مەكتتىكى قوراللىق توپىلاڭنىڭ رەئىسى سەنما؟

— ھەئە مەن.

— چىق بۇياققا! — ئۇنىمۇ ئاچقىپ كەتتى.

ئۇنىڭ ئارقىسىدىن يەنە بىرىدىن سوراڭقا باشلىدى:

— ئېتىڭ نىمە؟

— مەجىت ساقى.

— قۇرۇلۇش ئەترىدىنىڭ سابىق ياغاچچىسى سەنما؟

— ھەئە مەن.

— ئەكسىلىنىنقىلاۋى توپىلاڭنىڭ قوماندانى سەنما؟

— ھەئە مەن.

— ماڭ بۇياققا! — ئۇنىمۇ ئاچقىپ كەتتى.

شۇنداق قىلىپ باشقا كورپۇسلاردىنمۇ باشقا ئادەملەرنى ئاچقىپ ئېتىپتۇ. بۇ 77 نىڭ ئىچىدە مەمتىمىن ئېمىنۇفمۇ بار ئىكەن، ئەمما ئۇنى يىڭنە بىلەن ئۆلتۈرۈپتۇ. چۈنكى ئۇنى ئاتسا خەلقئارادا تەسىرى ياخشى بولمايتتى.

1981- يىلى مەن ياتقان كامىرغا ئىككى نەپەر گۇندىپاي، بىر نەپەر ئەسكەر كىردى. ئۇلار ماڭا:

— سېنىڭ ئەڭ ئاخىرقى سورىقىڭ بۈگۈن بولىدۇ، سېنى سوت قىلىمىز، پوزىتسىيەڭنى ياخشىلا، يېڭى كېيىملىرىڭنى كەي، — دېدى.

مەن بۇ چاغدا ئىششىپ سېمىز ئادەمدەك كۆرۈنەتتىم. مېنى دەرۋازا ئىشچىسى كورپوسنىڭ تېشىدىكى سوت قىلىدىغان سوت زالىغا ئاچىقتى. كىرسەم 60 ياش ئەتراپىدىكى بىر ئادەم ”ئولتۇر“ دېدى. ئۇ يەردە 10 خىتاي ۋە ئىككى تەرجىمان بار ئىدى.

— مەن مەركىزىي سوت مەھكىمىسىنىڭ قارارىغا ئاساسەن سېنى سوت قىلىمەن، مېنىڭ سوت قىلىشىمغا رازى بولامسەن؟ بىز ئالى سوتتىن تۆرت كىشى، يوقۇرى سوتتىن ئۈچ كىشى، ئورتا سوتتىن ئۈچ كىشى، جەمئىي 10 كىشى سېنى سوت قىلىمىز، سەن ھەر كۈنى ”مەن گۇناھكارمەن“ دەپ تامغا خەت چاپلايسەن، ھەپتىدە بىر قېتىم ئۈچ پارچە خەت يېزىپ، بىرنى مەركەزگە، بىرنى ئۈرۈمچىگە، بىرنى بىزگە ئەۋەتىپ تۇردۇڭ، ئۆزۈڭنىڭ ئىنقىرى بولمىغاچقا مەركەز سېنىڭ ئۈستىڭدىن چىقىرىلغان ئۆلۈم جازاسىنى تەستىقلىدى، شۇنىڭ ئۈچۈن بۈگۈن سېنى قايتا سوت قىلىمىز، — دەپ سوتنى باشلىدى.

— سەن مەندە جىنايەت يوق دەيسەن، جىنايەت بولمىسا نېمە ئۈچۈن تۈرمىگە كىرىپ قالدىڭ؟ جىنايەتنىڭ يوقلىقىغا قانداق دەلىللىك بار؟ پاكىتلىق سۆزلىسەڭ بۇندىن كېيىن سوراق ئاخىرلىشىدۇ.

— مەن گۇناھكارمەن دېگەنلىكىمنىڭ سەۋەبىنى بۇرۇنقى ئىككى سوراقتا دېگەندىم. نېمە ئۈچۈن تۈرمىگە كىرىپ قالغانلىقىمنى مەن بىلمەيمەن، سولغان سىلەر، سىلەر بىلىسىلەر.

— جىنايەت قىلمىغان بولساڭ ئۇلار سېنى نېمە ئۈچۈن تۇتتۇ؟  
— ھاكىمىيەت ئۇلاردا بولغاچقا ۋە قورال ئۇلاردا بولغاچقا تۇتتۇ.  
... سوراقتىن كېيىن ئىككى ئەسكەر مېنى كاربىدۇرغا ئاچقىپ قويدى. مېنىڭ دېگەنلىرىمنى خىتايلارغا تەرجىمە قىلىپ ئۇقتۇردى.

مېنى يەنە چاقىرىپ ئەكىردى. شۇنداق قىلىپ تەكرارلىنىپ يادا بولۇپ كەتكەن سوئال - سوراقلار ئۇزاق داۋاملاشتى. ئاخىرىدا:

— ساڭا سوراق ئۈستىدە قانداق مۇئامىلە قىلىندى؟ — دەپ سورىدى.  
— باشتا مېنى بۇ يەرگە ئەكىلىپ سوراق قىلدى، ئاندىن ئىدارەمگە تاپشۇرۇپ بەردى، ئۇلار بېشىمغا بەنداش كەيگۈزدى. پۈتۈمغا تۆمۈر قىستۇردى. بارمىقىمدىن ئاستى. قاتتىق سىم قامچا بىلەن ئۇردى. سۆڭەكلىرىمگە مىخ قاقىتى. ئاندىن كېيىن ساقچى باشقارمىسى

تۇرمىسىگە ئەكىلىپ يوتقان، كۆرپە ياكى پاخالمۇ بولسا بەرمەي 110 كۈن ياتقۇزدى. ئازاپلىدى ۋە ئاچ قويدى. زەكسىمگە ۋە بۇرۇنمۇغا قىزىلمۇچ بىلەن تۇرنى ئارىلاشتۇرۇپ قويدى. زەكسىمگە يىڭنە تىقتى. ئاندىن پودۇقۇم چىقىپ قالدى (دەپ پودۇقۇمنى كۆرسەتتىم). بىر يېرىم مېتىرلىق ئۆيدە ئازاپلاپ، كويىزا- كىشەن بىلەن قويدى. خۇلاسىلىغاندا ماڭا ئىنسانى مۇئامىلە قىلمىدى. مېنى ئاتىدىغان بولساڭلار دەرھال ئېتىڭلار، ئەگەر قويۇپ بېرىدىغان بولساڭلار، مېنىڭ قولۇمدا ئەسكىرىم يوق، دەرھال قويۇپ بېرىڭلار. گۇڭسەنداڭمۇ ئارام ئالسۇن، مەنمۇ ئارام ئالاي. بالا - چاقامنى ۋە ئانامنى سۈرگۈن قىلغانمىش، ئۇلار ھېچ كەلمىدى، ئۇلار نەدە؟ بىلىمدىم، — دېدىم.

سوتچى يېنىدىكىلەردىن:

— بۇنىڭ ئائىلىسى نەدە؟ — دەپ سورىدى. يېنىدىكىلەر:

— “تارقاقلاشتۇرۇلغان”<sup>①</sup> كەن، ئۇلار ھازىر قايتىپ كەپتۇ، — دېدى.

— سېنى بىز مۇشۇ يىل ئاخىرىغا قالماي قويۇپ بېرىمىز، پارتىيەگە

رەھمەت ئېيت، — دېدى سوتچى.

— مېنى يوقتىن بار قىلغان ئاللاغا رەھمەت ئېيتىمەن، — دېدىم

مەن ئۆزۈم ئاران ئاڭلىغىدەك پىچىرلاپ.

— بۇ ئادەمنى ئاچىقىۋېتىڭلار! — دېدى سوتچى.

---

<sup>①</sup> “تارقاقلاشتۇرۇش” — خىتايىلار 60-70- يىللار ئارىسىدا شەھەر خەلقىنىڭ كىپ قىسمىنى يىراق سەھرالارغا سۈرگۈن قىلىپ، ئايلىرىنى ئىگىلىۋالغان. بۇنىڭدىن مەخسەت ئىككى بولسا كېرەك، بىرى، بۇ ئايىلەردە قورال - ياراق ۋە ياكى شۇنىڭغا ئوخشاش خىتايىلارنى ئەنسىرتىدىغان نەرسىلەرنىڭ با - يوقلىقىنى قېزىپ تەكشۈرۈش، تاملارنىمۇ چاناپ بېقىش نىيىتى؛ ئىككىنچىسى، بەزىلىك شەھەر ئاھالىسىنى شالاڭلىتىپ، ئورنىغا خىتايىلارنى جايلاشتۇرۇش، بۇنىڭ بىلەن سان نىسبىتىدە ئۈستۈنلۈكنى قولغا كەلتۈرۈش. بۇنىڭدىن باشقا شۇم مەخسەتلەر بولشىمۇ مۇمكىن —

ئۇلار مېنى ئاچقىقۇۋەتتى.

1981- يىل 5- ئاينىڭ 1- كۈنى ماي بايرىمى بولدى. مەن ”بۇلار كېپىدە تۇرۇمۇ ياكى... قانداق بولار“ دەپ ئەنسىرەپ تۇراتتىم. سائەت بىر بولغان چاغدا مەھبۇسلار لاگېرىنىڭ مەسئۇلى، ماۋ بىلەن بىللە ئىنقىلاپ قىلغان ما فامىلىلىك ئەترەت باشلىقى خىتاي بىلەن بىر قوراللىق ئەسكەر كىرىپلا: ”ئورنىڭدىن تۇر! كېيىم - كېچەكلىرىڭنىڭ يېڭىراقىنى كېيىۋالغىن، سېنى ئائىلەڭدىكىلەر بىلەن كۆرۈشتۈرىمىز، سەن جاھىللىق قىلىپ پارتىيەگە زەھەر خەندىلىك قىلساڭمۇ، بىز يەنە ساڭا كەڭچىلىك قىلىپ، بۇ ئىشنى قىلدۇراتمىز، تالاغا چىققاندا ”ئاللا- كاللا“ دەپ يىغلىمايسەن، ئۇنداق ياكى مۇنداق قىيىنالىدىم ياكى قىيىندى، ئاچ قالدىم دېگەندەك گەپلەرنى قىلماسلىققا ۋەدە بېرىسەن، ئاندىن كۆرۈشتۈرىمىز“ دېدى.

مەن ئۇلارنىڭ دېگەنلىرىگە ماقۇل بولدۇم ۋە كېيىملىرىمنى كەيدىم. ئۇلار مېنى بۇنىڭدىن بىر ئاي ئىلگىرى چاچ - ساقاللىرىمنى ئېلىپ ياساپ قويغانىدى.

ئۇلار مېنى دەرۋازىدىن چىقاردى، قارىسام ئائىلەمدىكىلەرنى قاتار تىزىپتۇ. ئۇلار ئانامغا: ”ئۇزۇندە“<sup>①</sup> ئېيتىمىساڭ بالاق بىلەن كۆرۈشتۈرەيمىز دەپتىكەن، ئانام بىر نەرسىلەرنى دەپ ئۇزۇندە ئوقۇۋاتىدۇ، مەن ئانامغا قاراپلا غەزەپلەندىم. ئانام مېنىڭ ئاچچىغىم كەلگەنلىكىنى كۆرۈپ توختاپ قالدى. ئانام ئىككى مېتىر كەلگىدەك ئىگىز ئايال ئىدى، ۋىجىك بىر ئايالغا ئايلىنىپ قاپتۇ. شۇنىڭ ئۈچۈن مەن ئانامنى تونۇماپتىمەن. ساقچىلار قۇچاقلىشىپ كۆرۈشمەيسەن، دېگەچكە مەنمۇ

---

<sup>①</sup> ”ماۋجۇشى سايلىرىدىن ئۇزۇندە“ نەزەردە تۇتۇلىدۇ. ئاتالمىش ”مەدەنىيەت ئىنقىلابى“ دا ھەرقانداق بىر ئىشنىڭ بېشىدا ماۋنىڭ بىرەر جۈملە سۆزى ئوقۇلىشى كېرەك ئىدى — م.

ئاددىيلا كۆرۈشۈپ قويدۇم.

قارىسام ئانامنىڭ يېنىدا بالا كۆتۈرۈۋالغان يەنە بىر چوكان تۇرىدۇ، مەن ئۇنىڭغا:

— ئۇكام تېچلىق تۇردىڭىزمۇ؟ — دېسەم، ئېنىم يۈگۈرۈپ كېلىپ: — ۋاي ئاكا، بۇ سىلنىڭ ھەمراخان دېگەن قىزلىرى شۇ! — دېدى ۋە مېنى تونۇمايدىكەن دەپ ئائىلەمدىكىلەرنى تونۇشتۇرغىلى تۇردى. بالىلىرىمنى كۆردۈم ۋە بېشىنى سىلىدىم. ئۇلارنىڭ چوڭى ئالتە ياش، كىچىكى ئالتە ئايلىق قالغانىدى. ئۇلار تۆرت بالا بولۇپ، ئىككى قىز، ئىككى ئوغۇل ئىدى. ئاكامنىڭ بالىلىرى، ئاچام، تاغامنىڭ بالىلىرى بولۇپ 18 كىشى كەلگەنىكەن. ئۇلارنىڭ ھەممىسى بىلەن قىزغىن كۆرۈشتۈم.

بىر بۇلۇڭدا موك - موك، جىگ - جىك بىر خوتۇن تۇرىدۇ، ئىنىمدىن: — بۇ كىم؟ — دەپ سورىسام، ئۇ: — ۋاي ئاكا بۇ ئۆزلىرىنىڭ ئايالى توختىغان، — دېدى. ئۇنىڭ بىلەنمۇ كۆرۈشتۈم. گۈندىپاي:

— كۆرۈشۈش مۇشۇنچىلىك بولىدۇ، بۇندىن كېيىن يەنە كۆرۈشتۈرمىز، قايتىڭلار، — دېدى. بىر جىنايەتچى ئالغان تاماقلارنى كۆتۈردى، كامېرا كىرىپ كەتتۇق. ھويلىغا كىرگەندە ھېلىقى خىتاي: — سەن ئەڭ يامان ئەكسىيەتچى! 20 يىل ئىچىدە بىر قېتىممۇ ياخشى پوزىتسىيە تۇتمۇدۇڭ، ئاناڭ ياخشى ئايال ئىكەن، ئۇ ماۋجۇشنى قوللاپ توۋلاۋاتسا بىر ھومۇيۇپلا ئاناڭنى توختۇتۇپ قويدۇڭ، — دېدى. ئاندىن، — بۇ تاماقلارنى چوشقىغا تۆكۈپ بەر! — دەپ ھېلىقى جىنايەتچىگە بۇيرىدى.

كېيىن مېنى ئاق ئۆيگە يەنى جىنايەتچىلەر ئۆيىچى يۈرىدىغان كورپۇسقا يۆتكەپ قويدى. قارىسام مېنىڭ نەرسە - كېرەكلىرىمنى ئۇ يەرگە

ئاچىقىپ بولغانىكەن.

بۇ كورپۇستا گېزىتخانغا باشلىق بولغان ئابدراخمان بۇلاقمۇ بار ئىكەن، ئۇ ئادەمنىمۇ ئۇرۇپ گاس قىلىپ قويغان ئىكەن. گەپنى ئاران ئاڭلىيالايدىكەن. ئۇ ئادەمنى 20 يىل كەسكەن ئىكەن، مەن كىرىپ ئىككى ئايدىن كېيىن ئۇنىمۇ مەيدانغا ئېلىپ كەتتى.

ئارىدىن 6 - 7 ئاي ئۆتۈپ كەتتى. يەنى 1981 - يىل 11 - ئاينىڭ 29 - كۈنى بىزنىڭ كومىتېتنىڭ ئامانلىق ساقلاش ھەيئەتلىرىنى ۋە ئايالىمنى چاقىرتىپ ئاپىرىپ مېنى قويۇپ بەردى. ئۇلار مېنى ئائىلەمگە ئەكىلىپ قويدى.

## قەپەزدىن چىقتىم، ئەمما...

مېنىڭ ئۆيۈم مەنزەرىلىك ئىككى قەۋەت ئۆي ئىدى. بۇ ئۆيىنى ئۆي - مۈلۈك باشقۇرۇش بۆلىمى تارتىۋېلىپ، ئائىلەمنى سۈرگۈن قىلغانىكەن. ئائىلەم سۈرگۈندىن يېڭى كەلگەن ئىكەن. ئۆي سەرەمجانلىرىنىڭ ھەممىسى سۈرگۈن بولغان يەردە قېلىپ، ئۆي قۇپ - قۇرۇقلا ئىكەن. بۇرۇن بىر سامانلىقىمىز بار ئىدى، بۇنى بىزگە بوشىتىپ بېرىپتۇ. قالغان ئۆيلەر ئۆي - مۈلۈك باشقۇرۇش بۆلىمىنىڭ قولىدا ئىجارىگە قويۇقلۇق ئىكەن. بۇ سامانلىققا تۆرت بالا، ئەر - خوتۇن، جەمى ئالتە ئادەم ئاران سىغىتتۇق.

شۇ كۈنى كېچىدە ئابدېرىھىم پېتەكنىڭ ئانىسى، ئايالى ۋە قىزى كەلدى. ئۇلار مەندىن ئۇ ئادەمنىڭ ئەھۋالىنى سوراپ:

— ئابدېرىھىم ئېمىنوف قانداقراق؟ ھۆكۈمەت بىزگە: ”بىز ئۇنىڭغا ياخشى مۇئامىلە قىلىۋاتىمىز، ئايرىم دوختۇرى، ئايرىم ئاشپىزى بار“ دەيدۇ، راستمۇ؟ — دەپ سورىدى.

مەن ئەمەلىي ئەھۋالنى ئېيتسام ئانىسى بىر قانداق بولۇپ قالمىسۇن دەپ، ”ھۆكۈمەت راست دەپتۇ“ دەپ قويدۇم.

ئەرتىسى ناماز ئوقۇپ كېلەي دەپ ھېتىگاھقا باردىم. ناماز ئوقۇپ كەلسەم، ئۆيدىكىلەر چاي قاينىتىپتۇ، چاي ئىچىپ ئولتۇرسام، تۆشۈك دەروازا ساقچى ئىدارىسىدىن ئىككى ساقچى كەلدى. ئۇلار:

— تۇرمىدىن چىققان بارات دېگەن سەنما؟ ماڭ بۇياققا. — دېدى - دە، ساقچى ئىدارىسىغا ئېلىپ ماڭدى. ساقچى ئىدارىسىغا كىرگەندىن كېيىن:

— تۈرە! — دەپ توختۇتۇپ قويۇپ، سوراق باشلىدى:

— كېسىم قەغىزنىڭ قېنى؟

— كېسىم قەغىزىم يوق، قولغا ئېلىش قەغىزىمۇ يوق، 22 يىل ياتتىم، — دېدىم.

— تۇنۇگۇن سېنىڭ ئۈستىڭدىن: ”ئەكسىلىنىقلاپچى، ۋەتەن خائىنى، پانتۇركىست، جاھىل ئۇنسۇر رېجىمگە بېرىلدى“ دەپ قەغەز كەلدى، شۇنىڭ ئۈچۈن ھەر كۈنى تۆرت سائەت كوچا سۈپۈرسەن، ھەپتەدە ئۈچ كۈن ساقچى ئىدارىسىدا مەجلىس بار، ئىككى سائەتلىك بىر يەرگە بارماقچى بولساڭ بىزدىن سوراپ بارىسەن. ئىنىقلاۋى خەلق سېنى ئۆزىگە رەتدۇ، ئاڭلىدىڭمۇ؟ — دېدى.

— ئاڭلىدىم.

ئاندىن ماڭا كېيىدىغان بىر دانە شالدىرۇق بەردى. بۇ شالدىرۇققا: ”بۇ ئادەم بىلەن سالاملىشىشقا ۋە سۆزلىشىشكە بولمايدۇ، چۈنكى بۇ ئادەم بۇرۇق ئۇنسۇر“ دېگەن خەتلەر يېزىقلىق ئىكەن.

— ئەتىدىن باشلاپ ئۆز پۇلۇڭغا سۈپۈرگە، گۈرچەك، مېتىن قاتارلىق نەرسىلەرنى ئالسەن ۋە خەلق نازارىتى ئاستىدا ئىشلەيسەن ۋە بۇ شالدىرۇقنى كېيىۋالسەن، — دېدى.

— خوپ غوجام، شۇنداق قىلاي، قىلمامدىغان، — دېدىم چاندۇرماي تەئەددى بىلەن. ئاندىن بەرگەن شالدىرۇقنى قولدىن ئالدىم ۋە ئورنۇمدىن تۇرۇپ، — باشقا تاپىلاشلىرى بولمىسا كەتسەم ئىجازەتمىكىن؟ — دېدىم قولباغلاپ تۇرۇپ. ساقچى مېنى تەنە قىلاۋاتامدىكىن دەپ كۆزۈمنىڭ ئىچىگە قاراپ قويۇپ، يەنە پېتىدىن چۈشمەسلىك ئۈچۈن بىلمىگەنگە سېلىپ:

— كەتسەڭ بولىدۇ، — دېدى توڭلۇق بىلەن.

شۇنىڭدىن كېيىن ھەر كۈنى كوچا سۈپۈرىمەن، خالا تازىلايمەن، ۋاپ



مەيدانغا<sup>①</sup> يۈدۈپ قىغ توشۇيمەن، مەھەللە غالجىلىرى تىللاپ تۇرىدۇ. بۇ ئىش 1983 - يىل 3 - ئايغا قەدەر داۋاملاشتى. ئۇندىن كېيىن ئايالىم: بىز قاچانغىچە مۇشۇنداق ياشايمىز؟ بالىلارنى ئوقۇتالمىدۇق، يا كىرىمىمىز بولمىسا، ياكى يۈلىمىز بولمىسا! دەپ خاپا قىلدى. شۇنىڭ ئۈچۈن ئۇ يەرگە ۋە بۇ يەرگە قېچىپ كېتىپ قىش قۇياتتىم ۋە قارا ئىش قىلاتتىم.

”ئۆيىمىز“ 10m<sup>2</sup> (ئون كىۋادىرات مېتىر) بولۇپ، بۇ ئۆيدە ئالتە جان ياشىدۇق. ئاخىر بولالماي بىر كۈنى باشقىلارنىڭ مەسلىھەتى بىلەن قىپ يالىڭاچ بولۇپ، ۋاقىراپ نامايىش قىلدىم. بۇ خەلقئارادىن ئادەملەر كېلىۋاتقان ۋاقىت بولغاچقا خىتايىلار ئۆيۈمنى بوشۇتۇپ بەردى. شۇنداق قىلىپ ئۆيىنى ئالدىم، ئەمما يەنىلا ئىقتىسادىمىز يوق ئىدى. بالىلار ساۋاتسىز، ئىش ئورنىمىز يوق، بالىلارنىمۇ ئەكسىيەتچىنىڭ بالىلىرى دەپ ئىشقا ئالمايدۇ، باشقا يەرگە چىقىپ ئىشلىگىنىمنى غالجىلار ئۇقۇپ قېلىپ، «كوچا سۇپۇرمىدى» دەپ شەھەر بويىچە تەنقىد - كۆرەش قىلدى. دېمەك، شىڭ شىسەينىڭ تۇرمىسىدە ئالتە يىل، كوممۇنىستلارنىڭ تۇرمىسىدە 22 يىل، ”خەلق رېجىمى“ دا ئۈچ يىل، جەمئىي 31 يىللىق ياشلىق ھاياتىم مۇشۇنداق ئۆتۈپ كەتتى. ئۇنىڭدىن كېيىن دوستلىرىمدىن پۇل سوراپ بىر دانە ھارۋا سېتىۋالدىم. گازىر پۇرچاق دېگەنگە ئوخشاش ئۇششاق يېمەكلىكلەرنى ئېلىپ، ھارۋىنى سۆرەپ يۈرۈپ، نەدە ئادەم ئولاشسا شۇ يەردە ساتىمەن.

بىر كۈنى بىر دوستۇم:

— سەن شوپۇرلۇقنى بىلگەندىن كېيىن، بىر ماشىنا ئېلىپ

---

① ۋاپ مەيدانى — قەشقەر شەھىرىنىڭ سىرتىدىكى (دالەتباغ بىلەن سۇزاق ئارىسىدا) بىر دېھقانچىلىق مەيدانى بولۇپ، ئادەتتە بۇ يەردە ئاساسەن ”مەسلىسى بار“لار، ھەر خىل تەقىپ ئاستىدا ئىشلىتىلىدىغان ئادەملەر ئىشلەيتى — م.

ھەيدىسەڭ ياخشى بولاتتى، — دېدى.  
مەن 1985- يىل، 9- ئايدا قەرز ئېلىپ ماشىنا سېتىۋالدىم.  
كۆمۈرچىلىك قىلىپ قەرزىمنى بەردىم. 1993- يىلغا قەدەر كۆمۈرچىلىك  
قىلدىم.

## تۈرمە سىرتىدىكى ئازاپلار

كوممۇنىست تۈزۈلمىسى شۇنداقكى، تۈرمىدىن چىقىتم دېگەن بىلەنلا ئازاپلار تۈگەپ كەتمەيدۇ، پۈتكۈل دۆلەت ماشىنىسى بىر خىل ئازاپلاش قورالىدۇر. بۇ قورال كوممۇنىستلاردىن ئىبارەت ھۆكۈمران گورۇھ سىرتىدىكى ھەممە ئادەمنى ئوخشىمىغان دەرىجىدە ئازاپلايدۇ، چىمدىپ تۇرىدۇ، زەھەرنى تىقىپ تۇرىدۇ، مېنىڭ تۈرمىدىن چىققاندىن كېيىنكى ئاچچىق كەچمىشلىرىم بۇنىڭ دەلىلىدۇر.

1990 - يىلى 5 - ئايدا، بارىن ئىنقىلاۋى قانلىق باستۇرۇلغان كۈنلەردە بۇتۇن ئىمام - مەزۇنلارنى خانلىق مەدرىسكە يىغىپ مەجلىس ئېچىشتى. بۇنداق ئەھۋاللاردا كوممۇنىستلار ھەربىر ئادەمنى سۆزلەشكە، بۇ ئىنقىلاپ ھەققىدىكى "تونۇشى" نى ئوتتۇرىغا قويۇشقا، ئىپادە بىلدۈرۈشكە قىستايىتى. بىر يىغىندا ھىيتگاھ جامىسىنىڭ خەتىمى، كومپارتىيەنىڭ قىزىلپاچاق دامموللىسى سالىھ دامموللام سۆزگە چىقىپ:

— بارىن ئەكسىلىنىنقىلاپچىلىرى، تويۇلاڭچىلىرى ھۆكۈمەتكە قارشى چىققان، ۋەتەننىڭ بىرلىكىنى پارچىلاشقا ئۇرۇنغان بۆلگۈنچى مۇناپىقلاردۇر... — دەپ قاتتىق تىللاپ كەتتى.

مەن چىدىيالىماي تەبىئىي ھالەتتە كۆرۈمدىن ياش چىقىپ كەتتى. بېشىمنى پەسكە ساڭگىلىتىپ ئولتۇرىۋالسام، بىر كادىر ماڭا قاراپ:

— نىمە يىغلايلا. — دەپ سورىدى.

— زۇكام بولۇپ قالغان ئىدىم، — دەپ جاۋاپ بەرگەندىم.

شۇ چاغدا مەن روھىي جەھەتتە بەك ئازاپلانغانىدىم. تارىخىمىزغا قارايدىغان بولساق، ئىنقىلابنىڭ ئاسىيلىرى، ۋەتەن خائىنلىرىنىڭ خىل، غوللۇقلىرى موللا- ئۆلىمالىرىمىزدىن چىقىپتىكەن، ئەجەپ بۇلار ئاللاھنى تونۇغان ئادەملەر دېسەك شۇنداق مۇناپىقلىقنى قىلىدىكەن، ئاللاھنى تونۇمامدىكەن دېسە، شۇنداق چىرايلىق سۆزلىشىدۇ... ئۆتمۈشتە تۆمۈر خەلىپىنى قۇرئان تۇتۇپ قەسەم قىلىش ئالدامچىلىقى بىلەن تۇتۇپ بەرگەنمۇ بىر دىنىي ئادەم ئىدى، 30 - يىللاردا ئابدوغوپۇر شاپتۇل دېگەن بىر داموللا مۇناپىقلارنىڭ پىرى بولۇپ تونۇلغانىدى، مانا شۇندىن كېيىن ھەممە ۋاقىت ئىنقىلابلىرىمىز مۇشۇنداق ئادەملەر تەرىپىدىن سېتىۋېتىلىدىكەن. مەن تۇرمىدىن چىققان يىلى پەيزىۋانتا ياش بالىلار قوراللىق بۆلۈمگە تۇيۇقسىز ھۇجۇم قىلىپ قورال بۇلاپ قاچقانىكەن، ئۇلار بىر ئورمانغا كىرىۋالغاندا خىتايىلار يەنە موللىلارنى ئىشقا سېلىپ، ياش بالىلارغا قارىتا ئالدامچىلىق ئېلىپ بارغانىكەن. شۇ چاغدىمۇ بىر موللا قۇرئان تۇتۇپ قەسەم ئىچىپ، ياشلارنى ئالداپ ئورمانلىقتىن چىقىرىپ، خىتايغا تۇتۇپ بېرىپتىكەن. مانا بۇ قېتىمقى بارىن ئىنقىلابىنىمۇ دانىش موللام دېگەن مۇناپىق سېتىۋېتىپتۇ. مۇشۇلارنى كۆڭلۈمدىن كەچۈرۈپ كۆپ ئويلىنىپ كەتتىم، بەك يۈرىكىم ئېچىشتى. بۇ يارامنىڭ ئۈستىگە تۇز سەپمەكچى بولغاندەك، ئاتۇشلۇق مەمەت گەيجىڭ دېگەن ئاغىنەم كەپتىكەن، ئۇنىڭغا بۇ يەردە بولغان مۇناپىقلارنىڭ گەپ - سۆزىنى ئېيتىپ بېرىپ ئىچىمنى بوشتاي دېسەم، ئۇ مەندىن ئۆتەرەق چىچىلىپ، ئاتۇشتا بولغان ۋەقەنى ھىكايە قىلىپ بەردى.

ئاتۇشتىمۇ بارىن ئىنقىلابىنى ۋە بارىن مۇجاھىدلىرىنى قارىلاش، لەنەتلەش چوڭ يىغىنى ئېچىلغان ئىكەن، ئاتۇش شەھەر جامىسىنىڭ

خەتىبى رۇستەم قارى دېگەن مۇناپىق دىنىي زاتلارغا ۋاكالىتەن سۆزگە چىقىپ، ئاللاھ نامىدىن يالغان توقۇپ، ئايەتلەرنى نەقىل قىلىپ ئاتالمىش ”مىللەتلەر ئىتتىپاقى“ نى شەرھىلەپتۇ! يەنە ئايەت ھەدىسلەرنى سۇئۇستىمال قىلىپ، بارىن مۇجاھىدلىرىنىڭ قىلغان- ئەتكەنلىرىنى ”قۇرئان، ھەدىسكە خىلاپ، ئىسلام دىنىغا خىلاپ“ دېگەندەك شۇم ئېغىزلىقنى قىپتۇ. بۇلارنىڭ دېيىشىچە خىتايلارنىڭ قىلمۇئاتقىنى دىنىمىزدا كۆرسىتىلگەننىڭ دەل ئۆزىمىش! مانا شۇ ئىشلار ئادەمنى ئۈمىدسىزلىكنىڭ ھاڭلىرىغا قىستاپ ئاپىراتتى. 30 يىللار تۈرمىلەردە ئازاپ چېكىپ چىقساق، بىزنىڭ غايىمىز ھەققىدە ئوقۇغان ئادەملەر مۇشۇنداق نومۇسسىز گەپلەرنى قىلىپ يۈرسە چىدىغىلى بولمايدىكەن. مۇشۇنداق نا ئۈمىدلىك ئىچىدە ياشاشمۇ ئادەمگە ھاشاردەك تۇيۇلىدىكەن. خەلقنىڭ ئېڭى بىر ئاز بولسىمۇ كۆتۈرۈلۈپ، ئەركىنلىك، ھۆرلۈكنىڭ نېمىلىكىنى چۈشىنىپ قالغاندۇ، دەپتىكەنمەن، خىتايلار بىزنى ھەقىقەتەنمۇ ھايۋاننىڭ ئورنىغا چۈشۈرۈپ قويۇپتۇ! ئۇزۇن زامانغىچە چىۋىن يەۋالغاندەك كۆڭلۈم غەش يۈردۈم.

1991- يىلى 3- ئاي ئەتراپىدا ئىسمىنى ئاشكارىلاشقا بولمايدىغان (چۈنكى ھېلىمۇ ھايات بولغاچقا) رېۋىزىيە كومىتېتىدا ئىشلەيدىغان يېقىن بىر تۇنۇشۇم ماڭا مۇنداق دېگەن ئىدى:

— ھازىر ھۆكۈمەتنىڭ مۇنداق بىر پىلانى باردەك تۇرىدۇ: ”دىندارلار بەك يوغىناپ كېتىۋاتىدۇ، بۇلارنى بىر چۈچىتىپ قويماق لازىم، بىر- ئىككىسىنى بىرەر تۆھمەت بىلەن بولسىمۇ ئۇچۇغداپ قويۇش كېرەك“ دېگەندەك گەپلەر قۇلقىمغا كىرىپ قالدى، شۇڭا سەن دىققەت قىل، — دېدى.

شۇنىڭدىن ئالتە ئاي ئۆتكەندىن كېيىن قەشقەر قۇم دەرۋازا كونا پاختا بازىرىدىكى قۇلۇپساز ئابدىكېرىم قارىھاجىمنى قاماپ قويغانلىقىنى ئاڭلىدىم. مەن ”بۇ ئادەم نىمە ئىش قىلغان بولغىدى؟“ دەپ تىڭ-

تىڭلىسام، ”ئۆزىنىڭ ئوقۇتقان قىز ئوقۇغۇچىسى ۋە ئوغۇل ئوقۇغۇچى تالىپلىرىغا باسقۇنچىلىق قىلدى، بەچچىۋازلىق قىلدى“ دەپ، كوممۇنىستلار تۆھمەت چاپلاپ قامىغان ئىكەن.

مەن بۇ گەپنى ئاڭلاپ ھەيران قالدىم، ”بۇ قانداق گەپ؟! بۇ ئادەم ھازىر 76 ياشقا كىرگەن تۇرسا، يەنە كېلىپ جىنسى ئاجىزلىق سەۋەبىدىن ھاياتى بويىچە ئۆيلەنمىگەن تۇرسا، تەقۋا ھەم قۇرئاننى يادلىغان قارى ھەم تەپسىرخان داموللا تۇرسا مۇشۇ ئادەم مۇشۇ ئىشنى قىلارمۇ؟!“ دەپ ئىچ-ئىچىمدىن پۇچۇلۇنۇپ، كېچىلىرى ئۇخلىيالمىغاندىم، شۇنداق قىلىپ، بىرەر يىلدىن كېيىن ھېيتگاھنىڭ ئالدىدا بۇ ئادەم ئۈستىدە ئوچۇق كېسىم يىغىنى ئېچىپ، ئۇنىڭ قىلمىشىنى مۇنداق ئىلان قىلدى: ”بىرىنچى، قانۇنسىز دىنى تالىپ تەرىپلىگەن، ئىككىنچىسى، چەتئەل بىلەن ئالاقىلىشىپ دۆلەتنىڭ ئاخباراتلىرىنى يەتكۈزگەن، پاكىستان تەبلىغ جامائەتلىرى بىلەن بىرلىشىپ تەرجىمانلىق ئىشلىرى بىلەن شۇغۇللانغان، ئۆزى ئوقۇتقان ئوغۇل بالىلارغا بەچچىۋازلىق قىلغان، قىز ئوقۇغۇچىلارنىڭ ئىچىدە يۇپۇرغىلىق بىر ئەمما قىزغا باسقۇنچىلىق قىلغان“. مانا شۇ تۆھمەتنى ئېلان قىلىپلا ئۇنى ئۆلۈمگە ھۆكۈم قىلدى، دەرھال شۇ مەيداندىن ئېلىپ بېرىپلا شۇ كۈنى ئېتىپ تاشلىدى. ئېتىش ئۈچۈن ئېلىپ كېتىلىۋاتقاندا بۇ بىچارە يىغلاپ تۇرۇپ: ”جامائەت! بۇ ماڭا قىلىنغان تۆھمەت!“ دەپ توۋلاپ كەتتى. بۇ رامىزان ئېيى بولۇپ، بۇ ئادەمنى ھەقىقىي بىلىدىغان كىشىلەر ئۆزىنى تۇتۇۋالماي يىغلاپ كىتىشتى.

دەل مۇشۇ ئادەمنى قامىغان كۈنلىرىدە، (يەنى 1991- يىلى 11- ئايدا) مەن قەشقەر شەھەر كېپەك بازىرى مەسجىدنىڭ مەزۇنى بولغاچقا بامدات نامازنى ئوقۇپ (بۇ كۈنى بىز جامائەت بىلەن بىر توپقا بارماقچى ئىدۇق) جامائەت مەسجىدىدىن چىقىپ بولغاندا ئىشكىنى تاقاۋاتسام، ”سازايى! پانتوركىست جىنايەتچى باراتنى يوقۇتايلى!“ دېگەن بىر ئاۋاز

ئاڭلاندى. مەن دەرھال بۇ نىمە گەپ دەپ تىزلا مەسجىدنىڭ ئالدىدىكى جامائەتنىڭ ئالدىغا چىقىپ قارىسام، توۋلاۋاتقانلار مەھەللىدىكى جەمىلە ۋە ئۇنىڭ ئېرى ئابلىپكىم تۇرسۇن، ئۇنىڭ ئاكىسى ناسىر ھەم ئۇنىڭ بالىلىرى قاتارلىق كىشىلەر ئىكەن، ”باسقۇنچى، جىنايەتچى، بۆلگۈنچى، تۇپىلاشچى، پانتۇركىست باراتنى يوقۇتايلى! بۇ مېنىڭ قىزىمغا باسقۇنچىلىق قىلدى“ دەپ توۋلاش بىلەن بىرگە، بىلىش تونۇشلىرى ۋە ئۇرۇق - تۇغقانلىرى بىرلىكتە ماڭا تاش چالما ۋە قولغا نىمە چىقسا شۇنى ئاتقىلى باشلىدى. ئۇلار بۇ ئىش ئۈچۈن مېنى ”چالما كېسەك“ قىلماقچىمىش، كەينىدىن خوتۇنۇمنى توۋلاپ چىقىپ، ”ئېرىڭ قىزىمغا باسقۇنچىلىق قىلدى“ دەپ كۆشكۈرتتى بولغاي، خوتۇنۇم كېلىپ: ”ھۇ، نا ئەھلى! قېرىغىننى بىلمەيدىغان ئوغرى! قېرىغان چېغىڭدا خەقنىڭ قىزىغا باسقۇنچىلىق قىلىدىڭما؟ نۇمۇس قىلساڭ بولمامدۇ!“ دەپ تەستىكىمگە بىرنى سېلىپ، يۈزۈمگە تۆكۈردى.

ماڭا خەقلەرنىڭ قىلغىنى ئانچە بىلىنمىگەن بولسىمۇ ئايالىمنىڭ قىلغىنى بەكلا ئېغىر كەلدى. مەن شۇ ھامان:

— تالاق! يۈزىڭ تالاق! - دەپ ۋاقىراپ كەتتىم دە، تۇتۇلغانلارنىڭ قولىدىن سىلكىشلەپلا چىقىپ ئېتىلدىم، ئاڭغىچە بۇ ئىككى ئايال قېچىپ كەتتى. ئاندىن مەن، — يالغان! تۆھمەت! - دەپ ۋارقىردىم، مەسجىدنىڭ ئىمامى يۈسۈپ قاراچىم شۇ ئورۇندا بولغانلىقى ئۈچۈن ئوتتۇرىغا چۈشۈپ:

— ھەي خەق! بۇ ئادەم بۇ مەسجىدنىڭ مەزىنى! بۇ ئادەم ھەر كۈنى نامازغا ئەزەن ئېيتىدۇ، كېچىسى ئىككى قېتىم ئەزەن ئېيتىدۇ، بۇ ئۇنداق قىلىدىغان ئادەم ئەمەس، ھەي ئابلىپكىم ئاخۇن! قىزىڭ قانچە ياش؟— دەپ سورىدى، ئۇ:

— سەككىز ياشقا كىرگەن، — دېدى.

— ھەي خالايتىق توۋا دەڭلار، — دېدى ئىمام، — بۇ ئادەمنىڭ قىزى

سەككىز ياش تۇرسا، بۇ ئادەم سەكسەن بىر ياش تۇرسا، بۇ قىز بالغا قانداقمۇ باسقۇنچىلىق قىلسۇن، بۇ يالغان گەپ! ھەي جامائەت! يۈرۈڭلار ساقچى چاقىرىڭلار! بىرىڭلار بېرىپ دوختۇر چاقىرىڭلار! تەكشۈرتمىز، — دېدى. ئاندىن ئىمام يەنە، — ئاللاھتىن قورقمامسىلەر، مەسجىدنىڭ يېنىدا تۇرۇپ ھېچ بىر نامازغا چىقمايسىلەر، ئەمدى بۇ بىر قېرى مۇئەزرىنگە مۇشۇ تۆھمەتنى چاپلىساڭلار قانداق بولىدۇ؟ قىزىڭلار سەككىز ياشتا ئىكەن، بۇ بىر يوغان ئادەم تۇرسا، ئەقىلغا سىققىدەك گەپ قىلساڭلارچۇ!

بىر ئازدىن كېيىن ساقچى ۋە دوختۇرلار كېلىپ تەكشۈرۈپ قىز ساق ئىكەن، بۇ بىر تۆھمەت بوپتۇ، دېيىشتى، بۇ يالغان ئىش ماڭا ناھايىتى ئېغىر كېلىپ، ئاندىن ئاغزىمنى بۇزۇپ تىللاشقا باشلىدىم.

كېيىن تالاق قىلغان ئايالىمغا:

— ئاجراشمىساڭ ئۆلتۈرۈۋېتىمەن، — دېدىم.

مېنىڭ پەيلىمنى بىلىپ، مەھەللە جامائەتىنىڭ ئارىلىشىشى بىلەن سوت مەھكىمىسى بىر نەچچە كۈندىن كېيىنلا بىز ئەر-خوتۇننى ئاجراشتۇردى. خوتۇن: ”مەن ئۇقماي تەستىكىگە ئۇرۇپ ساپتىمەن، سېنىڭ ئۇ ئىشنى قىلمىغانلىقىڭنى بىلمەپتىمەن“ دېسىمۇ، مەن ”سەندىن يىركەندىم“ دەپ ئۇنىڭ بۇ گەپلىرىنى ئېتىبارغا ئالمىدىم. شۇنىڭ بىلەن بۇ تۆھمەت گەپ تېز ئارىدىلا ۋەتەننىڭ ھەممە يىرىگە تارقاپ كەتتى. بۇ شۇنىڭدىن مەلۇمكى، شۇ كۈنلەردە ئوغلۇم بايغا كۆمۈر ئەكىلىشكە كەتكەندى، ئۇ كېلىدىغان كۈنى كېرەمباغقا ئالدىغا چىقسام، ئۇ شۇ يەردىلا ماڭا:

— دادا، بارمۇ سەن؟ نېمانداق دەردىڭ تۈگىمەيدۇ؟ ئەمدى ساڭا مۇنداق تۆھمەتنى توقۇغىلى تۇرۇپتۇغۇ؟!... — دەپ كۆزىگە ياش ئېلىۋىدى، مەنمۇ يىغلاپ سالدىم.

ماڭا بۇ تۆھمەت ناھايىتى ئېغىر كېلىپ، بۇ تۆھمەتلەرنى تەپسىلىي



يېزىپ، تەپتىش مەھكىمىسىگە ئەرز قىلدىم، شەھەرلىك تەپتىش مەھكىمىسى ”بۇ ئادەم تۆھمەتكە قالغان بولسا، بۇنى ئاقلاش لازىم، تۆھمەت قىلغانلارغا تېگىشلىك جازا بېرىلسۇن!“ دەپ خەت قىلىپ بەردى. مەن بۇ خەتنى كۆتۈرۈپ ساقچى ئىدارىسىغا باردىم. ساقچى ئىدارىسى مەھەللە ساقچىسىغا بۇيرىدى. مەھەللە ساقچىسى:

— بىز بۇ ئىشنى قىلالمايمىز، بۇنى ساقچى باشقارمىسى ياكى ساقچى ئىدارىسىغا ئاپارغىن، شۇلار بىر تەرەپ قىلىدۇ، بىزنىڭ بۇ ئىشقا كۆچمىز يەتكەيدۇ، — دېدى.

ئاندىن ۋىلايەتلىك ساقچى باشقارمىسىغا ئاپاردىم، ۋىلايەتلىك باشقارما ماڭا 1- بۆلۈمنى كۆرسىتىپ قويدى. بۇ سىياسى، جاسۇسلار بۆلۈمى ئىدى. ئاندىن بۇ بۆلۈمنىڭ باشلىقى شامان كوچاڭنىڭ يېنىغا كىردىم. ئۇ ئۆز بۆلۈمىدىكى نىياز دېگەن بىرىسىگە: ”سەن ماۋۇ ئادەمنىڭ ئىشىنى بىر تەرەپ قىلىۋەت“ دېدى. ئۇ مېنى ئايرىم بىر ئۆيگە ئەكىرىپ، نۇرغۇن دەپتەرلەرنى ۋە ئارخىپلارنى ئالدى. ۋاراقلاپ - ۋاراقلاپ بۇ ئارخىپلاردىن مېنى تاپالمىدى، بۇ ئارخىپلاردا ھارۇنخان ھاجى، ئابدۇرىشىت قاراجى (ياغ)، سادىق شاپتۇل (ئەبەيدۇللاھ دېگەن ئارخىپ ئىدارىسىنىڭ باشلىقى ماڭا سادىق شاپتۇلنىڭ ئارخىپىنى كۆرسەتكەن ئىدى. بۇ ئارخىپتا ”سادىق قاراجى ھەر قانداق ۋەزىپىگە قويۇلسا بولىدۇ، بۇنىڭغا مەن مەسئۇل“ دېيىلگەن ئىكەن. بۇ ئارخىپتا ۋاڭ ئىنماۋىنىڭ ئىمزاسى بار ئىكەن)، مەمتىمىن كۇڭزى، سالىھ داموللاجىم، جۈمە قارىغۇ، قەشقەر شەھىرىدىكى يەنە بەزى موللىلار بار ئىكەن. كوچا دوقمۇشىدا يېرى بار ئۇششاق تىجارەتچىلەردىن ھەم بار ئىكەن. نىياز ماڭا: — بۇ تىزىملىكتە سىلە يوق ئىكەنلا، سىلە بولغان بولسىلا، سىلەنى قوغدايتۇق، سىلە بىزنىڭ قوغداش ئۆبېكتىمىز ئەمەس ئىكەنلا، شۇنىڭ ئۈچۈن سىلەنى قوغدىيالمايمىز. سىلە بۇ يەردە بولۇنغان گەپلەرنى ھېچ كىشىگە، ھېچ بىر يەردە دەپ يۈرمىسىلە، ئەگەر بىر يەردە

دەپ قالسىلا، شۇ كۈنى يوق بولسا، سىلە ئويلىمىغان يەردە تۇتۇپ جايلايمىز، — دەپ دېمەسلىككە ھۆججەت ئالدى. يەنە تەكىتلەپ: — داۋا قىلىمەن، ئەرز قىلىمەن دەپ يۈرمەي، سىيىپ كىرىپ ئۇخلاپ قالسىلا شۇ ياخشى. بولسا دىنىي ئىشلارغىمۇ ئارىلاشماي، مەزىنىلىكى باشقا بىرسىگە تاشلاپ بېرىپ، باشقا بىر يەرگە كەتسىلە تېخىمۇ ياخشى! ”زاكۇننىڭ تازىسى كۆت قىسقان“ دەپتىكەن. ھەر ھالدا تەلەپلىرى بار ئىكەن، ساق قاپلا، بولمىسا كۆرىدىغان كۈنلىرى بار ئىدى، تېخى! — دېدى.

شۇنىڭدىن كېيىن چەتئەلگە قېچىشقا يول ماڭغانىدىم. شۇنداق قىلىپ ئۇ تۆھمەتچىلەرمۇ ئاخىرى ئۆزى رەسۋا بولغىنىدىن مەھەللىدە تۇرالماي دۆلەت باغ يېزىسىغا كۆچۈپ كەتتى. 1992-يىلى، 2-ئايدا مۇناپىق موللىلارغا خەلق تەرىپىدىن تەھدىت خەت يېزىلىپ، ئۆيلىرىگە تاشلانغانىكەن، بۇ موللىلار مۇنۇلار: ھارۇن، سادىق، جۈمە قارىغۇ، ھاجى مەمەت،... قاتارلىق سەككىز كىشى.

خەتنىڭ ئاساسىي مەزمۇنى مۇنداق: ”پىلانلىق تۇغۇتقا رازىلىق بىلدۈرۈپ خەلق نامىدىن قول قويۇپسەن، مىللەتلەر ئىتتىپاقىنى ياخشىلايمىز دەپ ئايەت دەلىل قىلىپ سۆزلەپسەن، خەنزۇلار بۇ يۇرتتا بىزىلەن 2000 — 3000 يىللاپ بىرگە تۇرۇۋاتىدۇ دەپ مەسجىددە ۋەز ئېيتىپسەن، بۇ قىلمىشڭلار بىلەن خەلق ئالدىدا مەڭگۈ كەچۈرۈلمەس جىنايەتچى بولۇشتۇڭ، خەلق سەنلەرنى خىتاي بىلەن ئوخشاشلا دۈشمەن دەپ قارايدۇ، ھەممىڭگە ئايان، دۈشمەن دېگەنگە پۇرسەت بولغان ھامان جازا بېرىلىدۇ! قىلمىشلىرىڭغا تۆۋە قىلىش! جىنايەتلىرىڭنى يۇيۇشقا تىرىش! ئەبلەخ مۇناپىقلار!“ ھاجى مەمەت قارى مۇنداق دېگەنىكەن:

— بىنايى مۇسۇلمانچىلىق ئالتىدۇر، شۇنىڭ ئالتىنچىسى مىللەتلەر

ئىتتىپاقىنى ياخشىلاشقا ئىمان كەلتۈرۈش...  
 تازا شۇ كۈنلەرنىڭ بىرىدە مەھەللە ئامانلىقىنى ساقلايدىغان ئابلا  
 ئابدۇراھمان دەيدىغان بىرىسى مېنى چاقىرىپ:  
 — ھازىر كومىتېتتا ۋالى مەھكىمىسىنىڭ ۋە ۋىلايەتلىك  
 پارتكومنىڭ، ساقچى ئىدارىسىنىڭ ئادەملىرى بار، سېنى  
 ساقلاۋاتقاندى، سېنى چىقسۇن دېگەندى، — دېدى.  
 مەن سەپەردىن كېلىپ يۈز كۆزەنمىمۇ يۇماي ئۇلار ئالدىراتقاچقا  
 تېز چىقتىم، ئۇ:  
 — بۇ بارات ھاجى دېگەن شۇ، — دېدى. كەلگەنلەر:  
 — بارات ھاجى دېگەن سەنمۇ؟ — دەپ سورىدى.  
 — ھەئە.  
 — ھاجى مەمەت قارىنى تۇنۇمسەن؟  
 — مەن ئۇنىڭ دادىسىدىن تارتىپ بىلىمەن، ئۇنىڭ دادىسى مۇشۇ  
 مەھەللىنىڭ ئاقساقلى ئىدى، ئۆمەرانىكام لوڭلوك دېتۇق.  
 — ھە، بىز شۇنى سورىماقچى ئىدۇق، — دېدى ئۇلار.  
 — سەن نىمە ئىش قىلىۋاتىسەن؟ دەپ سورىدى يەنە.  
 — مېنىڭ ئىش ئورنۇم بولمىغاچقا بايدىن كۆمە ئەكىلىپ سېتىپ  
 تۇرمۇشۇمنى قامداۋاتىمەن، — دېدىم.  
 — بولدى بىز شۇنى سورىماقچى ئىدۇق، تۈگىدى، سەن چىقىپ  
 كەتسەڭ بولىدۇ، — دېدى. مەن ھېچ نەرسىنى بىلەلمەي يېنىپ  
 چىقتىم. مەن ئابلادىن:  
 — بۇ نىمە گەپ ئىكەن؟ — دەپ سورىسام، ئۇمۇ بىلمەيمەن جىق  
 ئىشلار بار ئوخشايدۇ، — دېدى.  
 ئۆيگە چىقىپ يۈز كۆزۈمنى يۇيۇپ، ئايالىم ئەمرىمدە بولمىغاچقا،  
 كېلىنىمگە تاماق ئەتتۈرۈپ ئىچىپ ئارام ئالدىم، ئەتىسى يەنە بايغا  
 كەتتىم، كۆمۈر ئېلىپ سەككىز كۈن ئىچىدە كەلدىم. ئۆيگە كىرمەي

ئۇدۇل يەكەنگە ئېلىپ ماڭدىم. كۆمۈرنى توختام تۇزۇشكەن يەرگە يەتكۈزۈپ بېرىپ ئۆيگە قايتىپ كەلدىم. تېخى ئۆيگە كىرمەي تۇراتتىم، كەلگەنلىكىمنى دەرھال بىلىپ يەنە مېنى مەھەللىدىنلا چاقىرتىپ، بۇرۇنقى كومىتېتقا ئېلىپ كەردى. سالام قىلىپ كىرگەنتىم، ئۇلار بۇ قېتىم پوزىتسىيىسى قاتتىقراق ھالدا:

— ئولتۇر! — دېدى.

— ھاجى مەمەت قارىم مەسجىددىن ئىككى مىتىر يەرنى ئۆيگە قۇشۇۋالغۇ، بۇ راستمۇ؟ — دەپ سورىدى.

— مەن نىم بىلەي، ئۇنىڭ بىلەن ئىشىم يوق، قىلغان گەپلىرى دىنغا ئۇيغۇن ئەمەس، ”بىنايى مۇسۇلمانچىلىق ئالتە“ دېگەننىڭياغى مەن ئۇنىڭ مەسجىدىگە كىرىپ، ئۇنىڭ ئارقىسىدا ناماز ئوقۇماس بولىدۇم، بۇنداق بولغىلى ئۈچ يىل بولدى، — دېدىم.

— ھە... بىنايى مۇسۇلمانچىلىق دېگەن نىمە دېگەن بولىدۇ؟ ئەسلى قانچە بولسا بولاتتى؟ — دەپ سورىدى.

— بىنايى مۇسۇلمانچىلىق بەش: ئاللاھ ۋە ئۇنىڭ رەسۇلىغا گۇۋاھلىق بېرىش، ناماز ئۇقۇش، زاكات بېرىش، روزا تۇتۇش ۋە ئۆمرىدە بىر قېتىم ھەج قىلىشتىن ئىبارەت، ئىدى. لىكىن ئۇ، بۇنى ئالتە دەپ، دىنگە ئۆزگەرتىش كىرگۈزگەنلىكى ئۈچۈن ئۇنىڭغا سالاممۇ قىلمايمەن، ئۇ ئىمانى يوق بىلەن كارىم يوق، — دەپ جاۋاب بەردىم.

— ئۇ قوشۇۋالغان ئالتىنچىسى نېمىكەن؟ — دەپ سورىدى ئۇلار، خۇپسەنلىك بىلەن ئاغزىمنى تاتلاپ. مەن ھۆل بالاغا قالماسلىق ئۈچۈن جاۋاب بېرىشتىن ئۆزەمنى قاچۇرۇپ:

— تاڭھەي، نېمىكى، نېمە بولسا بەرىبىر بىرنى قوشۇۋالغاندىكىن، ئىماندىن ئاجرايدۇ. دە! — دېدىم.

— ھە... بىز مۇشۇنداق نەرسىلەرنى سورىماقچى ئىدۇق، يەنە دەيدىغان گەپلىرىڭ بارمۇ؟

— يوق، — دېدىم.

مەن چىقىپ كېتەي دەۋاتقاندا ئۇلارنىڭ ئىچىدىكى ھاشىم ھاجى دەيدىغان بىرىسى (ھازىرقى ساقچى باشقارمىسىنىڭ باشلىقى):

— يەنە ئويلىنىپ تۇر، بىزنىڭ يەنە سورايدىغان بىر نەچچە ئېغىز سۆزىمىز بار، — دېدى.

— مەن قېرى ئادەم، مېنى نىمە ئۈچۈن بۇنداق ئاۋارە قىلىسىلەر، ھېچ گۇناھىمنى بىلمەستىن 20 نەچچە يىل تۈرمىدە يېتىپتىمەن، ئەگەر بۇ ياتقانلىرىم يەتمىگەن بولسا، مەندە گۇناھ بولسا ئاپىرىدىغان يېرىڭلارغا ئاپىرىپ سولاپ قويساڭلار بولمامدۇ؟ — دەپ توۋلىدىم. ئۇلار:

— ماڭ چىق! تولا نېزىقىماي، كۆرگۈلۈكۈڭنى كۆرسەن، بولمىسا!

دېدى.

ۋاقىراپ چىقىۋاتسام، يولدا ئاتۇشلىق نۇرۇللا (ساقچى باشقارمىسىنىڭ 50 ~ 58- يىللىرىدىكى بىر ساقچىسى ئىدى، كېيىن سىياسى جىنايەتچى بولۇپ 15 يىل قامالغان) ئۇچرىشىپ قالدى:

— نىمە بولدۇڭ؟ نىمە خاپا بولۇپ قالدىڭ؟ — دەپ سورىدى.

— مېنى ھەر ھەپتەدە بىر قېتىم سۇراق قىلىدۇ، ھاجى مەمەتنى تۇنۇمسەن؟ دەپ شۇنىڭدا قاتتىقراق توختىلىۋاتىدۇ، مەنمۇ بىلەلمىدىم، ئۇ ھاجى مەمەت دېگەننى مەن ئىمام دەپ بىلەتتىم، ئامما ئۇلار بەك سورىغانغا قارىغاندا باشقا خىزمىتىمۇ بارمۇ بىلمەيمەن، سەن بىر سوراپ باققىن مېنىڭ نىمە گۇناھىم بار ئىكەن، — دېدىم.

— بوپتۇ، مەن سوراپ باقاي، سەن ئۆيۈڭدە تۇرۇپ تۇرغىن، — دېدى.

مەن ئۆيدە تۆرت سائەت ئۇنى ساقلاپ ئولتۇردۇم. بىر كەمدە ئۇ كەيپى:

چاغ ھالدا كىرىپ كەلدى:

— بىر خوش خەۋەر!

— ھە، نېمە خوش خەۋەر؟ — دېدىم مەن تاقەتسىزلىنىپ.

— يۇقۇرىدىكى سەككىز موللام ئۆزلىرىگە كەلگەن تەھدىت خەتلەرنى

كۆتۈرۈپ ۋالى مەھكىمىسىگە بېرىپ: ”بىز ھۆكۈمەتنىڭ خىزمىتىنى ياخشى قىلىۋاتساق، مىللەتلەر ئىتتىپاقىنىڭ ئۈلگىسى بولىۋاتساق بىزگە مۇشۇنداق تەھدىت خەتلەر كەلسە بىز قانداق ئۇخلىيالايمىز“ دەپتىكەن، ھۆكۈمەت ساقچىلىرى كىمدىن گۇمانىڭلار بار دەپ سورىسا، ھاجى مەمەت قارى: ”بارات ھاجىنىڭ ئۆيىگە كۆپ ئادەم كېلىدۇ، كۆپ ئادەملەر بىلەن گەپلىشىدۇ، بۇ شۇنىڭ ئىشى“ دەپتىكەن، شۇنىڭ بىلەن بۇ ئىش مۇشۇنداق داۋام قىلىپتۇ، ھازىر بۇ دىلونى مەلۇم مەزگىل توختۇتۇپ قۇيۇش بۇيرىقى كېلىپ قېلىپ، ئۇلار كەتتى، بۇندىن كېيىن سېنى ئىزدەيدىغان بولدى، بۇ خوش خەۋەرنى ئېلىپ كەلگەنلىكىم ئۈچۈن ماڭا بەش تاغار كۆمۈر بەر، — دەپ نېزىقىدى.

—ماقۇل بەرسەم بېرەي، — دېدىم ۋە بەش تاغار كۆمۈر بەردىم.

## ئەرکىن دۇنياغا سەپەر

قولۇمدا 1991- يىلى تۈركىيەدىن كەلگەن زىيارەت تەكلىپنامىسى بار بارئىدى، شۇ يىلدىن تارتىپ چەتئەلگە چىقىپ كېتىشكە ناھايىتى تېز يول ماڭدىم. ئەمما بىرىنچى مەھەللە ساقچى پونكىتىدىن قول قويدۇرالمى كېچىكىپ كەتتى. ”مەن ھەرەمگە بارمەن“ دېسەممۇ ساقچى پونكىتىدىكىلەر ماڭا: ”سېنىڭ چەتئەلگە چىقىشىڭغا يۇقۇرىدىن رۇخسەت يوق“ دەپ تۇرىۋالدى.

ئاندىن ئاكامنىڭ كىيوغلى مۇسا ئامەر(ھازىر ئالۇپ كەتكەن) بۇ پاسپۇرتنىڭ ناھايىتى ناھايىتى كېچىكىپ كەتكەنلىكىنى بىلىپ ”مەن بىر يول مېقىم باقاي، بۇ ئىش پۇلسىز ھەل بولمايدۇ“ دېدى. مەن ئۇنىڭغا ماڭ يۈەن پۇل بەردىم، ئۇ پۇل بىلەن بۇ پاسپۇرتنى 10 كۈن ئىچىدە ھەل قىلىپ قولۇمغا بەردى. پاسپۇرتنىڭ مۇددىتى ئىككى يىللىق ئىدى. ئۇلار پاسپۇرتنى قولۇمغا بېرىپ، 10 كۈن ئىچىدە چىقىپ كېتىشىمنى ئېيتتى. مەن داۋراڭ قىلماي، دەرھال تەييارلىق قىلىپ، بىجىنگە يولغا چىقتىم، ھەتتا باللىرىمنىمۇ كىشىلەر بىلىپ قالمىسۇن دەپ ئاپتوۋۇز بىكەتنىڭ ئىچىگە كىرگۈزمىدىم.

ئاۋال ئۈرۈمچى ئاندىن بىجىنگە يېتىپ كەلدىم، بۇ 1993- يىلىنىڭ 1- ئېيى بولۇپ ھاۋا ناھايىتى سوغۇق ئىدى.

ئاندىن تۈركىيە ئەلچىخانىسىگە بارسام، ئەلچىخانىنىڭ ئالدىدا يەركەنلىك بەش ئادەم، كۇچالىق ئالتە كىشى ۋىزا ئېلىش ئۈچۈن تۇرغانىكەن، مەن بارغاندىن كېيىن ئەلچىخانىنىڭ ئالدىدا تۇرغان بىر

ختاي ئەسكىرى پاسپورتىمىزنى يىغىۋېلىپ، «نەگە بارىسىلەر؟» دەپ گەپ سوراشقا باشلىۋىدى، بۇنى ئىككىنچى قەۋەتتە تۇرغان تۈرك ئەلچىخانىسىنىڭ بىر خادىمى كۆرۈپ قېلىپ، دەرھال پەسكە چۈشۈپ خىتاينىڭ قولىدىن پاسپورتىنى تارتىۋېلىپ:

— سەن كونسۇلمۇ ياكى قاراۋۇلمۇ؟ نېمە بۇلارغا قوپاللىق بىلەن مۇئامىلە قىلىپ، پاسپورتلىرىنى ئېلىۋېلىپ ئاۋازە قىلىسەن؟ بۇ ئەخلاقسىزلىق ئەمەسمۇ؟ — دېدى. ئاندىن كېيىن بىزگە، — قېرىنداشلار، مەن بىلەن مېڭىڭلار، — دەپ بىزنى ئىچكىرىگە باشلاپ كىرىپ، بىر پىيالىدىن چاي قۇيۇپ، بىزنى ناھايىتى چىرايلىق كۈتۈۋېلىپ، — سىلەر قەيەردىن؟ — دەپ سورىدى. مەن ھاياتىم بويى ئانام بىلەن دادامنىڭ مەھرىبانلىقىنى مۇستەسنا قىلغاندا بۇنچىلىك ئىللىق مۇئامىلىگە، ئادەمگە قارىغاندەك قاراشقا، مەھرىبانلىققا ئۇچراپ باقمىغان، 30 يىللىق تۈرمە ھاياتىمدا بولسا ھە دېسىلا تىل - ھاقارەت، دەشنام ئاڭلاپ يۈرىكىم لەختە بولۇپ كەتكەچكە، تۈرك كونسۇلىنىڭ بۇنداق قېرىنداشلارچە مەھرىبانلىقىدىن تەسىرلىنىپ كۆزۈمگە ياش تىقىلدى، ئۇنى ئۆز ئوغلۇم بىلىپ باغرىمغا باسقۇم كەلدى. ئەنە شۇ سۆيگۈ بۆشۈكىدە ئەللەيلىنىۋاتقان تۇيغۇم بىلەن:

— شەرقىي تۈركىستان، قەشقەردىن، — دەپ جاۋاپ بەردىم. ئۇلار بۇ گەپنى ئاڭلاپ ناھايىتى سۆيىنىپ كەتتى. يېنىمدىكى بىللە كىرگەن ھەمراھلىرىمنىڭ قورقۇپ رەڭگى ئۆچۈپ:

— ھەي، تۈركىستان دېمەي «شىنجاڭ» دېسىلىچۇ، ئۆزلىرى خاپىلىق تارتىپلا تۈگەشمەي، بىزمۇ قارىلىرىغا كەتمەيلى يەنە، — دېيىشتى.

— بۇ دېگەن تۈرك قېرىنداشلىرىمىزنىڭ ئەلچىخانىسى — دېدىم كۆڭلۈم توق ھالدا.

تۈرك كونسۇلى بىر سائەت ئىچىدە ۋىزىنى قويۇپ، ۋىزا رەسمىيىتىنى



ئۆتنگەندىن كېيىن پاسپورتنى قولۇمغا بەردى.  
تۈرك ئەلچىخانىسىدىن چىقىپ، ئەرەبىستان ئەلچىخانىسىغا بېرىپ  
ئۆمرى ۋىزىسىنى ئالدىم، ئاندىن رۇسىيەنىڭ ئەلچىخانىسىغا بېرىپ  
ئۇنىڭدىن بىر ئايلىق ۋىزا ئالدىم. بىجىندىن مۇسكۇۋاغا بارىدىغان  
پويىزنىڭ بېلىتىنى ئېلىپ، مانجۇلىنىڭ يولى بىلەن يولغا چىقتىم.  
مۇسكۇۋاغا يەتتە كېچە - كۈندۈزدە يېتىپ باردىم. بىجىندىكى چاغدا بىر  
ئۇيغۇردىن مۇسكۇۋادا تىجارەت قىلىدىغان ئىككى تۈرك بىر ئۇيغۇرنىڭ  
تېلىفۇن نۇمۇرىنى ئېلىۋالغان ئىدىم، مۇسكۇۋاغا بارغاندىن كېيىن ئۇلارغا  
تېلىفۇن قىلىسام ئۇلار ئالدىمغا چىقىپ قارشى ئالدى.  
ئۇلارنىڭ يېنىدا رۇمۇنىيە ۋە بۇلغارىيە ئارقىلىق تۈركىيەگە ماڭىدىغان  
پويىزنى ساقلاپ 12 كۈن تۇرۇپ قالدىم. ئاندىن مۇسكۇۋادىكى پويىز  
ئىستانسىيىسىدا تۈركىيەگە ماڭىدىغان كۈنى رۇس ساقچىسى تاموژنىدا  
پاسپورتۇمنى كۆرۈپ، ”ياپتۇلىمات خىتاي“ دەپ پاسپورتۇمنى يەرگە ئاتتى،  
مەن ئۇنىڭ كېيىنى چۈشەنەلمىدىم، بىللە چىققان بالا ماڭا: «سېنى  
ماڭدۇرمايمىز، دەۋاتىدۇ، پارا بېرىپ باقايلى» دېدى. مەن ماقۇل بولۇپ 200  
دوللار بېرىپ ئۆتتۈم.

# چەتئەلدىكى ھاياتىدىن قىسقىچە خاتىرىلەر

پەرز ھەجىدىن كېيىن يەنە ئىستانبۇلغا قايتىپ كەلدىم (يەنى 1993-يىلى 6 - ئايدا)، تۈركىيىگە كەلگەندىن كېيىن شەرقىي تۈركىستان داۋاسى بىلەن كېچە - كۈندۈز توختىماي ھەرىكەت قىلدىم. 1993-يىلى ھەرەمدىن تۈركىيىگە قايتىپ كەلگەندىن كېيىن، مېنىڭ كىرىدىغان ئۆيۈم بولمىغاچقا زەيتۇن بۇرنىدىكى جىيەن سىڭلىمنىڭ ئۆيىدە 10 كۈن تۇردۇم، ئاندىن كۈچۈك ھامامدا شەرقىي تۈركىستانلىق بەشەيلەن ئىجارە ئېلىپ ئولتۇرۇشقان ئۆيگە كېلىپ شېرىك بولۇپ بىر ئاي ئولتۇردۇم. شۇ بىر ئاي ئىچىدە ئىسمائىل ھاجىم مېنى دامات ئىبراھىم پاشا مەدرىسىدىكى شەرقىي تۈركىستان ۋەخپىسىگە ئۈچ قېتىم ئېلىپ باردى. مەخسەت شۇ يەردىن ياتىدىغان جاي ھەل قىلىش ئىدى.

ئاندىن مۇھەممەد رىزا بېكىندىن بىر ئۆي ئاجرىتىپ بېرىشنى تەكرار - تەكرار ئىلتىماس قىلدۇق. رىزا بېكىن: ”سىز ۋەتەنگە قايتىپ كېتىڭ، ئۆي بېرەلمەيمىز“ دېدى. ئاندىن ئەرەبىستاندىكى ۋەتەنداشلار بىر ئۆي ئاجرىتىپ بېرىشنى ئىلتىماس قىلىپ ئارقا - ئارقىدىن خەت ئەۋەتكەندىن كېيىن، ئۈچ بالا بىلەن بىللە ئولتۇرۇشۇمنى، مەدرىسىنى سىرىپ - سۇپۇرۇش، ئامانلىقىغا قاراش قاتارلىق شەرتلەر بىلەن بىر ئۆيگە ئورۇنلاشتۇردى.

مەن بىلەن بىر ئۆيدە ياتىدىغان بالىلارمۇ كېيىن ئۇيان - بۇيانغا كېتىپ، مەن يالغۇز قالدىم. شۇ يېتى تا 1998 - يىلىغا قەدەر شۇ ئۆيدە ياشاپ كەلدىم. بۇ ئارلىقتا (يەنى 1995 - يىلى) كونا كېسىلىم، يەنى تۇرمىدىكى چېغىمدا خىتايلىرىنىڭ ھەرخىل قىيىنچىلىقى ئۇسۇللىرى بىلەن كەلتۈرۈپ چىقارغان كېسىلىم قوزغىلىپ ئوپراتسىيە بولدۇم.

ئوپراتسىيە دوختۇرخانىسىغا ئاپىرىدىغان ئادەم يوق، "ئەلھۆكمۇللىلاھ" دەپ ئۆلۈمنى كۈتۈپ ياتسام شاھزادە باشى جامىسىنىڭ<sup>①</sup> ئىمامى كامال خوجا باشلىقىدا قالغان ھەيئەت مەزىنلىرى مېنى يوقلىغىلى كېرىپ دەرھال ۋاللىدە دوختۇرخانىسىغا ئاپاردى. ئۇ دوختۇرخانا ئۇ ئىماملارغا يارىمىدى. ئاندىن يېڭى بوسنادىكى بالقان دوختۇرخانىسىغا ئاپاردى. دوختۇرخانا مەندىن كېسىلىم ئۈچۈن 2000 دوللار سورىدى. مەندە ئۇنداق كۆپ پۇل نەدە بولسۇن. مەن دوختۇرلارغا: "سىلەرگە تۈركىستاننىڭ 'تارىخ ۋە جۇغراپىيە' ناملىق بىر كونا كىتابى بار شۇنى بىرەي، ئۇنىڭدىن باشقا ھېچ نەرسەم يوق" دېدىم. دوختۇرلار كۈلۈشۈپ كەتتى. ئاندىن دوختۇرخانىنىڭ باشلىقى چىقىپ ماڭا:

— سەن بىر شەرقىي تۈركىستان مۇجاھىدى ئىكەنسەن، سېنىڭ پۇلۇڭ بولمىسىمۇ بىز بىر نېمە قىلىپ داۋالاشىمىز لازىم. بىز ساڭا ئىگە بولمىساق كىم ئىگە بولىدۇ؟— دېۋىدى، مەن دەرھال تەبىئىي ھالەتتە يىغلاپ سالدىم. دېمىسىمۇ ئىنسان مۇساپىر، مۇھاجىر، بالىلىرىدىن ئايرىلغان، قېرىغان، كېسەل بولۇپ ياتقان، قارايدىغان ئادىمى يوق بۇنداق بىر ھالەتتە دىلى سۇنۇق بولامدىكىن تاڭ، تۇرۇپ - تۇرۇپ يىغلايدىغان بولۇپ قالدىكەن. بولۇپمۇ ۋەتەنداشلىرىمىزنىڭ بىرسىنىڭمۇ خىيالىغا كېلىپ باقمايۋاتقان ئەھۋالدا، ۋەتەن

---

① شاھزادە باشى جامى — ئىستانبۇلدىكى بىر چوڭ جامە، ئوسمان ئىمپېرىيىسى دەۋرىدىن قالغان يادىكارلىقلاردىن بىرى — م.

قۇتقۇزۇۋالغۇچى تەشكىلاتلىرىمىزنىڭ مەندەك ھاياتى بويى ۋەتەننىڭ ئازادلىقى يولىدا رىيازەت چەككەن بىر پىشقەدەم جەڭچىنى نەزىرىڭىمۇ ئالمايۋاتقان ئەھۋالدا تۈركىيەلىكلەرنىڭ مەھربانلىقىغا مۇيەسسەر بولۇشۇم بۇ مەھربانلىقنىڭ قىممىتىنى، قەدىرىنى تېخىمۇ يۈكسەلتىۋەتكەندى. دىققەت ئېچىشىپ، يۈرىكىمگە پاتماي كېلىۋاتقان سەلدەك دولقۇنلۇق بىر يىغا قىيالى بوغۇزۇمغا كەپلىشىۋالغاندەك بوغۇلۇپ كەتتىم. بۇ تەسلىنىشنىڭ مەھسۇلى ئىدى؛ بۇ سەبەبى بالىنىڭ يالغۇز سىراشتىن قاتتىق قورقۇپ كەتكەن چاغدا ئاتا-ئانىسىنىڭ مەھربان قۇچاقلىرىغا ئۇلاشقان مىنۇتلىرىدىكى سۆيۈنۈشىدىن تۇغۇلغان يىغىغا ئوخشايتتى؛ بۇ ئۇزۇن يىل چۆل - جەزىرىلەردە چاڭقاپ يول يۈرگەن، رىيازەتتىن قەددىنى تىكلەش پۇرسىتى بولمىغان يولۇچىنىڭ مەنزىلىگە يەتكەن، ئۆز ئۆيىنى تاپقان چاغدىكى شادلىق يىغىسىغا ئوخشايتتى...

شۇنداق قىلىپ دوختۇر خانىدا 12 كۈن يېتىپ قالدىم. ئوپراتسىيەمۇ بولدۇم. شاھزادە باشىنىڭ ئىماملىرى كېچىسى ئىككىسى، كۈندۈزى ئىككىسى ئالمىشىپ، تەرتىمگە قاچا تۇتۇپ مېنى ناھايىتى ياخشى باقتى، كېيىن دوختۇر خانىدىن چىقىپ ئۇقسام دوختۇرنىڭ سورىغان پۇلىنىمۇ شۇ ئىماملار بېرىپتۇ. مەن بۇنى بىلگەندىن كېيىن ناھايىتى تەسلىنىپ، ”خۇدايىم قارىغۇنى كۆزىدىن ئايرىغان بىلەن، ھاسسىدىن ئايرىماپتۇ“ دېگەندەك، ئاللاھنىڭ مەندەك بىر غېرىپىنى مۇساپىرچىلىقتا غەم قايغۇنىڭ ئىچىدە قويىمىغانلىقىغا، شۇنداقلا تۇققۇنۇممۇ ئەمەس ياكى بىر يۇرتلۇقۇممۇ ئەمەس ئادەملەرنىڭ مېنى بۇ قەدەر ھۆرمەتلەپ كەتكەنلىكىگە تەسلىنىپ بۆقەرەپ يىغلاپ كەتتىم ۋە ئۇلارغا دۇئا قىلدىم.

تۈركىيەدىكى ھاياتىمدا ئىگىسىز مۈلۈكتەك تالىنىۋاتقان ۋەتىنىمنى، دۇنيادا ئەڭ خار، ئەڭ بېچارە، ھېچ كىم ياردەم بەرمەيدىغان بەختسىز

خەلقىمنى ئۇنتۇپ قالمىدىم، ئەگەر بۇلارنى ئۇنتۇپ قالىدىغان بولسام، شۇنچە يىل تۇرمىدە ياتقىنىم بەھۇدە بولغان بولمامدۇ؟ پۇرسەتلا بولسا مۇخبىرلارغا دەردىمىزنى ئاڭلىتىپ تۇردۇم. كېيىن مۇجادىلە سەبىدىشىم، شەرقىي تۈركىستاننىڭ يېقىنقى زامان تارىخىدىكى مەشھۇر ئىنىقلاپچىلاردىن بىرى، يىگىرمە نەچچە يىللىق ئۆمرىنى خىتاي تۇرمىسىدە ئۆتكۈزگەن ئەبەيدۇللا داموللام تۈركىيىگە كەلدى. گەرچە ئۇ كېسەل بولسىمۇ، يۈرىكىدە ۋەتەن مۇھەببىتى يېلىنجاپ تۇراتتى. ئىلگىرىكىدەك يۈرەكلەرگە ئاتەش يېقىۋېتىدىغان يالقۇنلۇق نۇتۇقلارنى سۆزلىيەلمەس بولۇپ قالغان بولسىمۇ، يەنىلا ھارماي - تالماي مەن بىلەن بىللە يۈرۈپ، خىتايلىرىنىڭ جىنايەتلىرىنى پاش قىلدى. ئىككىمىز بىللە ئەنگىلىيە ۋە فرانسىيە مۇخبىرلىرىغا (ئۇلارنىڭ تەكلىپى بىلەن) شەرقىي تۈركىستان ئەھۋالىنى ئاڭلاتتۇق.

ئۇنىڭدىن باشقا تۈركىيەنىڭ 28 ۋىلايىتىدە ئېچىلغان تۈركىستان توپلانمىلىرىغا چاقىرىلىپ، ئۇ ئورۇنلادا يەنە شەرقىي تۈركىستاننىڭ ھازىرقى پاجىئەلىك ئەھۋالى ۋە تارىخىنى ئاڭلاتتىم. تۈركىيەنىڭ دۆلەت رەئىسلىرى مەسىلەن، سۇلايمان دېمىرېل، باش مېنىستىر نەجمىددىن ئەرباقان ۋە تانسۇچىلەر، بۈيۈك بىرلىك پارتىيىسىنىڭ باشلىقى مۇھسىن يازىجى ئوغلى ۋە باشقا پارتىيە باشلىقلىرى، مىنىستىرلار بىلەن كۆرۈشۈپ شەرقىي تۈركىستان ئەھۋالىنى كەڭ دائىرىلىك ئاڭلاتتىم...

1997 - يىلى 3 - ئايدا غۇلجا ۋە قەسى مۇناسىۋىتى بىلەن پۈتۈن تۈركىيە خەلقى بىردەك خىتايغا نارازىلىق بىلدۈردى. تۈركىيەلىك قېرىنداشلار بىز بىلەن بىرلىكتە نامايىشقا چىقىپ، خىتاي كۇنسىۋىلى ئالدىغا باردۇق. خىتاي كۇنسىۋالىسىغا لەنەتلىك تۈكۈرۈك سۈپىتىدە تۇخۇم ئېتىپ، گېزىتلىرىنى رەسۋا قىلىۋەتتۇق. تۈركىيەدە چىقىدىغان 18 گېزىت، 8 زورنالدا بۇ خەۋەرلەرنىڭ ھەممىسى بېسىلىپ چىقتى. تۈركىيە خەلقى شەرقىي تۈركىستان خەلقى ئۈچۈن 6 مىليارت لىرا (شۇ چاغلاردا

تەخمىنەن 60 مىڭ دوللار) پۇل ياردەم قىلدى.

تۈركىيەدە ئەنگىلىيە بى س ئاگېنتلىقىغا ئەبەيدۇللاھ مەرۇپ داموللام ۋە مەن تۈرمىدىكى زۇلۇملارنى ئاڭلاتتۇق. شۇ چاغدا ئەبەيدۇللاھ داموللام مۇنداق بىر پاجىئەنى ئاڭلاتقاندى:

1967 - يىلى تۈرمىدىكى مەھبۇسلار قورسقى تويماي، خام قوناقنى يېسە، "قوناق يېگەن چىشىڭ مۇشۇمۇ" دەپ، 400 مەھبۇسنى ئوڭدا ياتقۇزۇپ، پالتا بىلەن ئۇرۇپ چىشلىرىنى پۈتۈنلەي چېقىۋەتكەن. بىر ئاز زەئىپ ئادەملەردىن 120 كىشى قان كۆپ چىقىپ كەتكەنلىكتىن ئۆلۈپ كەتكەن ئىكەن.

...

1998 - يىلى ھەرەمگە ۋىزا ئېلىپ يەنە ھەرەمگە كەتكەندىم، ھەرەمدىن 5 - ئايدا كەلسەم، ۋەخپىدىكىلەر: "ئۆيىنى بۇشتىپ بېرىڭ، ئاقلانمىز" دېدى. "ئاقلانمىز بولغان باشقا بىر ئۆيىنى كۆرسىتىڭلار، مەن شۇ ئۆيدە تۇرۇپ تۇراي، مېنىڭ كىرىدىغان ئۆيۈم بولمىسا، ئۆيىنى بوشاتسام نەگە باراتتىم؟" دېدىم مەن. ئۇلار ئۇنى قىلمايدىغانلىقىنى ئېيتىپ، تەكرار "بۇشتىڭ" دەۋەردى، ئاخىرى بۇشتاتتىم.

ئاندىن مەدرىسنىڭ تۈرك ئىماملارغا ئائىد تەرىپىدىكى جۇمە كۈنىدە جامائەت مەسجىدكە پاتىمىغان چاغلاردا ناماز ئوقۇيدىغان چوڭ زېلىغا كۆچۈپ چىقىپ كەتتىم. ئۇ زالدا تۆرت ئاي تۇردۇم. بۇ خانا ناھايىتى چوڭ ۋە سوغۇق بولغاچقا كېسەل بولۇپ قالدىم. بۇ ئۆيدە تۇرغان جەرياندا بىر كۈنى ئەبەيدۇللاھ مەرۇپ داموللامنىڭ ۋەتەندە ئۆلۈپ كەتكەنلىكىنى ئاڭلاپ، ئۇنىڭ روھىغا بىر قۇرئان ئوقۇتۇپ قوياي دەپ تائام قىلىپ، كۆرگەن - بىلگەنلەرنى چاقىرسام كەلمىدى (بىۋەردىكى ۋەتەنداشلىرىمىزنىڭ ئەھۋالى شۇنداق، پۇلى يوق ئادەمنى دەسسەپ ئۆتۈپ كېتىدىغان، پۇلى بارنىڭ ئايىقىدا ئۆمۈلەيدىغان بولغاچقا، مېنى غېرىپ كۆرۈپ كەلمىسە كېرەك)، ئاندىن شۇ مەھەللىدىكى تۆرت

جامىنىڭ ئىماملىرىنى چاقىردىم، ئىماملار ماڭا:  
— سەن شەرقىي تۈركىستانلىق ئەمەسمۇ؟ تۈركىيە بىكارغا بەرگەن  
يەرگە نىمىشقا پاتىمىدىڭ؟ شۇنچە كۆپ ھوجرىدىن بىرسى ساڭا  
تەگمىدىمۇ؟ بۇ يوغان سوغۇق ئۆيدە ياتساڭ ئۆلمەمسەن؟— دىيىشتى.  
مەن:

— ئاماللىق يوق، مېنىڭ گېپىمنى قىلىدىغان ئادەم بولمىسا،... —  
دېدىم. شۇنىڭ بىلەن ئىماملارنىڭ ھىسداشلىقى قوزغۇلۇپ، مېنى بىر  
مۇۋاپىق يەرگە ئورۇنلاشتۇرۇشقا باش قاتۇرۇشتى. ئۇلارنىڭ ئارىسىدىن  
سابىر ئىسىملىك بىرسى:  
— سىلەر بىر ئۆينى كۆرسىتىپ بەرسەڭلار، مەن ئۇ ئۆينىڭ پۈتۈن  
چىقىمىنى قىلسام، بۇ تاغىمىزنى شۇ ئۆيگە ئورۇنلاشتۇرۇپ قويساق،—  
دېدى.

ئاندىن مەدرىسىنىڭ ئىمامى ئىككى ئېغىزلىق ھوجرىسىنى بەردى.  
سابىر دېگەن ئۇ ئادەم 1500 دوللار پۇل سەرپ قىلىپ ھوجرىنى راسلاپ،  
پۈتۈن ئۆينىڭ سەرمجانلىرىنى ھازىرلاپ بەردى. شۇندىن كېيىن ئۇ ئۆيدە  
تۇرۇشقا باشلىدىم.

\*\*\*\*

1999- يىلى 8- ئاينىڭ 13- كۈنى ئامېرىكىدا ئېچىلغان كىشىلىك  
ھوقۇق يىغىنىغا شەرقىي تۈركىستانغا ۋاكالىتەن چاقىرىلىپ، بېرىپ ئۇ  
يىغىندا مۇھىم سۆز قىلدىم ۋە شەرقىي تۈركىستانلىقلارنىڭ  
ھەممىسىنىڭ چوقۇم مۇستەقىللىق تەلەپ قىلىدىغانلىقىدەك بۈيۈك  
ئارزۇسىنى ئىپادىلىدىم. پۈتۈن دۇنيا ئامېرىكا مەتبۇئاتى ئارقىلىق بۇ  
خەۋەرنى ئاڭلىدى. ئاسىيا رادىيوسىدا تۆرت كۈن سۆزلىدىم. ئۈچ كۈن  
ئاقساراي ئالدىدا ئاچلىق ئىلان قىلدىم. ئامېرىكا تاشقى ئىشلار

مىنىستىرى قوبۇل قىلدى، شەرقىي تۈركىستاننىڭ ئەھۋالىنى ئاڭلاتتىم. ماڭا رەسمىي تەقدىم قىلدى. ئاندىن ئاقسارايىنىڭ ئالدىدا شەرقىي تۈركىستاننىڭ بايرىقىنى ئېگىز كۆتۈرۈپ، شەرقىي تۈركىستاننىڭ پاجىئەلىك سۈرەت رەسىملىرىنى ئېچىپ، رەسىم كۆرگەزمىسى ئاچتىم. بۇ پائالىيەتنى ئۆزەم يالغۇز قىلدىم. كۆپ مۇخبىر يېنىمغا كېلىپ گەپ سورىدى. مەن ئىنگىلىزچە بىلىمگەچكە ھەم يېنىمدا تەرجىمان بولمىغاچقا ھېچ گەپ قىلالماي جىم تۇرۇپ كۆپ سىقىلدىم. پەقەت ئىنگىلىزچە يېزىلغان لۇزۇنكىلارنى كۆتۈرۈپ تۇردۇم، خالاس. يەنە خىتاي دېمۇكراتىچىلىرى بىلەن بىر ئاراغا كېلىپ سۆزلەشكەندە، ئۇ خىتايلار ماڭا مۇنداق دېدى:

— سىلەرنىڭ ۋەكىللىك تەشكىلاتلىرىڭلار، مەيلى تۈركىيەدىكىسى بولسۇن، مەيلى ياۋروپا، ئامېرىكىدىكىسى بولسۇن، ھەممىسى ھازىر بىز بىلەن بىر يەرگە كېلىپ: ”بىزگە مۇستەقىللىق كېرەك ئەمەس، بىزگە يۈكسەك ئاپتونۇمىيە بەرسەڭلار يېتىدۇ“ دەپ ئىمزا قويۇشتى. ئامما سىز بۇ يىغىندا 1933- يىلىدىكى شەرقىي تۈركىستان ئىسلام جۇمھۇرىيىتىنىڭ بايرىقىنى كۆتۈرۈپ تۇرۇپ، خەلقىمىز مۇستەقىللىق تەلەپ قىلىدۇ دەۋاتىسىز، سىز رەھبەرلىرىڭىزنىڭ قارارىغا ئۇيغۇن بولمىغان مەيدانڭىز بىلەن پىكىر ئىختىلاپى تېرىۋاتىسىزغۇ، — دېدى. مەن ئۇلارغا:

— سەنلەرمۇ ئوخشاش بىر خىتاي، ئىختىلاپىنى سەنلەر تېرىشىۋاتىسەن! بىزنىڭ تەشكىلاتلىرىمىزنىڭ ئۇنداق بىمەنە گەپنى قىلىدىغانلىقىغا مەن ھەرگىز ئىشەنمەيمەن! بىزگە ئاپتونۇمىيە كېرەك ئەمەس، بۇتۇن خەلقىمىز مۇستەقىللىق تەلەپ قىلىدۇ. كىمكى سەنلەر دېگەندەك نەرسىلەرگە قول قويىدىغان بولسا شەرقىي تۈركىستان خەلقىنىڭ ۋەكىلى ئەمەس، ئۇنداقلار پەقەت قوساق باقتى لاللىرىدۇر، بەلكى خائىنلاردۇر، — دېدىم. خىتايلار:



— ئۇلار خائىن بولسا، ئۇلارنى نېمىگە باشلىق قىلىپ  
سايلىدىڭلار؟— دېدى.

— مەيلى سايلىۋالغان بولايلى، مەيلى ئۆز ئۆزىنى سايلىۋالغان  
بولسۇن، بۈگۈن خەلق مەيدانىدا تۇرغانلار — بۈگۈن خەلقنىڭ ۋەكىلى؛  
بۈگۈن ئىنقىلاپچى! ئەگەر ئەتە يا ئۈگۈن خەلق مەيدانىدا تۇرماي،  
خەلقنىڭ ئىرادىسىگە، كۆڭۈل خاھىشىغا، قەلب ئارزۇسىغا خىلاپ ئىش  
قىلىدىكەن، ئۇ شۇندىن باشلاپ ئاپتوماتىك ھالدا خەلقنىڭ ۋەكىللىكى  
سالاهىيىتىدىن قالدۇ. ئەكسىچە خەلقنىڭ دۈشمىنىگە، ۋەتەن،  
مىللەتنىڭ خائىنىغا ئايلىنىدۇ! شۇڭا مەيلى راست شۇنداق بىر  
كېلىشىمىڭلار بولسۇن ياكى نىيىتىڭلاردا شۇنداق بىر پىلان بولسۇن،  
ئاڭلاپ قويۇڭلار، ئۇنداق كېلىشىم خەلقنىڭ مەيدانىنى ئىپادىلىمىگەن  
ئىكەن، خەلق تەرىپىدىن ئېتىراپ قىلىنمايدۇ. نىجاسەتچىلىكمۇ  
قىممىتى بولماي، تۈكۈرۈپ تاشلىنىدۇ، ئۇنىڭلىق بىلەنلا يوغان نەرسىگە  
ئېرىشتۈق دەپ خامخىيال قىلىپ قالماڭلار! — دېدىم ۋە گەپنى  
كېسىش مەخسەتدە، — سىلەر كېلىچەكتە شەرقىي تۈركىستاننىڭ  
مۇستەقىللىقىنى تونۇمىسىلەر ياكى چوڭ ئائىلىنى بۇزمايمىز دەمىسىلەر،  
— دەپ سورىدىم. ئۇلار:

— بىز بۇ مەسىلىگە ھازىرچە بىر نەرسە دىيەلمەيمىز، — دېيىشتى.

\*\*\*\*

1999- يىلى 10- ئاينىڭ 12- كۈنى گىرمانىيەدە ئېچىلغان شەرقى  
تۈركىستاننىڭ 2- نۆۋەتلىك مىللى قۇرۇلتىيىغا قاتنىشىش ئۈچۈن  
گىرمانىيەگە باردىم، يىغىندا ماڭا 15 مىنۇتلىق سۆز قىلىش پۇرسىتى  
بەردى، سۆز قىلدىم. يىغىن قاتناشقۇچىلىرى بىلەن بىرلىكتە خىتاي  
كۇنسۇلى ئالدىغا نامايىش قىلىپ چىقتۇق.

...

1999- يىلى 11 ئايدا فاشىستلار كاتتوتۇبىشى جاك زېمىن فرانسىيەگە كەلگەندە فرانسىيەدىكى خىتاي كۇنسۇلخانىسى ئالدىغا بېرىپ: “خىتايلار شەرقى تۈركىستاندىن چىقىپ كەتسۇن” دەپ نامايىش قىلدۇق.

...

1999- يىلى 11- ئايدا راكىيە پاشا ئاخۇنباي بىلەن توي قىلدىم، ھازىرغىچە ۋەتەننىڭ مۇستەقىللىقىنى كۆرەلمىگەن سىقىلىشتىن باشقا ۋە بالا - چاقىلىرىمنى كۆرەلمىگەن ھەسرەتتىن باشقا قىيىنچىلىقىم يوق. تۈركىيە پۇخراسى بولۇپ قالدىم. ئەمدى ئاخىرقى ئۆمرۈمدە ئەركىن نەپەس ئېلىش بەختىگە ئېرىشتىم. ۋەتەننىڭ ئاشۇ بىچارە خەلقىمۇ مۇشۇنداق ئەركىنلىكتىن، ھۆرلۈكتىن بەھرىمەن بولغان بولسا مەن تېخىمۇ ئەركىن نەپەس ئالاتتىم.

تۈركىيە خەلقى مېنى يالغۇز قالغان چاغلىرىمدا، كېسەل بولۇپ قالغان چاغلىرىمدا، ئىسسىق سوغۇقتا ئۆز تۇققۇنۇمدەك كۆيۈنۈپ ئاسرىدى، باقتى. مەن خۇددى ئۆز ئائىلەمدە، ئۆز قېرىنداشلىرىم ئارىسىدا تۇرغاندەك تۇرىۋاتىمەن، ئەلھەمدۇ لىللاھ.